
Зиндагии инсон миёни талхиву ширинҳо сипарӣ мешавад ва шояд мо 
кам ба он таваҷҷӯҳ дорем ва на ҳама вақт ба қадри он мерасем. Дар ширинҳои 
зиндагӣ ёде аз талхиҳост ва дар талхиҳои он намакест аз ширинҳо. Лаҳзаҳое, 
ки зиндагии ман ва хонаводаам ҳамчун ашк дар сари мижгон меистод ва ҳар 
дам номулоиматиҳо ва нохушояндиҳое дар як сарзамини дигар бар сари 
бандаи ғариб таҳдид дошт, ба тасвири талхиву ширинҳои рӯзгор ва кори 
баргардони ҳикматҳо ва латифаҳои беҳтарини дунё пардохтам ва он 
душвориҳоро бо хандаҳои гиряолуд ороставу пироста сохтам. 


Мушаххасоти китоб 


Муаллиф: Мирбобои Мирраҳим (Мирраҳимов Мирбобо). 

Номи китоб: Достонҳои бузурги хотирот. Ҷилди 4. Ашкваханда. 236с. 
Ҳурурфчинӣ: Муаллиф. 

Виростор: Сапедаи Хонбулукӣ. 

Бозхонӣ ва тасҳеҳ: Миртоҷиконшоҳ. 

Интишорот: Бохтар 

Ҷойи нашр: шаҳри Душанбе 

Соли нашр: 2007 мелодӣ, 1386 ҳиҷрии шамсӣ, 1428 ҳиҷрии қамарӣ. 
Шуморагон: 300 


Таваҷҷӯҳ: Чопи порае ё кулли китоб танҳо бо ризоияти муаллиф раво 
мебошад. Ҳаққи чоп маҳфуз аст. 


Сипоси фаровон дӯстеро, ки маблағи чопи ин китобро пардохт. 
Муаллиф 


Нишонӣ: е-таіІ: пїгроЬо(Фуа[оо.сот 
птїгроро штіггаріт(Фтаї!.(| 


Аз бародари мӯҳтарам Имомназари Холназар (равонаш шод бод), ки 
дастнависи ин китобро мутолаа фармуда, дидгоҳҳои вижае баён доштанд ва 
дар рафъи камбудиҳо ва чопи он моро кӯмак намуданд, самимона ситпос- 


гузорам. 


САРСУХАН 


Зиндагӣ аз хандадор будан даст барнамедорад, 

ҳатто вақте мардум мемиранд. Ҳамон тавр ки чизе аз 
ҷиддияташ кам намешавад, вақте мардум механданд. 
Ҷорҷ Бернард Шоу 


ЕЁаму шодӣ дар рӯзгори инсон ҳамеша дар канори ҳамди- 
гар қарор дорад ва агар ғам намешуд, мо ба қадри шодиҳо, ба 
қадри рӯзҳои нек намерасидем, лаҳзаҳо ва лаззатҳои хуби онро 
дарнамеёфтем. Беҳтарин ифодагари рӯҳия ва ҳолатҳои зиндагии 
инсон ханда ва табассум аст, ки дар офаридаҳои кӯтоҳи хиради 
инсонӣ, ба вижа латифа, танз, азкия, мақолу матал ҷойи хешро 
пайдо карда, ба ҷузъи муҳими зиндагӣ ва андешаҳои мо табдил 
шудааст, ки ҳамеша олуда бо ашк ва ханда мебошад. 

Халқ кардани латифа, ба вижа дар айёме ба авҷи аъло мера- 
сад, ки рӯзгори мардум нобасомон бошад ва ин худ як амри таби- 
ист. Зеро ҷойе ки истибдод ва ҳарҷу марҷ бедод мекунад, одамон 
пойи омилони фоҷсъаро ноилоҷ ба дори ҳаҷву танз, латифаву фа- 
коӣ, мақолу матал ва ҳикоёти кӯтоҳ мекашанд. Беш аз даҳ-понздаҳ 
сол мешавад, ки рӯзгори мардуми бечораи мо сахт асафбор аст, аз 
ҷумла зиндагии бандаҳои хокие чун камина, ки яке аз аъзои ҷо- 
миае аз ин мардуми бахтбаргаштава овора ба шумор меравад. 

Баростӣ, ман худ бехабар мондам, ки чӣ тавр оҳиста-оҳиста 
ба пушти ин сипари қавӣ ва сафшикан кашида шудам. Балс, ҳаҷв, 
ҳазлу шӯхӣ, ба вижа латифа барои банда сипаре шуд алайҳи 
зарбаҳои беадолатонаи зиндагӣ. Онҳоро гоҳе дар шакли ашк ба 
рӯйи коғаз мечаконидам ва гоҳи дигар дар шакли ханда ба ҳаво 
сар медодам. Чун баръакси гуфтаи шоире «аз дафтару аз қалам 
алам» гирифта наметавонистам ва дар зиндон моҳҳо мӯҳтоҷи як 
қаламаки шикастава як порча коғаз мешудам, ба бозхонӣ ва гоҳе 
бознависии шифоҳии танзу латифа мепардохтам, обу ҳавои сиё- 
сиро бо онҳо андозагирӣ (чен) мекардам ва ба хотир месупурдам. 


Охир, пеши дами шамшер ва ҳатто тири туфангро гирифтан 
метавон, аммо даҳони ҳақгӯйро на (латифагӯён ҳақгӯйтарин аш- 
хосанд). Ҳама гуна эҷоди осори адабӣ, ки шифоҳӣ шуд, моли 
мардум маҳсубаш мекунанд, яъне мардумӣ- фолклор. Шояд ҳа- 
мин ҷиҳат ҷони холиқашро аз бало эмин медорад. Бо вуҷуди ин 
гоҳо, фарзан, дар замони истибдоди сталинӣ ва дигар давраҳои 
султаи коммунистӣ, ки заминаи беҳтарин барои пайдоиши лати- 
фа, ҳаҷву истеҳзо буд, аҳён-аҳён ба ходимони ҳушёру бедори 
хадамоти дахлдор муяссар мешуд, ки муаллифони латифа ва 
шӯхиҳои намакини сиёсӣ, яъне душманони идеологии «беҳтарин 
сохти давлатдорӣ»-ро ошкор созанд. Дар ин мавзӯъ низ аз таҷри- 
баи талхи он солҳои пурдаҳшат то ба рӯзгори мо чанд саҳнаи на 
он қадар хушоянде расидааст, ки барои намуна яке аз он латоиф 
чунин аст: 

Ходими идораи махсус барои ба иштибоҳ андохтани 
шахси гумонбар (ки дастгираш кардаанд), аз ӯ мепурсад: 

-Латифаро чӣ тавр эҷод мекунанд: менишинанду мена- 
висанд?! 

Эҳсоси зиндадилӣ ва шӯхи шахси гумонбар боло меги- 
рад ва худашро нигаҳ дошта наметавонадва беихтиёр аззабо- 
наш ин суханҳо берун меравад: 

-На, аввал менависанд ва баъд менишинанд... 

Хулоса, латифа, танз-кӯтоҳтарин ва мӯҷазтарин шакли ҳаҷв, 
ба ибораи дигар ойиначаи рӯзгори мардум аст ва одамон ҳар гоҳе 
ки бихоҳанд, дар он чеҳраҳои худро мебинанд ва аз ғубори рӯзгор 
пок месозанд. Охир, намешавад, ки ойинаи бузург ва ба девор 
насб ва ё мехкӯбкардаро ҳамеша бо худ дошта бошӣ! Ойинача 
ҳарчанд кӯчак аст, аммо метавонад дар худ нурҳои заррини Оф- 
тобро инъикос намуда, ба самти дилхоҳ равона кунад. Аз ин рӯ 
латифаро рубоии наср мегӯянд. Як латифаи кӯтоҳ низ ба монанди 
рубоӣ метавонад дар хеш як ҷаҳон маъониро бе костиву кажӣ гун- 
ҷонида,ҷавви ҳоким бар замонаро барои ҳамагон бозгӯйӣ кунад. 
Латифаҳо, танз, ҳаҷв, мақол, зарбулмасал, матал ва ҳикоёти ши- 
рин омезише аз ҳикмат ва андешаҳои жарф дар натиҷагирӣ аз 
воқеоти замон, муошират, муносибат ва муомилоти инсонҳост. Ба 
ҳар ҳол ман латифаҳоро ҳамин хел дидам, ки онҳо як ҷузъи 

муҳими зиндагӣ ва андешаҳои ҳар яки мост, ки рӯзгорамонро 
мисли озарахш рӯшан месозад. 

Марде дар як нишаст бо огоҳии пуррааш аз вазъи сиёсиву 
иҷтимоии кишвар ва ҷаҳон ҳамаро ба ҳайрат меорад. Аз ӯ мепур- 
санд: 

-Аз афташ Шумосоатҳо аз пеши сафҳаи телевизион дур на- 
мешавед? 

Посух медиҳад: 

-Телевизион надорам. 

Боз мепурсанд: 

-Маълум мешавад, ки мӯҳтавои нашрияҳои чопии ҳамарӯза 
аз пеши назаратон дур набудагист? 

Посух медиҳад: 

-Моҳҳост, ки рӯйи рӯзномаву ҳафтаномаву моҳномахоро 
надидаам. 

Дафъатан мепурсанд: 

-Пас, вазъи рӯзро аз куҷо ин хел хуб медонед? 

Посух медиҳад: 

-Аз мазмуни латифаҳои ҳамарӯза! 

Ҳангоми вирости китоб дарёфтам, ки дар чанд саҳифалати- 
фаву ҳикмат бо ҳам омезиш ёфтаанд, яъне пасиҳам омадаанд. 
Хостам онҳоро аз ҳамдигар ҷудо намоям. Дӯсте, ки дастнависи 
ин китобро хонда буд, машварат дод: 

-Асло чунин накун,-ва афзуд: 

-Охири охирон латифа хам ҳикмат аст-ҳикмат ва ҳақиқате 
ки латифа дорад, ҳатто худи ҳикмат надорад. 

Барҳақ чунин аст. 

Ман дар оғози ин китоб аз рӯҳи бузурги азизоне, ки дори 
фониро тарк гуфтаанд ва ҳамзамононе, ки аз онҳо дар ин навиш- 
таҳо ёд мешавад, агар дар ин нигоштаҳо лағзише нисбат ба касе 
ворид шудааст ва ё нохудогоҳ сухане ба иштибоҳ рафта, пӯзиш 
мехоҳам, зеро дар ҳикоёти банда заррае ғараз вуҷуд надорад. Он 
чӣ дар ин маҷмӯа-ҳикоёсти мухтасар гирд омада, бардоште аз ди- 
даҳо, шунидаҳо, андешаҳо аз зиндагӣ ва таҷрибаҳои талху ши- 
рин, яъне дар кулл ашк ва ханда аст. Иншои муфассали ёддошт- 
ҳо дар бораи устодони равоншод Латифӣ (18.03. 1936-22.09.1998) 


ва Лоиқ(20.05.1941-30.07.2000) ба оянда вогузор шуд. Дар бораи 
устод Отахони Латифӣ филмномае навиштаам, ки дар дасти 
виройиш мебошад ва умед аст, ки рӯзе ба чоп бирасад. Нахуст 
мехостам, ки ҳамаи ин ҳикоётро бо мурур ва бо тартиб дар ҷилд- 
ҳои минбаъдаи «Достонҳои бузурги хотирот» биёварам (бархе аз 
ин ҳикояҳо дар воқеъ дар китоби дуввум ҷой гирифтааст), вале 
чун дидам, ки на ҳамаи онҳоро дар «Достонҳо...» метавон 
гунҷонид, китоби «Ашква ханда»-ро омодаи нашр кардам. 

Чанд мақола ва навиштаҳои дигари банда, ки ҳамзамони 
омодасозии ин китоб буданд, ки аз назари ҳақбини хонандагони 
гиромӣ мегузарад. 

Дар бахши «Тӯтии хушсухан» танз, факоӣ, латифаҳо, гуф- 
тор ва бархе дигар ҳикмату андешаҳоро гирдоварӣ ва баргардон 
кардаем, ки пешкаши хонандагони азиз шудааст ва номи маъ- 
хазҳоро дар понавишт овардаем. Бахши умдаи ин латоиф дар 
рӯзҳои бисёр сахту ашколуд ва душвори зиндагии банда ҷамъо- 
варӣ ва аз забони русӣ ба форсии тоҷикӣ баргардон шуд. Лаҳза- 
ҳое, ки зиндагии ман ва хонаводаам ҳамчун ашк дар сари мижгон 
меистод ва ҳар дам номулоиматиҳо ва нохушояндиҳос дар як 
сарзамини дигар бар сари бандаи ғариб таҳдид дошт, ба кори 
баргардони ҳикматҳо ва латифаҳои беҳтарини дунё пардохтам ва 
он душвориҳоро бо хандахои гиряолуд ороставу пироста сохтам 
ва панди хубе аз онҳо гирифтам. Ба ибораи дигар: 


То ҳама аз банд-банди худ ҷудову бандаем, 
Пеши арвоҳи бузургони сухан шармандаем. 
Хайрхоҳиҳои қисмат бин, ки бо ашки равон, 
Даркавири орзуҳо худба худ дар хандаем". 


Баргардони андарзҳои Роберт Шуман бо номи «Қавонини 
ҳаётӣ барои аҳли мусиқӣ» ва мақолаи Борис Пастернак «Шо- 
пен»-ро дар боби «Дурдонаҳои тобон» мехонед. Ин ду тарҷима 
бо ҳамкории ҳамсарам Дилбар Ҳакимова анҷом шудааст. Иллати 
ҷой додани ин ду тарҷима дар ин китоб он аст, ки осори мазкур 
дорои ҳикматҳои хуби зиндагианд. 

ї Абдусамеъи Кудсӣ. Сапедаҳои рӯзангез. Исфара, 1997, с. 13. 

Сипоси фаровон ба хоҳари донишмандам Сапедаи Хонубу- 
лукӣ, бародарони мӯҳтарам Валии Самад ва Имомназари Холна- 
зар, ки дастнависи ин китобро мутолаа фармуданд ва барои раф- 
ъи камбудиҳо моро кӯмак намуданд. 

Бар иловаи он заҳмати бисёр душвории виройиши сарсу- 
хани ин китоб бар ӯҳдаи Имомназари Холназар (6.08.1952- 
21.03.2007, худо раҳмат кунад) афтод. Дастнавишти баргардони 
ҳикматҳо ва латоиф аз забони русӣ ба форсии тоҷикӣ аз назари 
хонум Дижҳӯс низ гузаштааст ва банда ин ҷо миннатдории хеш- 
ро ба ишон изҳор медорам. Дастони ин дӯстони банда дардро 
набинад. 

Умед аст, ки ин навиштаҳои парешони мо шуморо парешон 
насозад. 

Хушбахт ва хушком бошед. 

Иродатманди шумо 
Мирбобои Мирраҳим. 


Оғоз, саҳарии рӯзи душанбе 21-уми моҳи мубораки Рама- 
зони 1426 ҳиҷрии қамарӣ-2 Ақраб (Обон)и 1384 ҳиҷрии хур- 
шедӣ-24.10.2005 мелодӣ- Поён, шанбе 10 Ҷадӣ (Чилла-Дай) 
1384-31.12.2005 мелодӣ. Меҳршаҳр. 


ГУЛБОНГИ ОНӢ 
«ПАНҶИ КЛАССИКӢ» 


Саҳнаи имтиҳони дуввуми вурудӣ ба Донишгоҳ, ки дар таъ- 
рихи б августи соли 1971 аз риштаи адабиёт ва забон (шифоҳӣ) 
супурдам, то имрӯз пеши назарам ҷилвагар аст ва ҳеҷ гоҳ азлавҳи 
хотираҳо зудуда намешавад. Вақте вориди синфхона дар ошёнаи 
дуввум шудам, аз тарафи дасти чап, пушти мизи на он қадар бу- 
зург муаллим Абдулғанӣ Эшонҷоновро дидам. Ҳоло ин миз ба- 
рои муаллим бисёр бузургӣ мекард, вале гӯё муаллим пушти он 
бар курсӣ савор менишаст. Дар тарафи рост, пушти мизи бузург 
ду нафари дигар ҷой гирифтаанд. Билстҳои имтиҳонро рӯйи мизи 
ин ду муаллим ба тарзи чапагардон, ки хонда шуданашон имкон 
надорад, паҳн кардаанд. Аз ин билетҳои чапагардон ҳар як довта- 
лаб бояд якеашро бардошта, шумораи онро бо садои баланд эъ- 
лон намояд ва муаллим шумораро дар варақи имтиҳон сабт меку- 
надва довталаб билетро бо худ гирифта, ба пушти нимкат мегуза- 
рад, омода мешавад ва мунтазири навбати хеш менишинад, то ба 
онҳо посух гӯяд. 

Зери лаб худ ба худ гуфтам: «ё бахт, таваккул ба худо; та- 
ваккул нару андеша мода» ва яке аз билетҳои рӯйи мизро бардош- 
та, шумораи онро бо садои баланд хондам: 

-Билети шумораи бисту як! 

Яке аз он муаллимҳои пушти миз нишаста, ки каме ҷавон- 
тар менамудва овози рӯғанӣ дошт, аз ман пурсид: 

-Суолҳои билет фаҳмост? 

-Метавонам ба суолҳои билет нанишаста ҷавоб гӯям. 

-Ин хеле ҷолиб аст. Вале беҳтараш каме биншинед ва андсе- 
ша кунед вабаъд посух гӯед. 

Дар билет се суол ҷой дошт: 1. Мазмуни ғоявии (идея, ида) 
достони «Мушвагурба»-и Убайди Зоконӣ; 2. Таҳлили достонҳои 
«Садои Осиё» ва «Ҷони ширин»-и Мирзо Турсунзода; 3. Ҷумлаи 


зеринро аз назари сарфу наҳв баррасӣ кунед (ва як ҷумлаи дуру- 
дароз мисол оварда шудааст). 

: Ман достони «Муш ва гурба» ва умуман осори манзум ва 
мансури Убайди Зокониро аз синфи чаҳорум сар карда, аз замоне 
ки «Куллиёт»-и ин нобиғаи хуштабъи қазвинӣ дар Душанбе ба 
чоп расид, хонда будам. Сабки содда ва ҳаҷви намакину нишон- 
раси Убайд маро он қадар ба ҳикоёт ва гуфтори ҳакимонааш ало- 
қаманд кард, ки соатҳо вақти холии хешро бо «Куллиёт»-и ӯ 
сипарӣ мекардам. Сари мутолааи осори Убайди Зоконӣ гоҳо аз 
ханда ашк мерехтам ва гоҳе соатҳо дар бораи гуфтораш дар вас- 
фи касаба ва муллонамоҳо сар дар ҷайби тафаккур фурӯ мебур- 
дам. «Куллиёт»-и Убайди Зокониро аъзои Иттиҳодияи нависан- 
дагони Тоҷикистон, доктори илм, олими бисёр ҷасур Холиқи 
Мирзозода ба чопомода кардааст ва он соли 1963 нашр шуда. 

Яке аз муаллимоне, ки пушти миз нишастааст ва аз довта- 
лабҳо имтиҳон мегирад, ба Холиқи Мирзозода бисёр шабоҳат 
дорад. Ман акси Холиқи Мирзозодаро дар китоби «Адибони То- 
ҷикистон» дидаам ва ба ҳамин муаллими пушти миз нишаста, дар 
зеҳнам қиёс мекунам. Достони «Муш ва гурба» ва дигар осори 
Убайди Зокониро ҳамин олим ба хатти кириллӣ баргардонида, 
таҳлил ва баррасӣ кардааст. Ҳоло ман дар мавриди ин достон, ки 
дар суоли билет омадааст, чӣ гуфта метавонам?! Шоядон чӣ худи 
Холиқи Мирзозода дар муқаддимаи «Куллиёт» дар робита ба ин 
достон овардаастро бо забони хеш нақл намоям, кифоят меку- 
над?! Назари дигаре, ки ғолиб бар диди Мирзозода дар мавриди 
мазмуни ғоявии достони «Муш ва гурба» вуҷуд дошта бошад, 
ман намедонам. 

Даҳ-понздаҳ дақиқа болои нимкат нишаста, андешаҳоямро 
рӯйи чанд варақ ба таври мухтасар навиштам ва дасти ростамро 
боло бардошта, омодагии худро барои посух гуфтан эълом дош- 
там. Вақте рӯ дар рӯйи муаллимони имтиҳонгир нишастам ва 
суоли нахустини билетро бо садои ҳаяҷонзада, ки тарсу тардидро 
бо худ ҳамроҳ дошт, қироат кардам, бидуни ихтиёр байтҳои авва- 
лини он достон базабонам омад: 


Агар дорӣ туақлу донишуҳуш, 
Биё, бишнав ҳадиси гурбаву муш. 


Устод Холиқи Мирзозода аз ин навъ шеърхонии ман ху- 
шаш меояд ва бо шавқ гӯшу ҳуш мешавад. Ман низ ба хондани 
шеър идома медиҳам ва то метавонам дар таҳлили достон, сабки 
шоир, тафсири воқеаҳои достон кӯшида, дар фароварди суоли 
нахустини билет чунин ҷамъбандии куллиро иброз медорам: 

-Ин достон инъикоси воқеиятҳои ҷомеаи феодалӣ (мулкул- 
тавоифӣ) мебошад ва шоир дар он муборизоти нерӯҳои марказ- 
гурез ва марказшитобро дар як давлати он замон ба риштаи тас- 
вир кашидааст... 

Холиқи Мирзозода чанд суоли иловагӣ ба ман пеш гузош- 
танд, ки зуд посух гуфтам. Ниҳоят, ишон ба тури ҷиддӣ аз ман 
суол карданд: 

-Оё шумо дар ҳақиқат бовар доред, ки достони мазкур тас- 
вири муборизоти феодалҳои марказгурез ва марказшитоб мебо- 
шад? 

-Магар шумо ба навиштаҳои худатон дар мавриди достони 
«Мушвагурба», ки дар муқаддимаи китоби «Куллиёт»-и Убайди 
Зоконӣ омадааст, бовар надоред? Худи шумо онро навиштаед ва 
ҳоло навиштаҳои худатонро зери шубҳа мебаред? Пас, мо ба кӣ 
бовар кунем?! 

Ин посух ва беҳтараш, суолҳои ногаҳонӣ ва тамоман ғайри- 
чашмдошт тааҷҷуби устод Мирзозодаро барангехт. Ишон аввал 
бо ҳайрат ва як навъ сардаргумӣ ба сурати ман нигарист ва баъд 
кам-кам дар чеҳрааш осори табассум падид омад ва якбора қоҳ- 
қоҳзанон хандид. Аз ханда бозистод ва дар ҳоле ки ҳанӯз ашк- 
ҳояшро бо рӯймолча пок мекард, бо садои оромтар гуфт: 

-Офарин, офарин! Ҳоло маро муттаҳам мекунед, ки гӯё ду- 
рӯғ навиштаам?! Қойил кардед. Бори аввал дар умрам довтала- 
беро мебинам, ки аз муаллими имтиҳонгиранда натарсида, фик- 
рашро рӯйрост изҳор медорад. Шумо шунидед, рафиқ Насрид- 
динов, ин писар чӣ гуфт? Домулло Эшонҷонов, ин бача маро 
баст. Дигар суол надорам. Ҳаққи ин писар дар ҳақиқат як панҷи 
классикӣ аст. Барояш бояд панҷи классикӣ гузошт. Шумо (ба 

сӯйи муаллими дар паҳлӯяш нишаста, ки «Насриддинов» ном 
бурд, боз муроҷиат мекунад) ба ин бача суол доред? 

-Бале. Суоли дуюми билсташро мухтасар ҷавоб диҳад, ман 
ҳам ба «панҷи классикӣ» розиям. 

Суоли дуюм он қадр осон аст, ки ман бидуни ҳеҷ муқад- 
димае таърихи сурудани достонҳо, омилҳои асоси эҷоди онҳо, 
мазмуни ғоявии ҳар достон ва қариб нисфе аз «Садои Осиё» ва 
«Ҷони ширин»-ро азёд хондам. 

Мирзозода аз шеърхонӣ ва посухгӯйиҳои ман ба ваҷд ома- 
да, бо садои баланд таъкид бар ин нукта дорад: 

-Ман гуфтам-ку, ҳаққи ин писар «панҷи классикӣ» аст. 
Домулло Эшонҷонов! Ман ба варақаи имтиҳоноти (корти) ин 
писар имзо мегузорам, шумо баҳои панҷи классикиро бо дасти 
мубораки худ гузоред, табаррукӣ мешавад. Муборак бошад, пи- 
сари нағз! 

Ман аз чанд бор такрор шудани ибораи «панҷи классики» 
дар суханони Мирзозода ва Насриддинов сахт тарсидам ва он 
лаҳзаҳо ин андеша аз дилам мегузашт: 

-Аз бало ҳазар! Ин «панҷи классикӣ» ҳатман ҳамон баҳои 
пасти «ду» аст, ки барои бо Мирзозода рӯйрост сӯҳбат карданам 
ба ман доданд. Худоё, ба доди мани бечора бирас, ки аз ин бало 
сиҳату саломат берун шавам. Худоё! 

Хеле ваҳшатзада шуда будам ва худро маломат мекардам, 
ки чаро бо устод шартакигӯйӣ кардам ва фикри худро ошкор 
намудам. Вале ҳоло об аз сар гузашта буд ва фарқе надошт, ки як 
сатил рехт ваё даҳсатил. 

Ман аз нимкати муқобили муаллимон Мирзозода ва Нас- 
риддинов бархоста, ба кунҷи дигари синфхона-тарафи дасти чап 
рафтам ва дар рӯ дар рӯйи муаллим Эшонҷонов нишастам. Эшон- 
ҷонов бо чеҳраи гушод ва бо табассуми ба худ хос ба тарафи ман 
суоломез нигоҳ карданд. Ман суоли сеюми билетро барои муал- 
лим хондам. 

-Хӯ-ӯ-ш. Ҳоло ҳамин ҷумларо таҳлил кунед ва ҳиссаҳои 
нутқро нишон диҳед. Ҳа, оё медонед ин ҷумла ба кадом нависан- 
датааллуқдорадва аз кадом асараш мебошад? 

-Бале, медонам. Ин мисол ҷумлаи нахустин аз боби «Ха- 

зон»-и қиссаи «Одина»-и устод Айнист. 
-Қандзанед! Ҳоло бо диққат онро таҳлил кунед. 
Муносибати самимонаи муаллим маро далер кард ва як 
навъ оромиши хотир ба ман барагашт ва тавонистам ҷумларо бе 
хато таҳлил ва баррасӣ намоям. Эшонҷонов ба варақаи имтиҳо- 
ноти ман баҳо гузошт ва баъд аз имзо онро ба дастам додва гуфт: 

-Воқеан посухҳои ин бача ба «панҷи классикӣ» меарзад. 

Бо шунидани ибораи «панҷи классикӣ» аз забони муаллим 
Эшонҷонов ҳолам ба ҳам хӯрд ва бехудона варақаи имтиҳонотро 
ба ҷайби сари синаи пироҳан (курта) андохта, бандбона (тугма)- 
ашро гузаронидам ва аз синфхона берун шудам. Имтиҳони ши- 
фоҳӣ дар ошёнаи дуюми бинои донишкадаи адабиёт ва таърих 
баргузор мешудва ман чӣ тур аз синфхона берун шуда, аз ошёнаи 
дуюм пойин омадам ва ба берун қадам гузоштам, танҳо ба худои 
бузург маълум аст. Ҳеҷ кас ва ҳеҷ чиз ба назарам наменамуд. Ба 
суолҳои дигар довталабҳо, ки пеши дари донишкада истода бу- 
данд, мисли одами хаёлӣ ҳеҷ чиз нагуфта, хомӯшона, бо сари хам 
аз миёни анбӯҳи одамон гузаштам ва ба тарафи мабрази Дониш- 
гоҳи омӯзгорӣ, ки дар гӯшаи шимолу шарқии ҳавлии он воқеъ 
буд, роҳ пеш гирифтам.Раҳораҳ андешаҳои талх бар сарам мео- 
мадва аз шарм (тарси он ки аз имтиҳон нагузаштам) обу арақ сару 
суратамро пахш карда, аз рӯйрост сухан гуфтанам ба худ мепечи- 
дам ва сурху сафед мешудам. Фишори хунам боло рафт ва сарам 
ба дард даромад. Ҳеҷ коре аз дастам сохта набуд. Чаро дар муқо- 
били суоли таҳрикомези Мирзозода хомӯш нанишастам? Агар 
хомуширо ихтиёр мекардам, ба қавли маъруф, «сари хамро шам- 
шер намебурид». Ин мақол маро ба ханда водор кард. Худ ба худ 
хандидам ва гӯё як лаҳза дунё фаромӯшам шуд. Вале ҳамин як 
лаҳза кифоят кард, ки боз суханони рамзомези муаллимон Мир- 
зозода, Насриддинов ва Эшонҷонов, ки рӯйи ибораи «панҷи 
классикӣ» таъкид мекарданд ва табассум дар лабонашон ҳалқа 
баста буд, дар гӯшам садо додва маро ба дунёи воқеӣ баргардонд. 
Эй кош, ҳамин ибораи сеҳромез ва лаънатии «панҷи классикӣ» ба 
миён намеомад ва тақдири маро сиёҳ намекард! «Панҷи класси- 
кӣ» ҳатман ҳамон баҳои «ду» аст, ки муаллимон барқасд ба вара- 
қаи имтиҳоноти ман гузоштанд ва ҳоло ман ҷуръати боз кардани 

онро надорам ва аранг-аранг ба тарафи мабраз (ҳоҷатхона) мера- 
вам ва маълум нест, ки дар он ҷо чӣ кор дорам? Хайр, сарнавишт 
ҳамин будааст, ҳеҷ коре намешавад кард, он чӣ дар пешонӣ на- 
вишта шудааст, тағйирпазир нест. Суханони шавҳархолаам-ама- 
ки Нуруллохоҷа ба ёдам расид, ки дар боби бачаҳо - довталабҳои 
азимтиҳони вурудӣ ба Донишгоҳ баҳои бад бадаст оварда (афто- 
да), бо ханда мегуфтанд: 

-Кас ҳайрон мешавад, қариб ҳамаи кӯчаҳои шаҳри Душан- 
бе ва Хуҷанд мумфарш (асфалтпӯш) ва ҳамвор аст. Аммо бача- 
ҳои мо мераванд ва дар раҳи рост он ҷо аз имтиҳон меафтанд! 
Магар мешаваддар раҳи рост пешпо хӯрдва аз имтиҳон афтод?! 

Ба ёд овардани ин суханҳои дар зоҳир тамоман беғараз боз 
маро бештар сурху сафед кард. Ҳар гоҳ, ки ба зодгоҳ баргардам, 
амаки Нуруллохоҷа маро низ бамасхара хоҳанд гирифт... 

Дар ҳоҷатхонаи мардона ба бахти банда ин ҳангом касе 
ҳузур надошт. Ман бандбонаи ҷайби сарисинагии пироҳанамро 
боз карда, оҳистаякак ва бо ҳазор тарсу ларз варақаи имтиҳо- 
нотро аз он берун овардам ва онро боз кардам (гӯё маҳз ҳамин 
варақи имтиҳонот ҳаёту мамоти маро ҳал мекард!) . Баробари боз 
кардани варақаи имтиҳонот ҳуш аз сарам парид. Боварам намео- 
мад. Бо кафи дасти рост рӯйи варақчаро молиш додам ва мехос- 
там ба рост будани ин чизе, ки бо чашмонам мебинам, бовар 
ҳосил кунам. Хобам ё бедор?! Дар муқобили имтиҳони шифоҳии 
риштаи адабиёт ва забони модарӣ баҳои «панҷ», яъне ҳамон 
«панҷи классикӣ», ҳамон панҷи сеҳрнок ва сеҳрангез, яъне 
фариштаи наҷоти ман аз ин бадбахтиҳо ҷилва мекард, ки чанд 
лаҳза пеш тамоми вуҷуди маро бо ваҳшат фаро гирифта буд. 
Хостам аз хушҳолӣ фарёд сар бидиҳам, вале ба назарам ҳоҷат- 
хона барои чунин кор ҷойи муносиб ба шумор намерафт. Варақаи 
имтиҳонотро аз нав ба ҷайби сарисинагии пироҳан андохта, 
бандбонаро гузаронидам ва бо шаст аз ҳоҷатхона берун шудам. 
Сари роҳ, назди дари ҳоҷатхона беихтиёр китфам ба китфи як 
шахси лоғарандом бархӯрд ва он бечора аз чунин бархӯрди 
ногаҳонӣ қариб буд нақши замин шавад (филфавр ба кӯмакаш 
расидам ва аз бозуяш нигаҳ доштам). Азӯузр хостам ваба тарафи 
донишкада роҳ пеш гирифтам. Сари синаамро баланд бардошта, 

бо сарбаландӣ ва ғурур фотеҳона қадам мезадам. Дигар осори 
шарм ва дилшикастагӣ аз сару сурат ва дили ман рахт хешро 
бастааст. Ман як қуллаи навро фатҳ кардам ва ба орзуи донишҷӯ 
шуданам наздик. 

Чӣ қадр ман соддаам! Аз ибораи «панҷи классикӣ» саргиҷ 
ва калофа шуда, ҳатто ба фикри худ наёвардаам, ки агар довталаб 
аз имтиҳон баҳои «ду» дарёфт намояд, муаллимон варақаи 
имтиҳонотро ба дасташ намедиҳанд ва ин поёни кор, охири хат 
аст. Ман варақаи имтиҳонотамро ба даст гирифтам ва метавонис- 
там онро дар худи ҳамон синфхона боз карда, бубинам, ки чӣ 
баҳо дарёфт кардаам. 


ЧИ ҲУНАРЕ! 


Шарикдарси банда-Турсони Ташриф дар соатҳои фориғ аз 
дарс (беҳтараш бигӯем тамомвақт) раҳбарии дастаи ҳунарии 
Боғи фарҳанги шаҳрро бар ӯҳда дошт ва ҳар аз гоҳе агар ҳиммат 
мекард, чанд нафарро ба таври баргузида барои тамошои барно- 
маи консертӣ даъват менамуд. Турсон бистуҳафтсола аст ва тан- 
ҳо ба хотири он ки ба хидмати сарбозӣ набарандаш вориди До- 
нишгоҳ шудааст ва мутолаа, омӯзиш барояш бисёр сахт буд ва 
табиист, ки ҳангоми имтиҳонот, аз дигарон кӯмак мегирифт. 
Нуктаи ҷолиб дар мавриди давраи донишҷӯии Турсон ин аст: 
баробари шурӯъи (саршавии) давраи имтиҳонот (чӣ нимсола ва 
чӣ солона) ин бандаи худо ҳатман дар Бемористони Деҳи Боло 
бистарӣ мешавад ва дар либоси бемористонӣ барои имтиҳонсу- 
порӣ дар сохтмони донишкада ҳозир мешуд ва мошини «Ёрии 
таъҷилӣ» (яъне амбуланс) дар саҳни ҳавлии (ҳаёт) Донишгоҳ 
мунтазири вай меистод. Ҳамаи устодон аз ин найранг(калак)и 
вай хабар доштанд, вале бо раҳмдилӣ ба ин падидаи нодири до- 
нишҷӯйӣ бархӯрд карда, дар ниҳоят «як баҳои се садқаи сар» 
гӯён, ба дафтарчаи имтиҳоноташ имзо мегузоштанд. Билохира, 
Турсони Ташриф бо ҳамин ҳунари нодир Донишгоҳро ба охир 
расонд ва соҳиби маълумоти олӣ шуд. 


14 


АРАҚ МЕНӮШУМ 


Турсони Ташриф дар мавсими пахтачинӣ(панбачинӣ) ба 
фаъолияти овозхонии хеш боли парвоз мебахшид: ӯ, ҳам пахта- 
чини чирадаст ва ҳам овозхони доимотайёр (ҳамеша омода) ва 
тамомайёр ба шумор мерафт (ҳамчунин дар ҷашнҳои арӯсӣ низ 
ширкат карда, пули хубе дармсовард). Ҳар шаб пас аз сарфи шом, 
барои шарикдарсҳо ва сокинони гирду атрофи иқоматгоҳи му- 
ваққатии мо дар деҳаи Тағойободи ноҳияи Ёвон дастаи овозхоно- 
нашро бо тору дойра ва тунбак (талбак) ва гоҳе аз кадом гӯре як 
«ғижжак» ё ба қавли бархе «ҷиғак» низ ба ин даста ҳамроҳ сохта, 
ба саҳни майдон мебаровард ва худаш сардастагии овозхонҳоро 
бар ӯҳда дошт. Азбаски (чун) моро бештар ба ноҳияи Ёвон барои 
пахтачинӣ мебурданд, Турсон низ ба сабки маъруфи таронаҳои 
мардумӣ ин сатрҳоро аз дилу ҷон месуруд: 


Эй духтари ёвонӣ маро ёр бигир, 
Савғоти маро ай сари девор бигир. 
Имшаб, ки маро ҷойи дигар металбанд, 
То омаданам худакта бедор бигир. 


Ин мисраъниз аз «шоҳкорҳои» Турсони Ташриф аст, ки дар 
ёди ман як умр нақш бастааст ва ӯ ҳар шаб онро ба обу арақ ғӯтида 
месуруд: 

Дар каблуки (пошнаи) туфлиҳот ( кафшҳоят ) арақменӯшум! 


МУАЛЛИМАИ «ГУНАҲКОР» 


Ёрибеки Юсуфӣ низ ҳамсинни Турсони Ташриф аст ва хид- 
мати сарбозӣ надида, вале тамоман бархилофи ин овозхон 
камҳарф ва камсадо. Соли аввали таҳсил ҳангоми дарси амалии 
забони модарӣ, ки асосан таҳлили ҷумла анҷом мешуд, яке аз 
муаллимаҳои бисёр ором ва шинохта, ки ба яке аз қаҳрамонони 
намоишномаи «Имтиҳон»-и Файзуллоҳи Ансорӣ шабоҳат дошт, 
аз Ёрибек суол кард: 

-Чаро шумо ин қадар дер вориди Донишгоҳ шудед, дар ҳоле 

ки дониши хубе доред? 

-Ҳар сол аз имтиҳон, яъне «иншо», баҳои «ду» мегирифтам! 

-Охир, дониши шумо бад нест. Чӣ тур ба иншои шумо 
баҳои «ду» гузоштаанд? Кӣ ба шумо баҳои «ду» гузошт, кадом 
муаллим имтиҳон мегирифт?! 

-Худут (яъне шумо). 

Муаллима аз ин посухи рӯйрост (рук) чанд лаҳза ҳарфашро 
гум карда, лол шудва моту ҳайрон гоҳ ба сақф вагоҳ ба рӯйи тах- 
таҳои фарш нигоҳ мекард ва намедонист, аз ин вазъияти ногувор 
чӣ тур берун ояд. Ду-се нафар бо садои паст пиқ-пиқ хандиданд, 
аммо Ёрибек гӯё ҳеҷ воқеаи рух надода бошад, тамоман хомӯш 
менишаст, монанди пайкараи (муҷассама) комил. 


ХУДУТ ХОВӢ! 


Чашмони Ёрибек каме иллат дошт ва аксар вақт бо айнак 
мегашт ва ба ҳамин сабаб ба рӯйи одам кам нигоҳ мекард ва беш- 
тар рӯйи миз ва замин менигарист ва гӯиё ғарқи тафаккур ба сар 
мебурд. Муаллимҳо низ ба гумони ғолиб ӯро хоболуд ё дар ҳоли 
хоб пиндошта, мехостанд бедораш кунанд. Боре дар дарси «Беҳ- 
дошт ва равони донишомӯз», ки омезише аз улуми пизишкӣ, 
равоншиносӣ ва усули тарбият ба шумор мерафт ва ба мо ҷанба- 
ҳои сохти бадани инсон, ба вижа бачаҳо ва рушди синнусолии 
онҳоро меомӯхт, устод пиндошт (яқин кард), ки Ёрибек хоб аст 
ва бо нӯки адабчӯб (чӯбдаст барои нишон додани хати нақша ва 
тасовир) ба китфи вай хала кард: 

-Нахоб. Хобат набарад, бача! Хобӣ? 

-На. Худут ховӣ! (хобӣ) 


СЕ ДАФТАР ВА ДИГАР ҲЕҶ! 


Соли дуввуми таҳсил дар Донишгоҳ, яке аз муаллимони 
забони адабӣ, ки тамоман ба тури аҷиб «нукта»-ро аз «нуқта» 
фарқ намекард ва ба ҷойи номи китоби Муҳаммадҷон Шукуров 
«Ҳар сухан ҷоеву ҳар нукта мақоме дорад» ба ибораи дилхоҳаш 
«Ҳарсухан ҷоеву ҳар нуқта муқоме дорад» мегуфт, доиман азмо, 

донишҷӯён, талаб дошт, ки дар дарси ӯ бо худ се дафтар биёварем 
ва шахсан дар рӯйи нимкат шумораи дафтарҳои моро бозрасӣ 
мекард. Ин кори муаллим барои мо дилбазан шуда буд, вале 
чорае ба ҷуз итоъат надоштем ва се дафтарро баҳудаву беҳуда бо 
худ ба дарси он устод ҳамл мекардем. Бачаҳо ба ин муаллим 
барои чунин «бозёфти илмӣ» лақаби хеле муносиби «се дафтар»- 
ро арзонӣ доштаанд. Боре Хагай Исҳоқӣ бо худ ба синф чаҳор 
дафтар ҳамроҳ овард. Муаллим ҳангоми бозрасӣ дафтари чаҳо- 
румро дар бастаи дафтарҳои ғафс (кулуфт) дида, бо тааҷҷуб аз 
Хагай пурсид: 

-Ман ба шумоён гуфтаам, ки бо худ се дафтар ба дарси ман 
биёваред, на чаҳор дафтар?! 

-Узр мехоҳам, муаллим, яке аз ин дафтарҳо изофа аст. Агар 
шумо аз раъйатон баргардед ва талаб кунед, ки: -Бачаҳо! Аз ин 
рӯз ба баъд чаҳор дафтар бо худ ба дарси ман биёваред, ҳоҷат ба 
берун рафтан нест. Ман чаҳорумашро ҳамчун захира дар 
сумкаам (киф) дорам! 


ПАДАРИ ҲАМА БОЯД ТОҶИК БОШАД! 


Хагай пас аз бомуваффақият ба поён расонидани соли сев- 
вуми таҳсилӣ ба Шӯъбаи ғоибонаи (нопайваста) Донишгоҳ инти- 
қол гирифт ва дар мактаби миёнаи (мутавасситаи) шумораи яки 
шаҳри Душанбе (ин мактаб ба забони русӣ буд) машғул ба 
тадриси забони тоҷикӣ шуд. Ҳодисаи бисёр ҷолибе маҳз ҳангоми 
таълими забони тоҷикӣ дар ҳамин мактаб рух дод, ки базиндагии 
Хагай гиреҳ хӯрд. 

Ҳайате муташаккил аз Вазорати омӯзишу парвариш ва 
Идораи омӯзишу парвариши шаҳри Душанбе барои бозрасии 
вазъияти таълиму тарбият ва кайфияти дарсҳои муаллимон, ба 
мактаби шумораи як ташриф меоваранд ва аз қазо вориди ҳамон 
синфе (килос, класс) мешаванд, ки Хагай барои бачаҳои рус ва 
русзабон, забони тоҷикиро дарс медод. Аъзои ҳайати бозрасӣ дар 
нимкатҳои ахири синф нишаста, ба кори омӯзгории Хагай ва 
фарогирии забони тоҷикии бачаҳо шавқ зоҳир мекунанд. Хагай 
низ кӯшиши зиёде ба харҷ медиҳад, то собит намояд, ки устоди 


ГЛ 


мумтози забони тоҷикӣ аст. Ҳангоми суолу ҷавоб бо бачаҳо Ха- 
гай аз духтаре чунин хоҳиш мекунад: 

-Лутфан, бо феъли «омад» як ҷумлабисозед. 

-Падарам дирӯз аз Қӯрғонтеппа омад. 

-Офарин, офарин, духтари хуб! Ҳоло метавонӣ ҳамин феъ- 
ли «омад»-ро тасриф кунӣ? 

-Бале. Шахси аввал «омадам», шахси дуввум «омадӣ» ва 
шахси севвум (ғойиб) «омад». 

-Боракалло! Бигӯй, ки ту аз куҷо забони тоҷикиро ин қадар 
хуб омӯхтаӣ?! 

-Охир, падари ман тоҷик аст! 

Хагай аз посухҳои ин духтар тамоман худашро фаромӯш 
карда, дасти росташро бо аломати «таваҷҷӯҳ» (диққат) баланд 
бардошта, бабачаҳо мегӯяд: 

-Дидед, бачаҳо! Барои омӯхтани забони тоҷикӣ, доштани 
падари тоҷикӣ чӣ қадар муҳим ва муассир аст! Аз ин рӯ падари 
ҳамабояд тоҷик бошад! 

Ҳайати бозрасӣ, райиси мактаб ва ҷонишини вай бо шуни- 
дани ҳарфҳои боло даҳонашонро бо тааҷҷуб боз карда, ба тарафи 
ҳамдигар менигарандва гӯё мехостанд бигӯянд ё суол намоянд: 

-Ин чӣ маънӣ дорад?! 

Аммо Хагай мисли он ки дар ин гуфтугӯ бо донишомӯз ҳеҷ 
иттифоқе науфтода бошад, ба он духтарбача ташаккур эълон ме- 
кунад ва ба дарс идома медиҳад. Баробари ба садо даромадани 
занги танаффус, Хагайро ба утоқи кории райиси мактаб мехо- 
нанд ва муҳокимаи ҷиддии ӯ пушти дарҳои баста шурӯъ меша- 
вад. Соҳибмансабон суханони Хагайро дар мавриди доштани 
«падари тоҷикӣ» барои ҳамагон, бурузи миллатгароии (миллат- 
чигӣ) тоҷикӣ талаққӣ карда, хоҳони муҷозоти сангини вай меша- 
ванд. Муовини райиси мактаб, ки дар пазириши Хагай ба кори 
омӯзгорӣ нақши асосӣ дошт, подармиёнӣ мекунад ва ба ҳайати 
Вазорат ва Идораи омӯзиш ва парвариш мегӯяд: 

-Рафиқ Хагай Исҳоқӣ ба ҳеҷ ваҷҳ миллатчии тоҷикӣ нест, 
зеро ӯ яҳуди аст... 

ДОНИШ АЗ САР РАФТ! 


Мирзосалими Амин (хуҷандӣ) бо хӯрдагирӣ ва суолу по- 
сухҳои рез, аксари муаллимҳоро дар ҳайрат мегузошт. Боре дар 
соли нахустини таҳсил, ҳангоми семинари «Таърихи Ҳизби ком- 
мунисти Иттиҳоди шӯравӣ» (ба шакли мухаффаф-ҲКИШ) дар 
мавзӯи «Манифести Ҳизби Коммунистӣ»-и Карл Маркс ва Фрид- 
рих Энгельс муаллима Салтанат Турсунова аз Мирзосалим мӯҳ- 
тавои асосии баёнияи бунёдгузорони назарияи коммунистиро 
пурсид. Мирзосалим бо дили нохоҳам (бо бемайлӣ), вале бисёр 
мутмаин, аз ҷояш баланд шуд ва ба тарафи муаллима бо диққат 
чашм дӯхт ва ниҳоят бо ҷиддияти ба худаш том гуфт: 

-Медонед, муаллимаҷон?! Пеш аз ин семинар мо дарси вар- 
зиш доштем. 

-Хӯш! Варзиш басеминари таърих чӣ рабте дорад? 

-Бешак “Таърихи ҲКИШ” бо варзиш рабти вижа дорад, зеро 
ман барои ин семинар як ҳафта омодагӣ дидам ва сад дар сад 
боварӣ доштам, ки ба ҳамаи суолҳои асосӣ посух гуфта метаво- 
нам. Вале ҳангоми дарси варзиш ногаҳон тӯби футбол бар сари ман 
исобат кард (зад) ва ҳамаи дониши андӯхтаам якбора аз мағзи сар 
берун парид. Ҳозир ҳеҷ чиз дар ёдам нест (ҳузури зеҳн надорам). 

Муаллима Салтанат Турсунова аз ин посухи тамоман бе- 
мантиқи Мирзосалим як лаҳза гаранг (саргиҷ) шуд ва баъд ба худ 
омад ва хандаашро то дер вақт нигаҳ дошта натавонист ва рӯй- 
молчаро аз сумка(киф)аш берун оварда, бо он ашкҳояшро чанд 
бор гаштаву баргашта пок кардва дар охир гуфт: 

-Намуред, шумо Мирзосалим! Охир, ин чӣ хел донишфаро- 
гирӣ будааст, ки ҳамаи донишҳо бо як зарбаи тӯб аз мағзи сар 
берун меравад. Агар ногаҳон як мушт бар саратон бархӯрад, пас, 
ҳамаи ақлатон низ аз он мағз рахти сафар хоҳадбаст?! 


ТУРФАНДИ МИРЗОСАЛИМ 
Умуман Мирзосалими Амин дар семинарҳо, конфронси 


илмӣ ва ҳатто оддитарин посухгӯйӣ ба суолҳои устодон аз тур- 
фанди (найранг, ҳилла) тамоман аҷибуғариб истифода мекард ва 

доиман аз баҳсҳо бо пирӯзӣ берун мешуд. Турфанди «илмӣ»-и 
Мирзосалим чунин тору пуди печида дошт: дар робита ба мавзӯи 
мадди назар ва ё баҳси илмӣ, новобаста баон ки оё зарурат ҳаст ё 
на, ӯ ҳатман як сухан-нуктаи ҷолиб ва ё таъкиди вижаи К. Маркс, 
Ф. Энгельс ва ба вижа В. И.Ленин ва гоҳе раҳбари вақти шӯравӣ 
Л. И.Брежневро мисол меовард ва аз гӯши он дидгоҳ ё гуфта (ва ё 
нукта) кашида, ба мавзӯи рӯз пайванд медод ва пасон барои тақ- 
вияти он ба ташреҳи дидгоҳи хеш мепардохт. Масалан, агар су- 
хан дар мавриди баҳсҳои забоншиносӣ, таърих ва ҳатто ҳиссаҳои 
нутқ-исм, феъл ва ғайра ва ҷумлаи пайрави тобеъ равад ҳам Мир- 
зосалим ҳатман дар оғоз суханони Ленинро мисол меоварад ва 
пасон бо таваҷҷӯҳ ба аҳамияти он гуфтаҳо дар «илми имрӯза» ба 
суханони росту дурӯғаш идома медод. Албатта, вай хуб медо- 
нист, ки аз ин турфанди сиёсӣ бештар дар дарси кадом муалли- 
мон истифода намояд. Бидуни шак рӯшан буд, ки Мирзосалим ба 
ҷуз ду-се мақолаи маъруфи Ленин чизи дигареро аз он бузургвор 
нахондааст, вале бархе аз устодон ҳатто ҳамон мақолаҳоро низ 
дуруст мутолаа нафармудаанд (барои як забоншинос донистани 
назари Ленин дар мавриди «феъл» аҳамияте надорад). Шубҳа 
кардан ба гуфтаҳои Ленин ё раҳбари кабири шӯравӣ Лсонид 
Брежнев (дабири кулли Кумитаи марказии Ҳизби коммунисти 
Иттиҳоди шӯравӣ) дар солҳои донишҷӯйии мо бидъат ва камоли 
нодонӣ ба шумор мерафт ва муаллимон низ аз ин чаҳорчӯбаи 
идеологӣ берун ҷаста наметавонистанд ва ноилоҷ ба гуфтаҳои 
Мирзосалим бо такон додани сар-аломати тасдиқ «Оре!» мегуф- 
танд. 

Муддатҳо ба ҳамин минвол гузашт ва ман гумон мекардам, 
ки Мирзосалим дар воқеъ осори Ленинро сар то по мутолаа фар- 
муда, нуктаҳои ҷолиб ва дархӯри ҳолашро аз он дар дафтари 
алоҳида сабт кардааст. Ба ҳамин хотир номи сарчашмаҳоеро, ки 
Мирзосалим ҳангоми баёни матлаб мисол меовард, дар варақчаи 
алоҳида ё дафтарчаи ёддошт навишта, ба дунболи онҳо рафтам. 
Вақте дидам, ки аз мисолҳои фаровоне, ки Мирзосалим меова- 
рад, аксаран дар осори Ленин хабаренест, аз худи ӯ суол кардам: 

-Чаро нуктаҳои мисол овардаат дар осори Ленин ё дигар 
бузургон ҷой надорад? Магар ту онҳоро аз худат дармеорӣ?! 

-Албатта, дар бархе маворид чанд ишорати кӯтоҳ ба ин ёон 
мавзӯъ аз осори Ленин ё дигарон пайдо кардан мумкин ва баъд 
онро ба масъалаи дилхоҳ метавон часпонд ва ё дарбеҳ кард, вале 
ман корамро хуб баладам. Медонам, ки кадом муаллим дар ум- 
раш ҳатто як бор ҳам китобҳои Ленинро ба рӯйи дасташ набар- 
доштааст (куҷо монад ба мутолааи он). Аз ҳамин дидгоҳ ҳеҷ кас 
ба гуфтаҳои Ленин ё Брежнев мухолифат варзида наметавонад. 
Аслан ин ҳарфҳо чӣ? Пас, суханони ман, ки аз Ленин мисол мео- 
варам ва онро каму беш хондаам, дуруст аст ва баҳои «хуб» ё 
«аъло» моли ман аст, на каси дигар. 


АЪЛО! ЗЕРИ ШУБҲА 


Боре ҳангоми маъракаи пахтачинӣ дар Ёвон Мирзосалим 
ногаҳон фарёд баровард: 

-Бачаҳо! Шарикдарсҳо! Кӣ аз имтиҳони «Беҳдошт ва равон- 
шиносии донишомӯз» баҳои «аъло» гирифтааст?! 

Дарҳол чанд нафар аз шарикдарсҳое, ки аз имтиҳони он 
воҳиди дарсӣ баҳои «аъло» касб карда буданд, дар атрофи Мир- 
зосалим гирдомада, аз вай пурсиданд: 

-Чӣ воқеа рух дод, ки аз натиҷаи он имтиҳон дар майдони 
пахтазор ваон ҳам ҳангоми пахтачинӣ мепурсӣ? 

Мирзосалим бо кафи як даст рӯйи чашми чапашро пӯшо- 
нида, ба ќаълочиҳо” бо чунин хоҳиш муроҷиат кард: 

-Аз боди сахт ба чашми чапам хок ё хас даромадааст. Касе 
ҳаст, ки онро берун оварад? Вагарна аз имтиҳони «Беҳдошт ва 
равоншиносии донишомӯз» баҳои «аъло» гирифтани шумоён зе- 
ри шубҳа меравад! 


«ҚАЧАН» ВА «ОБИ ВАДА» 


Тобистони соли 1972 дастаи сохтусози донишҷӯёни дониш- 
кадаи адабиёт ва таърихи Донишгоҳи омӯзгории шаҳри Душанбе 
дар ҳудуди таъовунии кишоварзии «Маскав»-и ноҳияи Ғӯлакан- 
доз ба фаъолияти корӣ оғоз кард. Раҳбарони таъовунӣ аз омадани 
донишҷӯён истиқбол намуда, бетонрезӣ ва дуруст кардани кана- 

ли обёрии таъовуниро бар ӯҳдаи донишҷӯён вогузор намуданд ва 
қарордоди ин паймонкорӣ баста шуд. Ин афдақ (кома, канал) до- 
рои якуним метр умк, як метр зер, арзи рӯй ду метру ним ва девор- 
ҳои уреб ва мойил ба ду тараф ва паҳн буд ва ҳудудан чаҳор-панҷ 
километр дарозӣ (тӯл) дошт. Мошини хокбардор (экскватор) ба 
тури рост заминро бурида, каналро хокбардорӣ карда, вале бақияи 
корҳои сохтусоз бояд ба тури дастӣ анҷом мешуд. Мо аввал бада- 
наи (скелет, искелет) каналро бо оҳани мила (арматур) бастакорӣ 
карда, пасон рӯйи он бетон мерехтем ва андова мекардем. Кори 
рез (майда) ва миёншикан зери тамузи офтоби сӯзон аз субҳ то 
шом идома меёфт. Бачаҳои шарикдарс зуд ба тавофуқ расиданд, 
ки кор на соати нӯҳи субҳ, балки бояд соати шаши пагоҳӣ оғоз ва 
баъдаз соати чаҳордаҳ, таътил эълон шавад... 

Урдуи донишҷӯён-шарикдарсон ибтидо дар баландии (теп- 
паи) болои канали дар дасти сохт чодар заданд ва пас аз як шабо- 
нарӯз аз тахта ва шифер (ширвонӣ) барои катҳои хоби ҳафтоду 
чанд нафар айвони барҳавое ва анбориву ошхона ва душ-ҳаммом 
барои шустшӯй дуруст карданд. 

Анварӣ, ки пештар дег он тараф истад, ҳатто кафлес (мало- 
қа)-ро дар умраш надидава дар даст нигаҳ надошта буд, ҳоло ош- 
пази ин урду интихоб шуд ва сӯҳбатҳои вай бо ронандаи моши- 
ни хидматии дастаи сохтмонии донишҷӯён Аббос-амак, ки аз 
аҳолии Хуҷанди бостон аст, боиси дилхушӣ ва саргармии бачаҳо 
гардид. 

Аббос-амак барои бачаҳоро ба сари кор бурдан ва овардан 
ба мо мулҳақ шуд ва пагоҳӣ пеш аз ҳамли донишҷӯён аз Анварӣ 
суол кард: 

-Қачан (яъне «кай») авқотатон (ақвот, ҷамъи қут-ғизо) омо- 
да мешавад, то ман бачаҳоро сари вақт ба урдугоҳ баргардонам? 

Анварӣ ангуштони дастҳояшро ҳафт бор кушода ва мушт 
карда, баон кас нишон додва чунин ҷавоб дод: 

-Барои ҳафтод нафар хӯрок мепазам, барои ҳафтод нафар. 
Фаҳмидед?! 

-Фаҳмидам, фаҳмидам! 

Ё худ Аббос-амак, ки пушти мошин барои обкашонӣ сис- 
терна (тонкер) баста буд, аз Анварӣ пурсид: 


22 


-Барои шустани косаву табақ аз оби насос (помп) биёварам 
ёоби вада(манзур водопровод, яъне оби лӯлакашӣ)? 

Анварӣ дарҳол чунин ҳозирҷавобӣ кард: 

-Ҳамун оби ҷӯй бошад ҳам мешавад. 

Ба ҳар ҳол онҳо забони ҳамдигарро каму беш мефаҳмидагӣ 
шуданд, вале баъзан барои пухтани як ваъда хӯрок, тамоми рӯз 
сарф мешудва ҳосил чизе ба ҷуз пиёзоба аз дег берун дарнамсомад. 


ТА-ШАК-КУР! 


Бачаҳо хеле заҳмат кашида, ҳаммом-душро чанд қадам 
дуртар, пушти айвони хоб, аз тахтаҳои маҳкам дуруст карданд ва 
махзани обро дар болойи боми он қарор доданд. Ҳоло дар гармоба 
ҳамзамон панҷ нафар метавонистанд душ бигиранд. Умуман ҷойи 
хобу зиндагии дастаи донишҷӯёни сохтмончӣ каме дуртар аз 
заминҳои кишти таъовунии кишоварзӣ искон гирифтааст, вале ин 
фосила чандон дур нест ва кору зиндагии мо дар баландӣ дар маъ- 
рази диди одамон қарор дорад. Вақте дар заминҳои кишоварзӣ 
зану духтарҳо кор мекунанд, бачаҳо ба тарафи душ камтар мера- 
ванд. Вале Офтоби сӯзони тобистон ва гармои тоқатфарсо магар 
мегузорад, ки бачаҳо зери айвони аз тахта ва шифер сохташуда 
ором нишинанд?! Ҳамагон пас аз анҷоми кори рӯзона, як бор ба 
душ сар мезананд, то аз обу арақи бадани хеш халос шаванд. 

Шарикдарси мо-Ризвоншоҳ бо мӯйҳои заб-зард ва тани 
пурпашм ҳамон гуфтаҳои Фридрих Энгельс дар мавриди аз май- 
мун дар асари заҳмат қомат рост кардани инсонро ба хотир мео- 
рад ва ҳар рӯз бо Хагай Исҳоқӣ ва боз се нафари дигар одат 
доранд, ним соат бештар дар душ шустушӯй кунанд. Барои сар- 
фаҷӯйӣ ва ҳадар нарафтани об Ризвоншоҳ пас аз ба сару тан 
собун задан, сари шир(кран)-ро мебандад, то дурустакак ба худ 
собун молиш диҳад ва обу арақи баданашро пок созад. Вақте ба 
мӯйҳои сараш собун мезанад, кафки зиёд монеи дидаш мешавад 
ва Ризвоншоҳ барои халал нарасонидан ба дигарон, худро канор 
мекашад ва яке аз бачаҳо бо шайтанат ӯро ба берун ҳидоят меку- 
над ва дӯсти мо оҳиста-оҳиста аз душ берун шуданашро наме- 
фаҳмад. Ҳоло шумо тасаввурашро кунед, ки Ризвоншоҳи тамо- 

ман лухти модарзод ва дар кафки собун ғӯтида, аз душхона берун 
мешавад ва дар ҷустуҷӯйи сари шир як дасташро боло бардошта, 
дар берун саргардон қадам мезанад. Ҳамагӣ дар сад-садупанҷоҳ 
метр поёнтар хонумҳо ва духтарҳо дар майдони пахтазор машғу- 
ли хишоваанд. Онҳо бо дидани ин саҳнаи бисёр аҷибуғариб ва 
тамоман гӯшношунид, доду фарёд мезананд, то инзиҷори хешро 
нисбат ба намойиши ин бешармӣ баён намоянд. Яке аз шарик- 
дарсҳо, ки каме дуртар аз душхона қарор дошт, бо як дав худро ба 
Ризвоншоҳ расонида, вайро ба тарафи душ мебарад. Хагай аз дас- 
ти Ризвоншоҳ гирифта, сари ширро боз мекунадва садои он бечо- 
ра аз зери кафки собун баланд мешавад: 

-Та-шак-кур! 

Духтарҳо ва хонумҳои дар пахтазор ҳузурдошта гумон кар- 
даанд, ки ин ҷилваи Ризвоншоҳ саҳнае аз ягон намойиш аст ва 
маҳз бар хилофи ахлоқи ройиҷ дар минтақа ба саҳна гузошта шу- 
дааст ва табиист, ки зуд шикоят ба раҳбарияти ҳизбӣ ва раёсати 
таъовунии кишоварзӣ бурданд. Фардои он рӯз, бегоҳӣ, ҷаласаи 
махсуси баррасии ин амал то дер вақт дар урдугоҳ идома дошт... 

Ба ҳамин сабаб вожаи «та-шак-кур» номи дӯсти моро таҳти 
шуъо қарор додва хеле зудба лақаби Ризвоншоҳ табдил ёфт. 


«ШУДтМӢ?» 


Муаллим Карамшоҳи Яздон-устоди забони адабии муосир, 
раҳбари гурӯҳи мо аст ва дар мавсими пахтачинӣ дар Ёвон ҳузур 
дорад. Устод одат дорад сари ҳар ҷумлааш ибораи муфтхӯри (бе 
рабт) «шудтмӣ»-ро такрор кунад. Агар ӯ мехоҳад аз шумо бипур- 
сад, ки: -Куҷо меравед? і 

Боядин тавр суол гузорад: -Куҷо меравед? Шуд-мӣ? 

Бачаҳо ба устод «шуд-мӣ» лақаб гузоштаанд. Дар маъракаи 
пахтачинӣ дар ноҳияи Ёвон устод Карамшоҳи Яздон сарвари гу- 
рӯҳи мост, вале дар ситоди пахтачинӣ зиндагӣ дорад. Расм барин 
аст, ки Карамшоҳи Яздон ҳар рӯз тахминан соатҳои даҳ ё ёздаҳ 
барои хабар гирифтани бачаҳо як бор бар сари майдони пахтазор 
ҳозир мешавад ва баъд боз ба мақари хеш-ситоди донишкада во- 
қеъ дар маркази таъовунии кишоварзии давлатӣ бармегардад. Як 


24 


рӯз дар мавриди қитъаи замини панба (барои чидан) бачаҳои 
гурӯҳи мо бо гурӯҳи дигари донишҷӯён даргир шуданд. Лозим ба 
ёдоварист, ки ҷамъоварии пахта дар қитъаҳои замини хуб низ 
баъзан боиси кашмакашҳое байни донишҷӯён мегардад, ки гоҳе 
бадаргириҳои тан ба тан меанҷомад. Агар он рӯз муаллим Карам- 
шоҳи Яздон сари вақт ба муноқишаи донишҷӯёни гурӯҳи мо бо 
дигар гурӯҳ мудохила намекард ва ба он хотима намебахшид, 
даргирӣ ва ҳатто хунрезӣ дар байни донишҷӯён аз интизор дур 
набуд. Он рӯз хабари ин муноқиша бо кӯмаки касе ба ситоди до- 
нишкада расидааст ва аз он ҷо намояндагони гурӯҳи моро барои 
муҳокима хостанд. Чанд нафар ба намояндагӣ аз гурӯҳи мо баон 
ҷой (ситод) рафтандва пас аз бозгашт воқеаи дар ҷаласа рухдода- 
ро нақл карда, аз ханда худро нигоҳ дошта наметавонистанд ва 
шикамашонро молида-молида, мегуфтанд: 

-Бачаҳо! Ҷойи ҳамаи шумо холӣ буд. Мо аз ханда мурдем. 
Муаллимони мӯҳтарами донишкада ҳангоми баррасии воқеаи 
бархӯрди байниҳамдигарии донишҷӯён ҳузури моро дар ҷаласа 
ба дасти фаромӯшӣ супурда, байни худ ба даргирӣ ва пархош ва 
ҳатто ҷанги лафзии пурҳақорати дӯстдоштанӣ даст заданд. Раҳ- 
бари гурӯҳи мо-муаллим Карамшоҳи Яздон бо ҷасорат ва дифоъ 
азмо нисбат бараҳбари гурӯҳи дигар-Неъматуллоев чунин ҳарф- 
ҳои пурмуҳаббат мегуфт: 

-Ҳой, к...теча! Шуд-мӣ? Агар ман сари вақт худро баон ҷой 
намерасонидам, шуд-мӣ? Медонӣ, чӣ мешуд, шуд-мӣ? Одам- 
кушӣ мешуд, шуд-мӣ? 

ИШ! 


Соли дуввуми таҳсил дар Донишгоҳи омӯзгорӣ илми (воҳи- 
ди) «Равоншиносии синну сол»-ро муаллиме бар мотадрис кард, 
ки ҳамагӣ ду ё се рӯз дар синфхона ба мо ҳарф задва пас аз шуни- 
дани нидоҳои (садоҳо) пурмаънои «иш-иш» бо қаҳр ва аҷала 
дарсхонаро тарк гуфт ва дигар ҳеҷ гоҳ ба назди донишҷӯён барна- 
гашт. Маълум шуд, ки ишон нисбат ба садои «иш», ки фармонест 
барои таваққуфи (нигаҳ доштани) хар, душмании беамон доранд 
ва аз он сахт қимоб(парҳез)анд. Рӯзи дуввуми дарсгӯйии устод 
дар синфхона буд, ки бачаҳои шайтонфеъл аз куҷое ба ин заъфи 

устод нисбат ба фармони (нидои) «иш» пай бурда, аз ҳар гӯшае 
садои «иш, иш»-ро баланд карданд ва муаллим низ бо шунидани 
ин ҳарфҳои бемаънӣ бо асабоният синфхонаро тарк кард... 

Бадзабонҳо мегуфтанд, ки устод дар айёми донишҷӯйӣ ва ё 
ибтидои фаъолияти устодиашон дар кадом мавсими пахтачинӣ 
алоқаи шадиде ба ҳайвони аҳлӣ-хар (хархонум) пайдо карда, 
онро каме навозиш намудаанд (шояд ба иллати муҷаррадӣ) ва ба 
ҳамин сабаб лақаби «иш» аз он таърих ба баъд ба он кас сироят 
фармудааст. Аммо бархе ба ин шубҳа доштандва мегуфтанд: 

-Муаллими воҳиди «Равоншиносии синну сол» аз майда- 
миллатҳост, агар ӯ аз мардуми бумӣ мебуд, ин ҳарфҳо дар шаъ- 
наш дуруст меомад. 


ДОСТОНИ ПОҶОМА 


Ду-се муаллимаи миёнсол, ки сатҳи дониши хубе ҳам на- 
доштанд ва асосан дар умури таҷрибаомӯзии донишҷӯён (барои 
назорат ва ҳамоҳангӣ бо мактабҳои миёнаи шаҳри Душанбе) ва 
корҳои амалӣ (кӯмакёвари устоди асосӣ) фаъолият меварзи- 
данд, ба кашфи поҷома(эзор, шалвор)-и духтарҳои донишкада 
пардохтанд ва ин масъаларо ба ифрот расониданд. Номи хонаво- 
дагии ҳар дуи онҳо хуб дар ёдам боқӣ мондааст: хонумҳо Қудра- 
това ва Раҳимова. 

Хонум Қудратова духтарҳоро маҷбур мекард, ки поҷома- 
ҳояшонро дарбиёваранд ва бо ҷӯробҳои соқкӯтоҳ ба Донишгоҳ 
ташриф оваранд. Дар давраи таҷрибаомӯзӣ Қудратова ба муқар- 
рароти худ дар мавриди лағви эзори духтарҳо меафзуд. Агар дух- 
тарҳо талаботи Қудратоваро нодида мегирифтанд, ҳатман муҷо- 
зот мешуданд: муаллима ба онҳо аз таҷрибаомӯзӣ баҳо намегу- 
зошт ва он муштипарҳо ба имтиҳон роҳ намеёфтанд. Қудратова 
хонуми каме асабонӣ ва носозгору камадаб буд, вале чунин тасав- 
вур ва эътиқод дошт, ки бидуни эзор ба Донишгоҳ омадани дух- 
тарҳои маҳаллӣ нишонаи маданият аст. Зоҳирбинии Қудратова 
дар масъалаи фарҳанг ва сахтгирии вай дар эзорпойиновардани 
духтарҳо ва ҷӯробҳои соқкӯтоҳ пӯшидани онҳо боиси ришханди 
(хандахариш) бачаҳо ва ҳатто баъзе устодон гардид, ҳарчанд 

муаллима дар сари ақидаи хеш бисёр устувор меистод ва бар он 
пофишорӣ дошт. 

Донишҷӯёни духтар, ки мувозӣ бо мо дар як поя таҳсил дош- 
танд ва дар дарсҳои умумӣ бо мо дар синфхона ҳозир буданд, 
доиман бо Қудратова ва Раҳимова дар масъала поҷома ва ҳатто 
дигар масоили камаҳамият низ даргирӣ доштанд ва кам-кам мас- 
ъалаи кашидан ё накашидани эзори духтарҳои донишкада ранги 
таҳқирро ба худ гирифта, ба масъалаи сиёсӣ табдил ёфт ва дертар 
низ солиёни зиёд устодони донишкадаро ба ташвиш ва ҷабҳагирӣ 
водор сохт. Ниҳоят кор ба он ҷо кашида шуд, ки донишҷӯёни 
писар низ гирифтори масъалаи эзори духтарҳо шуданд: албатта, 
тарафдори шадиди пӯшидани он ҳамчун нишонаи фарҳанги мил- 
лӣ ва маҳаллӣ. Қудратова дарёфт, ки муборизааш дар пойин овар- 
дани эзори духтарҳо натиҷаи дилхоҳе ба бор нахоҳад овард, боре 
дар роҳрави бинои донишкада худ аз худ оташ гирифта, ба чанд 
нафар аз бачаҳои гурӯҳи мо дарафтод (гӯё муқассири шикасти 
барномаҳои вай писарҳо ба шумор мерафтанд): 

С Шумоҳамадеҳотӣ ҳастед! 

Бачаҳо низ паст наёмаданд: -Мо як шоир доштем, ки номи 
«Деҳотӣ»-ро барои худаш тахаллус интихоб карда ва ишон аз 
ҳама бофарҳангтар буд, ҳатто аз шумо ҳам, муаллимаи меҳрубон! 

-Аслан шумоён мефаҳмед, ки «фарҳанг» чист? 

-Ба ҳар ҳол маънои фарҳанг даровардани (кашидан) эзори 
духтарҳо ва он ҳам баиҷборро (зӯрӣ) надорад. 

-Пас, бо эзор ба Донишгоҳ омадани духтарҳо фарҳанг аст? 

-Дар куҷо навишта шудааст, ки духтарҳо бояд бидуни эзор 
ба Донишгоҳ ташриф биёваранд?! Пӯшидани либоси миллӣ ва 
ҳифзи он бефарҳангӣ нест ва маънои эътироз ба идеологияи ком- 
мунистиро надорад! 

-Ҳа, маълум шуд. Шумо ҳама мутаассибед! 

-Вале моба кори зишт - даровардани поҷомаи духтарҳо маш- 
ғул намешавем. 

Бачаҳо бо тамасхур ва истеҳзо дар бораи поҷома ба ҷони 
муаллима расониданд. Ҳарчанд Қудратова шикоят аз ин гуфту- 
гӯи дар боло овардаамонро баназди райиси донишкада бурд, вале 
Сангинов ба ҳарфҳои вай ҳатто эътиборе надод. 

МАЪШУҚА ҲАМ ЯКЕ БУД?! 


Вохӯрӣ бо шоир Боқии Раҳимзода ва овозхонҳои машҳури 
«Шашмақом»-Барно духти Исҳоқ ва Аҳмади Бобоқул дар зеҳнам 
аз даврони донишҷӯйӣ якумрӣ нақш бастааст, ки бо вуҷуди 
гузашти айём ва даргузашти ҳамаи ин номбурдагон (рӯҳашон шод 
бод) аз ин сари пуршӯри мо ҳаргиз зудуда нахоҳад шуд. Дар он 
вохӯрӣ ба мо рӯшан шуд, ки Холиқи Мирзозода ба Боқии Раҳим- 
зода ҳаққи устодӣ доштаанд ва солҳои дар Донишгоҳ таҳсил 
кардани Боқиҷон эҳтироми ҳасана байни ин ду нафар дар дараҷаи 
бисёр хуб қарор доштааст... Бинобар ин ҳангоми шабнишинӣ- 
вохӯрӣ шеъру суруд ва ҳаҷву мутойиба бо ҳам аҷин шуд ва он 
шаби таърихӣ пур аз маънавият гардид... 

Бокии Раҳимзода бо пайкари паҳлавонҷусса ва бузургаш ба 
минбари бисёр бузурги толор бо дасти рост нимтакия задааст ва 
қиссаи душвори давраи донишҷӯйиро барои мо ба риштаи тасвир 
мекашад: 

-Он солҳо-давраи Ҷанги ҷаҳонии дуввум нарху наво ширин 
буд, ҳарчанд донишҷӯён мавриди таваҷҷӯҳи давлат қарор дош- 
танд, вале хоҳ нохоҳ дар аксар вақтҳо мо ниёз ба кӯмакҳои мод- 
дию маънавии устодон доштем ва Холиқи Мирзозода ва Носир- 
ҷони Маъсумӣ барои мо намунаи ибрат ба шумор мерафтанд. 
Барои намуна як воқеаро бароятон нақл мекунам: азбаски ҳама 
барои мулоқот ва дидор бо духтарҳо либоси муносиб надоштем- 
мо, се нафар (яъне Мирзозода, Маъсумӣ ва Раҳимзода-М. М.), аз 
як шиму костюм (кӯту шалвор) истифода мекардем ва мулоқот- 
ҳоямонро чунин танзим менамудем, ки ҳеҷ гоҳ дар як замон 
иттифоқнаяфтад. Як кӯту шалвор барои се нафар... 

Ин ҷой буд, ки сухани Боқии Раҳимзода дар даҳонаш шах 
шуд (монд) ва як суоли бамавқеъ, луқма-сухани зебо аз забони 
устод Мирзозода берун омад, ки аҳли толорро ба хандаи осмон- 
каф маҷбур кард: 

-Боқиҷон! Маъшуқа ҳам барои се нафар яке буд?! 

ЯК ТАБАССУМ КУН! 


Бо вуҷуди он ки Боқии Раҳимзода талхию шириниҳои зиёде- 
ро пушти сар карда ва дар сатҳи бисёр боло бо раҳбарони воло- 
мақоми Ҷумҳурӣ шину хез (нишасту бархост) дошт ва лаҳзаҳои 
ногаҳонии пурсишҳоро шунида буд, аз ин суоли ғайричашмдош- 
ти зебо ва шӯхиомези Мирзозода, чанд лаҳза моту маҳбут монд, 
пасон қоҳ-қоҳзанон хандид ва гӯё чизи дигареро ба хотир оварда 
бошад, пас аз ба хомӯшӣ рӯй овардани мардум, бо хандаи ба ху- 
даш хос гуфт: 

-Мо ҳеҷгоҳ дар мутойиба ба устод Мирзозода баробар шу- 
да наметавонем. Аз ин рӯй нақли дигареро барои шумо пешкаш 
мекунам. Як замон бинам, ки умр мегузарад ва ман ба сӣ қадам 
гузоштаам ва он гоҳ буд, ки азми хонадор шудан (издивоҷ) дар 
дил пайдо шуд. Устодон низ ба ин кори хайр маро ташвиқ кар- 
данд. Ман ба духтаре ошиқ шудам, ки дар корхонаи бофандагӣ 
кор мекард. Қарори мулоқот гузоштем наздикиҳои намозигар 
(намози дигар баъди пешин) дарзери дарахти чинор. Соати муло- 
қот наздик мешуд. Худро орову торо додам ва сари роҳ дастагули 
зебоеро харида, ба ҷойи мулоқот шитофтам ва танҳо он лаҳза ба 
ёдам расид, ки дар зери кадом чинор духтари дӯстдоштаамро 
мунтазир шавам? Дар шаҳр дарахти чинор якто не, балки садто ва 
шояд ҳазорто аст. Духтари дӯстдоштаи ман ба зери сояи кадом 
чинор меояд?! Маҳбубаи ман яктост, вале чинорҳо бе ҳадду ҳи- 
соб. Муаммои сарбаста маро калофа кард. Аз тарси дер мондан аз 
зери як дарахти чинори маъруф ба сояи чинори дигар медавидам. 
Билохира, ин даводав аз як чинор ба чинори дигар маро тамоман 
аз пой даровард (бе пой кард). Рӯз поён ёфт ва шаб аз роҳ фаро ра- 
сид. Қасд кардам, ки ба ҳавлии духтари дӯстдоштаам меравам ва 
дастгулро барояш такдим мекунам. Худи шумо, ҳозирини мӯҳта- 
рам, хуб медонед, ки он замон тараддуд аз як гӯшаи шаҳр то ба 
маҳаллаи дигараш чӣ қадар замон металабид. Табиист, ки то ба 
манзили духтар расидам, шаб аз нисф гузашта буд. Барои он ки 
духтари дӯстдоштаам ва ҳаққу ҳамсояҳояшро бедор накунам, аз 
тақ-тақ задани дарвозаи ҳавлиашон худдорӣ (истиҳола) карда, аз 
болои девор парида, вориди ҳавлии бузург шудам ва рӯйи ҳавлӣ, 

зери дарахти тут ду кат-тахти хобро дидам. Дар ҳар ду кат хонум- 
ҳо сарҳояшонро зери кӯрпа печонида хобидаанд. Яке аз катҳо 
кӯрпаву болишти пурнақшу нигор дошт. Пиндоштам, ки дақиқ 
тахти хоби духтари дӯстдоштаам ҳамин аст (зеро ҳеҷ пиразан ба- 
рои худаш чунин кӯрпаву болишти зеборо эб, муносиби ҳол, 
намебинад). Болои сари духтари дӯстдоштаам дастагулро ҷо бар 
ҷой кардам ва аз канори болишт бӯсидам ва оҳиста аз ҳавлӣ берун 
рафтам, албатта, ин дафъа низ аз сари девор баберун паридам... 

Фардои он рӯз, баъди пешин, ҳангоми аз шифт(смена)и рӯ- 
зона берун рафтани коргарҳо назди дари хурӯҷии корхонаи бофан- 
дагӣ ҳозир шуда, мунтазири берун омадани духтари дӯстдоштаам 
истодам. Духтари дӯстдоштаам аз корхона берун омад, вале ба ин- 
тизории ман ҳеҷ эътиное накарда, баръакс бо тундӣ ва кароҳат як 
ба ҷониби банда назар дӯхту зуд бо дугонаҳояш (дӯстон) батарафи 
дигар раҳсипор шуд. Дертар маълум шуд, ки он шаб ман ба ишти- 
боҳ дастагулро боли сари тахти хоби модарбузурги духтари дӯст- 
доштаам гузоштаам ва бӯса бар болишти вай задаам. Воқеан иш- 
тибоҳи бисёр зишт ва нописанд аз банда сар задааст. Модар- 
бузурги духтари дӯстдоштаам он шаб гӯё хоб дидааст, ки Ҳазрати 
Ҷабраил барояшон дастагули зеборо оварда, баъд ба ду рухсорааш 
бӯс зада, чун фариштаи ишқ парида рафтааст... 

Ним сол бо духтар қаҳрӣ будем ва дар ниҳоят ин шеъри «Як 
табассум кун»-ро барояш навишта, бо ҳазор узру маънӣ аз вай 
барои чунин иштибоҳ пӯзиш хостам ва аз нав дилашро ба даст 
овардам ва то имрӯз ҳар бор агар кудурате бо ҳамсарам ба миён 
ояд, ҳатман ин сатрҳоро ба гӯшаш мехонам ва мо аз нав бо ҳам 
оштӣ мешавем: 

Фалакро баҳри лабханди ту таъмири дигар кардам, 
Қамарро зери поят мегузорам, як табассум кун! 


 БОҚИИ РАҲИМЗОДА- 
РАЙИСИ КЛУБИ «ДУГОНАҲО» 


Монамедонем, ки ин қиссаи ширини ошиқии Боқии Раҳим- 


зода то чӣ андоза воқеият дорад, вале ин ҳақиқатро хуб медонем, 
ки ишон дар айни ҳол райиси клуби симои Тоҷикистон-«Дуго- 

наҳо» (вижаи бонувон) мебошанд ва ҳар ҳафта дар ҷойи ифтихо- 
рӣ менишинанд ва ҳар гоҳ ки духтаре дар ягон соҳаи ҳунар ва ё 
адаб (ба вижа хонуми ҷавон ва зебоеро, ки шеър мехонад ва 
мегӯянд, ки бархоста аз наздикиҳои мавзеъ-зодгоҳи Раҳимзода 
аст) ва ҳатто коргари ягон корхонаи бофандагӣ (нассоҷӣ) ё дӯзан- 
дагӣ дар саҳнаи намойишӣ кори хуберо анҷом медиҳад, Боқӣ- 
амак аз ҷой баланд шуда, ибтидо бо дасти рост диди айнакаи 
бисёр бузургашонро танзим карда, вазнин-вазнин ба пешвози он 
нозанин мераванд ва баъд сари он духтари зеборо бо даст гириф- 
та, базӯр ба сӯйи хеш мекашанд ва дар пеши чашмони хосу ом ба 
пешонӣ, гунаҳои аз шарм суп-сурхшуда ва рухсораҳои фаришта- 
вори он париваш сахт-сахт бӯса мезананд. Ин бӯсаҳо дар малоъи 
ом як олам ба худ маънӣ пайдо мекунад ва тафсирҳои гуногунеро 
дар пай дорад. Боре дар як мулоқот кадом як донишҷӯйи говҷигар 
аз Боқии Раҳимзода чунин суол кард: 

-Чаро шумо дар клуби «Дугонаҳо» ин қадар духтарҳоро бӯ- 
самекунед? 

Боқии Раҳимзода гӯё пешакӣ посухи ин суолро омода дар 
зеҳн дошт ва медонист, ки чӣ бигӯяд, филфавр аз ин турфанд ис- 
тифода кард: 

-Манонҳоро падарворона бӯса мекунам! 

-Аҷаб бӯсаи падарворонае! 


ЗИНҲОР БА РУСТАМ НАРАСЕД! 


Табъи нозук ва зарифу шӯхи Мирзозода ҳамеша омодаи 
посух гуфтан ба ҳар суол ва ё иттифоқи аҷибе буд. Нақл мекар- 
данд, ки хонуми донишпажӯҳе (аспирантка) дар мавзӯи «Тасви- 
ри зан дар «Шоҳнома»-и Фирдавсӣ» рисолаи таҳқиқотӣ мена- 
вишт. Дар ҷаласаи ҳайати илмии Донишкада устод Мирзозода аз 
он хонуми донишпажӯҳ дар мавриди ҷустуҷӯйҳои илмиаш суол 
мекунандва мепурсанд: 

-Таҳқиқоти шумо чӣ пешравие дорад ва дар кадом марҳала 
аст? 

-Бахши умдаи пажӯҳиш ба хубӣ пеш меравад ва ҳол ба Рус- 
тами Дастон расидам... 

-Э?! Зинҳор ба Рустам нарасед, ки масаъала хеле ҷиддӣ 
мешавад. Пештар Таҳминабавай расида буд...! 


«АССАЛОМУ АЛЕЙКУМ ВА РАҲМАТУЛЛОХҲИ ...» 


Яке аз дӯстонам ин рухдоди воқеиро накл кард, ки дар яке аз 
рустоҳои кишвари сарсабзи мо рух додааст: Соли 1946 ё 1947 
шахсе-қассоби таъовунии кишоварзӣ ҳар пагоҳӣ як сар баидораи 
таъовунӣ зада (рафта), аз он ҷой дастуроти лозимиро барои чанд 
гӯсфанд забҳ кардан дар эҳтиёҷоти рӯзмарраи таъовунӣ, дарёфт 
мекардааст. Роҳи ӯ аз майдони марказии идораи таъовунӣ мегу- 
заштааст, ки он ҷой муҷассамаи зебои И. В. Сталин қомат рост 
карда. Як пагоҳии барвақт ҳангоми убур аз назди муҷассама ин 
мард ба тарафи бути берӯҳу беҷони И. В. Сталин менигарад ва 
чунин ба назараш мерасад ё худ дурусттар бигӯем, мепиндорад, 
ки гӯё муҷассама ба вай бо тамасхур нигоҳ мекунад. Мард низ ба 
тарафи муҷассама нигариста, шӯхиомез мегӯяд: 

-Чӣ даҳонатро каҷ кардаӣ ва ба сӯйи мо менигарӣ?! 

Вай ин суханро гуфт ва рафт дунболи корҳояш. Аммо шаб 
ӯро дар манзилаш дастгир карданд ва барои чунин «ҷурми» сахт- 
беэҳтиромӣ нисбат ба муҷассамаи доҳӣ ба Сибир фиристоданд ва 
дақиқан даҳ сол бо соат ва сония маҳбас ва табъидро пушти сар 
кард ва дар поёни соли 1956 ба ватанаш баргашт. Ҳарчанд он за- 
мон дар Маскав мурдаи Сталинро аз Оромгоҳи Ленин дур ан- 
дохта буданд, вале осори даврони сталинӣ дар зодгоҳи ин мард 
идома дошт ва муҷассамаи И. В. Сталин низ ҳоло дар ҷойи пеши- 
нааш барқарор буд. Роҳи ӯ аз ҳамон майдони марказии таъовунии 
кишоварзӣ, яъне аз назди муҷассама мегузашт. Ин бор он мард 
пеш аз убур аз назди муҷассама худашро омода кард-дастонашро 
бар рӯйи сина гузошт, каме нимқат шуд ва бо камоли эҳтиром 
сарашро пойин овард, бо гӯшаи чашм ва бо як ҷаҳон муҳаббат ба 
чеҳраи зебои муҷассама чашм дӯхт ва ором-ором ба роҳ уфтод ва 
аз самими қалб гуфт: 

-Ассалому алейкум ва раҳматуллоҳи ва баракотуҳу, доҳии 
муаззам! 

ИН ДОСТОНИ ШИРИН ПОЁН НАДОРАД 


Тобистони соли 2004 китоби нахустини «Достонҳои бузурги 
хотирот»-«Қиссаҳои ширини айёми баччагӣ»-ро, ки нав аз чоп ба- 
ромада буд, ба ҳузури муаллимаи меҳрубонам, оне ки маро савод 
омӯхт ва дастамро дар навиштани хат рост кард, бурдам. Муалли- 
ма Фаҳима Азизӣ бо камоли эҳтиром китобро аз дастам гирифт ва 
пас аз назар андохтан ба чанд саҳифаи он аз ман пурсид: 

-Ёдат мео(я)д?! Як бор аз мактаб қаҳр кардӣ ва гурехтӣ ба 
дашт-боғи падарбузургат ва ман дунболи ту рафтам?! Модарбу- 
зургат-худораҳаматӣ Очаи Биби(а)нор вақте маро диданд, ки аз 
чӣ роҳи дуре ба дунболи ту омадаам, чӣ қадар ашк рехтанд ва бо 
ҳасрат гуфтанд: 

-Духтарам! Ту арӯси бачилла ҳастӣ, чаро худатро ба азоб 
андохта, ин қадар роҳро тай карда, ба ин ҷойҳо омад?! Одамҳо ин 
аҳволи туро дида, чӣ мегӯянд?! Оё ин бача арзиши ин заҳматҳои 
туро дорад?! 

Муаллимапас аз каме сукут суханашро ин тавр идомадод: 

-Маълум шуд, ки иштибоҳ накардаам. Агар ҳамаи дарди- 
сарҳои барои мо, муаллимон, дуруст кардаатро танҳо дар давраи 
таҳсили ибтидоӣ дар китоб нависӣ, ба фикрам, достонҳои ту поён 
нахоҳад ёфт... 

ЁДЕ АЗ ЛАТИФӢ 
ПАРТОБҲОИ АТОМӢ БА ФОЗИЛОБ! 


Дар як ҷаласаи муштараки нерӯҳои мардумӣ (соли 1989) 
дар мавриди партобҳои атомӣ, ки сарзаминҳои тоҷиконро ба 
гӯристони хеш табдил додааст ва пешгирӣ аз ин амали нобарҷойи 
созмонҳои махуфи иттиҳод сухан мерафт. Кадом як ақлаке садо 
баланд кард ва чунин пешниҳод дод: 

-Ман пешниҳод дорам, ки партобҳои атомиро бо об омехта 
карда, баъд ба маҷрои фозилоби (обпарто, ахлотпартоб, яъне “ка- 
нализатсия”) Душанбе бирезем (ҳамроҳ кунем), ба ҳеҷ кас зарар 
намерасад! 

Ин ҷо буд, ки устод Латифӣ айнакро бо аҷала аз чашмашон 
бардошта, ба тарафи он шахс нигаристандва дар ҳоле ки аз шид- 
дати ҳаяҷон нафрати худро нисбат ба ин «пешниҳод» базӯр нигаҳ 
медоштанд, чунин гуфтанд: 

-Чи?! Шумо мехоҳед мардуми Душанбе бе к..ру бе к.. 
монанд?! Ҳамаро мехоҳед ахта кунед?! 


ШАХСИ СЕВВУМ-ЗИЁДИ 


Мақолаамро дар мавриди пайвастагии андешаҳо (истим- 
рор, тадовум), диншиносӣ ва фарҳанг мустақим ба идораи рӯзно- 
маи «Правда» бурдам. Онро бе ҳеҷ қилу қол барои чоп пазируф- 
танд. Танҳо як риволи идорӣ боқӣ монд: бояд хабарнигори рӯз- 
нома дар Тоҷикистон-устод Латифӣ таъйид мекарданд, ки мақо- 
ла ба сиёсати Ҳизби коммунист дар ин минтақа мухолиф нест. 
Аммоустод Латифӣ бо сад баҳона мақоларо аз нашр боздоштанд. 
Ҳашт сол пас аз гузашти ин воқеа сабаби чунин рафторашонро 
пурсидам. Хомӯш монданд ва пас аз андешаи тӯлонӣ бо садои 
маъсумона гуфтанд: 

-МоД. Х.ва А. Т.-ро пешвои Тоҷикистон кардан мехостем. 

Табиист, ки дар чунин шароит, шахси севвум зиёдатист ва ман аз 
чопи мақолаи шумо дар рӯзномаи “Правда” пешгирӣ ба амал 
овардам. 

-Ман, ки даъвои пешво шуданро надоштам? 

-Дар ҳар сурат номатон ба забон меафтод ва шӯҳрат пайдо 
мекардед ва нақшаи мо ба ҳам мехӯрд. Мутаассифам. 


ҒАРҚНАШАВАНДА 


Х. Б. Ҳ...в дар давраи нави ҳукуматдорӣ боз дар рикоби 
мансаб монд ва ҳатто узви Комиссиони;оштии миллӣ шуд ва дер- 
тар боз ба мақоми сарварии вазорат расид. Устод Латифӣ бо хан- 
даи бахуд хос дар ин маврид гуфтанд: 

-Ин бача ғарқнашаванда аст! Дунёро об барад ҳам касе ба 
вай кордор намешавад, доманаш тар бошад ҳам ҳама меғӯянд: 
«хушк аст». Дар Растохез ҳам мақом пайдо кард-муовини Тоҳири 
Абдуҷаббор шудва аз он ҷо париду дар замони Маҳкамов муови- 
ни вазир шуд, дар замони Набиев ҳам дар мансабаш боқӣ монд ва 
ба доди ҳеҷ бедодӣ нарасид, ҳол ҳамчун ... боз дар сари вазифа 
аст. Ё тавба! «Ин мазори бешафоат» ҳамаро ба гӯр мефиристаду 
худаш зинда мемонад! Пушташ (яъне пуштибонӣ) дар ҳақиқат 
зӯр будааст! 


ОН ЗАМОН КӢ ҲАВСАЛА ДОРАД? 


Пас аз ба озодӣ баромадан дар шаҳри Ишқобод-пойтахти 
Туркманистон ҳангоми музокироти байни мухолифин ва 
намояндагони давлати Тоҷикистон (моҳи декабри соли 1995) бо 
устод Отахони Латифӣ дар меҳмонхонаи «Ахал» вохӯрдам. Он 
рӯзҳо тарҳи пажӯҳиши тозаро дар даст доштам бо номи «Таърихи 
шифоҳии мардуми тоҷик». Аз устод хостам, ки нахустин гуфту- 
гӯро бо он кас анҷом бидиҳем. Устод бо каме ноз баман гуфтанд: 

-Ҳоло вақт нест. Умуман ман ҳавсалаи гуфтугӯро надорам. 
Ятон замон майли гап задан пайдо шавад, ба шумо хабар медиҳам. 

-Вале он замон шояд ман ҳавсалаи гуфтугӯро надошта бо- 
шам. 

ЧАРО «ҚӮЛ» МЕГӮЯНДУ ДАСТ НАМЕДИҲАНД? 


Устод Латифӣ аз ҳарфҳои ҳаррӯзаи мардум дар Теҳрон, ки 
дар поёни ягон муомила ба ҳамсӯҳбат ва ё рафиқи худ мегуфтанд: 
«қувл медиҳам» (яъне ваъда медиҳам, қавл, қувл медиҳам) сахт 
тааҷҷуб мекарданд: 

-Ҳамаашон бо садои баланд мегӯянд, ки «қӯл (яъне «даст») 
медиҳам», вале ҳеҷ гоҳ ба тарафи шахси дигар даст дароз намеку- 
нанд. «Қӯл»-ашон ҳам мавриди эътимоднест. Аҷаб одамгарис! 


«СИФР ТАВАҶҶӮҲ» 


Дар меҳмонхонаи «Ахал»-и Ишқобод-пойтахти Туркма-- 
нистон устод Латифӣ барои худ ҷойи нишаст намеёфтанд. Худ ба 
забон омаданд: 

-Навакак аз Душанбе писарам ... занг зад. Чанд нафар ба 
вай таҳдид кардаанд. Ба қудоям ... ин хабарро расондам ва гуф- 
там, ки писарам ... домоди ту ҳам ҳаст. Аммо вай ба ин хабари 
даҳшатнок ҳатто таваҷҷӯҳе ҳам накард, сифр таваҷҷӯҳ («ноль 
вниманис»). 

ГУМОН 


Дар Теҳрон сумка(киф)и устод Латифиро дар яке аз хиё- 
бонҳои шулуғ (пуртараддуд, серодам) мототсиклетсаворе зад 
(дуздид). Ин қабил дуздӣ дар Теҳрон бисёр ройиҷ аст ва ҳатто ба 
як шуғли пурдаромад мубаддал шудааст ва ҳар рӯз дар ахбори 
рӯзномаҳо даҳҳо маврид аз ин иттифоқ нақл мешавад. Аммо ус- 
тод бадуздии сумкаашон ранги сиёсӣ доданд: 

-Ҳатман ин кори амниятиҳост, онҳо барои донистани фик- 
рузикри ман сумкаамро дуздиданд. 

Муддате пас кифи устодро дар байни дигар моли масруқа 
(ба сирқат рафта, дуздида) пайдо карданд ва барояшон баргардо- 
ниданд. Хелетааҷҷуб кардандва гуфтанд: 

-Дар шӯравӣ ҳеҷ чизи дуздидаро барнамегардониданд. 
Дуздҳои ин ҷо баинсоф будаанд, пулро мегиранду дигар чизро 
бармегардонанд. 

ЧӢ ТАВР БАР САРИ ХРУШЧЕВ 
КУЛОҲ ГУЗОШТАНД? 


Устод Латифӣ аз рухдод(воқеа)ҳои нодир ва аҷибуғариби 
олами рӯзноманигорӣ, ки иттифоқ афтода, хотироти зиёде дош- 
танд, вале ин якеро хеле бонамак медонистанд ва нақл мекар- 
данд: 

Ҳайати ҳизбӣ ва Ҳукуматии шӯравӣ бо сарварии Н.С.Хруш- 

чев аз сафари кадом як кишвари хориҷӣ ба Маскав баргашт. Дар 
фурудгоҳ пас аз пешвозгирӣ (истиқбол) аз онҳо акси хотиравӣ ги- 
рифта шуд ва он дар рӯйи мизи сардабири рӯзномаи «Правда» 
қарор гирифт, то дар шумораи оянда чоп шавад. Чун акс бояд дар 
саҳифаи аввали рӯзнома чоп мешуд, яке аз аъзои ҳайати таҳ- 
ририя баон чунин эрод гирифт: 

-Чаро дар акс ҳама аъзои ҳайати ҳизбӣ ва ҳукуматӣ дар сар 
кулоҳ доранд, вале Никита Сергеевич Хрушчев сарлуч (сарлухт, 
бекулоҳ) аст? 

Дигарон низ ин эродро ба акс ворид донистанд ва рассоми 
рӯзномаро даъват карданд, то ӯ ба онҳо дар рафъи ин мушкил кӯ- 
мак намояд. Рассом низ бедаранг гуфт:: 

-Мушкиле нест, ман дар як они воҳид як кулоҳ барои сари 
Никита Сергеевич дуруст хоҳам кард. 

Рассоми чирадасти рӯзнома даст ба кор шудвабаакс тағйи- 
роти лозимро ворид сохт. Фардо акси дасткоришуда дар рӯзнома 
чоп шуд, ки рассом бар сари тоси (качал) Н. С. Хрушчев кулоҳ 
дуруст карда буд. Аз Кумитаи марказии Ҳизби коммунисти Ит- 
тиҳоди шӯравӣ ба идораи «Правда» занг заданд ва ба чопи акс 
сахт эрод гирифтандва бо кароҳат чунин гуфтанд: 

-Шумо, каллапӯкҳо, дар идораи рӯзнома ба чӣ кор машғу- 
лед? Чарои дигарон дар акс як кулоҳ доранд ва Никита Сергеевич 
ду кулоҳ дорад: яке дар даст ва дигаре дар сар? 

ДАМЕ БО ЛОИҚ 
НОЗ ВА СЕҲР 
Инрубоии устод Лоиқ: 


То чанд тубо гузаштагон менозӣ, 
Бо Рӯдакию ба Ҳофизи Шерозӣ. 
Вақт аст сари минбари озоди сухан, 
Хайёми дигар Ҳофизи дигар созӣ, 


дар кадом як рӯзнома чоп шуд ва шӯру валвала байни дониш- 
ҷӯён, бавижа гурӯҳи мо, бар пой кард. Ҳама ба қадри дониши худ 
ба тафсири он мепардохтанд. Аммо Мирзосалими Амин бстафо- 
вут баҳамаи баҳси дигарон ин рухдодро накл кард: 

-Дирӯз дар боғи фарҳанги шаҳр китобчаи «Илҳом»-и Лоиқ- 
ро дар даст доштам ва мехондам ва намедонам чӣ қадар таҳти 
таъсир қарор гирифтам, ки беихтиёр ҳангоми мутолааи он чанд 
бор гиристам. Охир, ин ашъори Лоиқ чӣ сеҳр дорад?! Аз баҳри 
худо ба ман бигӯед, рафиқон! 

Ҳама баҳсро дар мавриди рубоӣ канор гузошта, сари ин 
муаммо ғарқдар андеша шуданд. 


«ҲАМ ШУМО ВА ҲАМ МАРО ХОҲАНД КУШТ» 


Китоби «Падидаҳои худшиносӣ»-ро, ки дар баҳори соли 
1989 бапоён расонидам, бо хоҳиши худи устод Лоиқ барои муто- 
лаа дар ихтиёрашон қарор додам. Даҳ рӯз пас занг задандва қаро- 
ри мулоқот гузоштем. Дастнависи китобро ба ман бозпас доданд 
ва гуфтанд: 

-Агар ман китоби «Падидаҳои худшиносӣ»-и шуморо дар 
маҷаллаи «Садои Шарқ» чоп кунам, «фарзандони фарзонаи ин 
миллат» ҳам шуморо хоҳанд кушт ваҳам маро! 

ЧАРО «СОМОН»? 


Бунёди забони тоҷикӣ (форсӣ) дар мавриди номи нашрия бо 
андешамандон ва соҳибназарон машварат орост ва ҳатто ба мар- 
дум муроҷиат кард. Дар ниҳоят қарор бар ин шуд, ки номи наш- 
рияро «Сомон» гузорем. Устод Лоиқ бо нигаронӣ аз ин ном гуф- 
танд: 

-Ҳатман нотавонбинҳо хоҳанд гуфт, ки номи писарашро ба 
нашрияи Бунёди забон гузошт. Охир, номи писари ман «Сомон» 
аст. 

ИМЗО 


Раёсати Бунёди забон тасмим гирифт, ки рӯзномаи (ҳафта- 
нома) «Сомон»-ро дар Кумитаи табъ ва нашр ба сабт бирасонад. 
Устод Лоиқ касолат доштанд ва мо маҷбур шудем, санадҳои ло- 
зимро омода ва танзим (дуруст) карда, ба он Идора бифиристем. 
Зери ҳамаи ҳуҷҷатҳо имзои ман буд. Рӯзи баррасии салоҳиятҳо 
ва судури муҷаввиз маро ба ҷаласаи Кумита даъват карданд. Яке 
азраҳбарони Кумитааз ман пурсид: 

-Кӣ сардабири рӯзнома мешавад? 

-Ман намедонам. Интихоби сардабир дар салоҳияти Раёса- 
ти Бунёди забон аст, ҳар касро, ки Раёсат интихоб кунад, ӯ сарда- 
бир хоҳад шуд. 

-Шумо аввал сардабирроо интихоб кунед, баъд рӯзномаро 
бақайд мегирем. 

Бо сари хам ба коргоҳ баргаштам ва хабари нокомиро бо 
телефон ба устод Лоиқ дар миён гузоштам. Устод аз ин нокомӣ 
каме нороҳат шудандвапас аз сукути тӯлонӣ баман гуфтанд: 

-Аз Кумитаи табъу нашр ба ман занг заданд ва дар ин 
маврид хабар доданд... 

Пас аз як ҳафта ҳуҷҷатҳои рӯзномаро аз нав бо имзои устод 
Лоиқ омода кардем ва пешакӣ Дорои Наҷотро сардабир интихоб 
намуда, боз ба Кумитаи табъу нашр фиристодем. 

Моро ба ҷаласаи Кумитаи мазкур даъват карданд. Бо устод 
Лоиқ ба он ҷой рафтем. Ба интишори рӯзномаи (ҳафтанома) 
«Сомон» рухсат доданд, «лом» он тараф истад, ҳатто «мим» на- 

гуфтанд. Хурсандона аз ошёнаи дуввуми бинои Кумитаи табъу 
нашр берун омадем. Дар пойин, устод Лоиқ маро аз роҳравӣ 
нигаҳ доштандва каме боозурдахотирӣ гуфтанд: 

-Имзо! Аз имзои шумо дар пойини ҳуҷҷатҳои нашрия 
тарсида, дафъаи нахуст ба мо иҷозати (муҷаввиз) нашрро надо- 
данд. Ҳадсашон ин буд, ки шумо сардабирии «Сомон»-ро ба даст 
мегиред. Худи райисаш ба ман занг зада, ҳамин хел гуфт. Ҳоло бо 
имзои ман бе ҳеҷ мушкил ба нашрия иҷозат доданд. Тфу, бар ин 
чархи нагун! 

ҲУНАРИ ИШҚВАРЗӢ 


Аз хиёбони марказии шаҳр рад мешудем ва барои сари вақт 
расидан ба ҷаласас шитоб доштем. Ногоҳ устод Лоиқ як лаҳза ба 
тарафи духтари зебое майл пайдо намуданд ва чашм аз вай 
намеканданд. Садояшон кардам: 

-Устод! Ба ҷаласа намерасем, дер мешавад. Нишонӣ ё шу- 
мораи телефонро барояш диҳед, ҳатман дунболатон меояд. 

-Шумо ҳунари ишқварзиро намедонед. Аввал бояд як нигоҳ 
кард, баъд бо чашм бояд эҳсоси худро баён намуд ва, сонӣ, 
таноби ишқро каме халта ва шояд барои муддате раҳо кард ва он 
вақт аст, ки духтар дунболи одам меояд. Бо «ҳалво» гуфтан, ки 
даҳон ширин намешавад, бародарҷон! 


БО ШУМО ДУ КОРРО НАМЕШАВАД КАРД! 


Устод Лоиқ сармохӯрдагӣ доштанд ва дар манзил кор 
мекарданд. Барои чанд ҳуҷҷат имзои ишон лозим буд. Ночор ба 
манзилашон занг задам. Гуфтанд, ки ҳуҷҷатҳоро барои имзо наз- 
дашон биёварам. Рафтам. Аз даҳани дар пешвозам гирифтанд ва 
дар хонаи (утоқ) корӣ бо ҳам ҳуҷҷатҳоро аз назар гузарондем. 
Дар ҳуҷҷатҳо ҳеҷ камбудис ҷой надошт. Устод бо хушҳолӣ ба 
ҳуҷҷатҳо имзо гузоштандва гуфтанд: 

-Бо шумо ҳама корро мешавад кард, илло ду. 

-Кадом ду?! 

-Бо шумо ба гулбозӣ (духтарбозӣ) рафтан ва арақ нӯшидан 
намешавад! 


ЯК РУБОЙ-ЯК МАНЗИЛИ НАВ 


Дар ҳафтаномаи «Огонёк» (1987, Хо 14) номи одамоне, ки аз 
роҳи шиносу ошнобозӣ ва ғайриқонунӣ дар Душанбе соҳиби 
манзил шудаанд, ба чоп расид ва дар радифи онҳо аз устод Лоиқ 
низ сухан мерафт. Бореустод аз он таърих ёд оварданд ва бо заҳр- 
ханда гуфтанд: 

-Ноҳақ навиштааст. Ман бар ивази як рубоӣ ин манзилро 
дарёфт кардам. Боре ба кадом сабаб, ба эҳтимоли зиёд баррасии 
масъалаҳои адабӣ ва маишатии адибон буд, моро ба ҳузури Раҳмон 
Набиев хонданд. Дар поёни ин дидор Набиев аз ман пурсиданд, ки 
чӣ хоҳише аз ишон дорам. Ман шарм доштам, ки дар мавриди ша- 
роити зиндагӣ бо он кас ҳарф бигӯям. Бадоҳатан як рубоӣ навиш- 
там ва рӯйи мизи он кас гузоштам ва берун шудам. Муддате аз ин 
рухдод сипарӣ шуд, маро даъват кардандва санади хона (ордер)-ро 
бароям доданд. Посухи он нотавонбинҳоро дар мавриди хона 
гирифтанам бо ин сатрҳо дар шеъри «Хонаи шоир» баён намудаам: 


Хонаи қонунӣ надорамман, 
Чунки ман берунам зи қонунҳо. 
Хонаи қонуним будӣ, агар 
Будаме омада зи берунҳо... 


Шоире қонуне намешиносад, 
Гарчи бошад ҳамеша дар қайде. 
Аҳли байташ гурусна ҳам мирад, 
Мехӯрад боз ҳам ғами байте. 


Шоиронеғарибубехона 

Дар гузашта чӣ бас фузун буданд. 
Баски буданд дар ғами мардум, 
Баски мавлою зӯфунун буданд. 


Шоирон бас фақиру бекасукўӯй, 
Балки бе гӯру кафан мурданд, 
Лек дар хидмати замон буданд, 
Лек дар ҳасрати Ватан мурданд. 

Шоире, ки ғами ҷаҳон дорад, 
Хонааш ошёнаи дилҳост. 

Ғами шоир чӣ мехӯрӣ, эй дун, 
Хонаи шоирон ҳама дунёст! 


Ханда мегирадам, ки мепурсанд 
Одамон вазъи хонаи шоир- 
Пеши рӯшон китоби тозаи ӯ, 
Дар забонашон таронаи шоир. 


Ханда мегирадам, ки механданд 
Одамон хонда шеъри варо, 

Лек аз чист, ки намегирянд 
Дидасад дарди бедавои варо?... 


Хайр бошад, чӣ ҳам тавонӣ кард? 
Инмабодо зи бад батар гардад. 
Инмабодо барои вусъати шеър 
Хонаи танг тангтар гардад. 


Сабзбахтам, ки зистам ошиқ 
Берун аз фиребузи ҳар шайде. 
Ҳайф, сад ҳайф, ки наарзидаанд 
Байтҳоям ба ҳимати байте. 


Лек шодам, ки байтҳо дорам. 
Азду-се обкӯр боке нест. 
Лоиқар нестам ба байти шумо. 
Дар ягон байти хеш хоҳам зист! 


Худ надонамзи кӣ суол кунам, 
(Гарчи фарҷоми умри ман дур аст) 
Хонаи қонуним агар ин нест, 

Хонаи қонуним пас гӯр аст? 


(Садои Шарқ, 1990, У? 9) 


Лоиқ бо дили бузург ва эҳсоси шоирона дарк карда буд, ки 
нотавонбинон дар ин дунё ва ҳатто пас аз маргаш ҳам ором 
намегузоранд ва ба сурурдани симфонии марг аз он солҳо сар 

кард ва бо суоли «Хонаи қонуним пас гӯр аст?» мехост аз он ҳама 
баҳсҳои бемаънӣ ва бепоён дурӣ бигирад. Бисту се сол пеш аз 
фаро расидани марг дар қитъас бахшида ба сӯги равоншод Маҳ- 
мудҷони Воҳид (вақте ки ӯро дар Бағдод куштанд - 7.11.1977) 
навишта буд: 


Яктутанҳо намурдӣ дар Бағдод, 
Бо туман низ гӯиё мурдам. 


Охирин ашъораш, ки дар онҳо ба такрор аз марг сухан 
меравад, шояд аз он даврон сарчашма гирифта бошад. Зиндагии ӯ 
байни фарҷоми ҷанг ва интизории марг рӯ ба ғуруб ниҳод ва 
шояд ин байт нуқтаи таммати он аст, ки худаш фармуд (ва як 
ҳафта пеш аз марг хонд): 

Ҷангро нозам. 
а; "Марсияи Хуршед. Маскав, 2001,с.337. 


ИФТИХОРИ НАБИЕВ 


Дар ҷашни панҷоҳсолагӣ устод Лоиқ маъракае оростанд, ки 
баон Раҳмон Набиев низ ташриф овард. Рӯзе чанд пас аз маърака, 
сари забони устод ин ҳарф рафт: 

-Раҳмон Набиев ба маъракаи панҷоҳсолагиам омад ва пиё- 
лаи пур-пури арақро ба даст гирифт ва гуфт: 

-Агар барои ба Лоиқ манзил тӯҳфа карданам, ба ман ҷазои 
ҳизбӣ дода бошанд, ин як ифтихор аст. 


НАҲС 


Интихоботи Раёсати Ҷумҳурии Тоҷикистон дар моҳи нояб- 
ри соли 1991 басуди Раҳмон Набиев ба поён расид. Устод Лоиқ аз 
ин натиҷа бисёр дилхунук шуда, бо асабоният гуфтанд: 

-Ин... дарҳақиқат наҳс аст. Ба Мӯмини Қаноат наздик шуд, 
вайро аз райисии Иттиҳодияи адибон дур андохтанд. Бозорро 
таърифу тавсифи беандоза кард, ин бечора ҳам аз шоирӣ ба пил- 
лаи сиёсат париду ҳамаро бо ҳам омехта, охиру охирон назму 

сиёсатро баҳам зад. Ба Акбари Турсон ҳамнишину қарин шуд, 
ҳамагон ба он файласуф ба душманӣ бархостанд ва аз курсии 
сарвари Пажӯҳишгоҳи ховаршиносии Фарҳангистони улум ка- 
нор заданд. Ёвари ман шуд (устод намояндаи мардумӣ дар пар- 
лумони Иттиҳоди шӯравӣ буданд) Иттиҳоди шӯравӣ барҳам 
хӯрд. Ба Д. Х. «одами боваринок» шуд, ин бахтбаргашта ҳам раъй 
наёвард. Наҳс, саддар саднаҳс. 


«АБДУЛЛОҶОНОВ ОДАМИ НАЕЗ» 


Номи вазири маҳсулоти ғалла Абдумалик Абдуллоҷонов 
дар рӯзномаҳои «Сухан» ва «Чароғи рӯз» ва ҳатто дигар нашрия- 
ҳо ба тасвири манфӣ мубаддал шуд. Боре устод Лоиқ дар ин мав- 
зӯъ сухан оғоз карданд: 

-Абдуллоҷонов одами нағз, бархе аз қаламбадастҳо беҳуда 
ҳар хел ҳарфҳои дурӯғро дар борааш менависанд. Ба наздикӣ Аб- 
дуллоҷонов ба ман гуфт, ки «агар Мирбобо аз Бунёди забон бе- 
рун равад, ман ба суратҳисоби созмони шумо дусад ҳазор сӯм пул 
мерезам (мегузаронам)». Агар Шумо аз ин ҷой аз кор равед, мо 
соҳиби дусад ҳазор сӯм пул мешавем! 


АЛО, ШЕЪРИ АҶАМ! 


Аз кишвари сардсер ва ба тамом барои ховариҳо номуно- 
сиб-Шветсия (Суед) меҳмонони гарме доштем, ки ҳамаи онҳо 
дар дори ғурбат ба сар мебурданд, яъне эрониҳое, ки бо амри 
сарнавишт ҳоло дар он сарзамин зиндагиро ихтиёр кардаанд. 
Аксар донишҷӯй буданд ва сарвари онҳо донишманди бисёр 
хушсухан киёи Хусравӣ. Қарор бар ин шуд, ки дар тарабхонаи 
«Душанбе» барои хӯроки пешин (наҳор) аз онҳо пазироӣ шавад. 
Дастурхони хубе омода шуд ва меҳмонон ҳам сари вақт ташриф 
оварданд. Устод Лоиқ низ сари суфра ҳозир шуданд. Пас аз «хай- 
ра мақдам», сарфи наҳор ва сӯҳбати мухтасар, навбат ба шеър- 
хонӣ расид. Ҳамагон аз устод Лоиқ хостанд, то ашъори худро 
бихонанд. Устод аз сари миз бархостанд ва ҳини баланд шудан аз 
ман, ки дар канорашон нишаста будам, оҳиста пурсиданд: 

-Кадом шеърро барояшон бихонам хуб аст? 

-Ҳамон шеъреро, ки бо мисраи «Ало, шеъри Аҷам фардо 
маро ту зинда хоҳӣ дошт», оғоз мешавад, хонед беҳтар аст. 

Садои ширадор ва хоси устод Лоиқ, ба дару девори тараб- 
хона бархӯрда, акси он дар дилу гӯшҳо танини ғаму андӯҳ ва ҳас- 
ратҳои шоирро бозгӯйӣ мекарданд ва сомеъон ба пайкар (ҳайкал)и 
лоғар ва дар ин лаҳзаҳо ба сони кӯҳи Албурз побарҷой, устувор ва 
сар ба боло кашидаи ӯ менигаристанд ва ашкҳо аз нахустин ҳарф- 
ҳо дар чашмҳо ба ҷӯш омада, омодаи фурӯ рехтан шуд: 


Ало, шеъри Аҷам, фардо маро ту зинда хоҳӣ дошт, 
Ало, шӯри дили дунё, маро тузинда хоҳӣ дошт. 

Ба зери сангҳои собиту сайёри гардунҳо 

Ало, Албурзи побарҷо, маро тузинда хоҳӣ дошт. 
Басо шеъри тари дунё, бувад андарлаби дарё, 

Ало, шеъри тари дарё маро тузинда хоҳӣ дорчшт. 


Ҳанӯз байти севвуми шеър ба поён нарасида, садои гиря ва 
оҳи сӯзони дили бародарони ғарибу дилозурда аз Ватан баланд 
шудваустод як лаҳза бо тааҷҷуб ба аҳли меҳмонӣ ва баъд батара- 
фи ман нигаристанд. Зери савти шеъри устодва бо дидан ва дарки 
ашкҳои ба рухсораҳои гули бародарони эронӣ сарозер шуда ва 
эҳсоси рақиқи онҳо ашкҳои худро низ нигаҳ дошта натавонис- 
там ва омодаи зор-зор гиристан будам. Устод Лоиқ пас аз дидани 
ин манзараи ҳузнбарангез дар чеҳраи ман ибтидо каме даступо 
хӯрданд ва бо пок кардани обу арақ ва порае аз ашк бо 
дастрӯймол аз сурати хеш ба хондани шеър идома доданд: 


Агар лак-лак дили покем, як-як дар дили хокем, 

Ало, фарши зи арш авло, маро ту зинда хоҳӣ дошт. 
Дилам рӯзе агар аз дарди шеъру ишқ мемирад, 

Ало, ишқи ҷаҳоноро, маро ту зинда хоҳӣ дошт. 
Сухан пайдову нопайдои ҳар халқи сухансоз аст, 
Ало, пайдову нопайдо, маро ту зинда хоҳӣ дошт. 
Ало, Девони Ҳофиз, ҳофизам бошӣ зи ҳар марге, 
Ало, Девони Мавлоно, маро ту зинда хоҳӣ дошт. 


45 


Сукути комил ва ҷавви (яънс “атмосфесра”) тамоман ҳай- 
ратоваре дар фазои толори кӯчаки тарабхонаи «Душанбе» ҳукм- 
фармо буд. Ашкҳои меҳмонон рӯйи дастурхон ва табақчаҳои 
хӯрок мечакид... 

Чандрӯз пас аз ин меҳмонӣ устод Лоиқ аз ман пурсиданд; 

-Чаро шумо хостед, ки ман маҳз он шеърро дар ҳузури 
меҳмонон бихонам? 

-Ин эҳсос ба ман даст дод, ки худро як лаҳза дар ҷойи он 
бародарони ғариб тасаввур намоям ваиштибоҳ накардам. 

-Дуруст аст, ки иштибоҳ накардед, вале маро он чӣ ба ҳай- 
рат овард, ин масъала буд, ки шумо аз куҷо дарк кардед, ки ман 
ҳам мехоҳам ҳамон шеърро барои онҳо бихонам?! 


МО БО ШЕЪРИ ЛОИҚ БУЗУРГ ШУДЕМ! 


Лозим омадпосухи суоли устод Лоиқро бигӯям: 

-Дақиқёдам нест, кадом сол буд- 1979 ё 1980, вале ин нукта 
дар ёдам ҳаст, ки шумо дар даҳаи адабиёт ва ҳунари тоҷик дар 
Тошканд ширкат доштед ва навбати шеърхонӣ ба шумо расид. 
Он сол ман дар кӯчаи ба номи Нахимов (64/8)-хобгоҳи Фарҳан- 
гистони улум зиндагонӣ мекардам ва пахши бозгушоии (ифтито- 
ҳия) он даҳаро аз симо(телевизион)ҳои Тошканд ва Душанбе ба 
тури зинда (мустақим) дастаҷамъӣ тамошо мекардем. Вақте но- 
ми шуморо эълон карданд ва омодаи ба рӯйи саҳна рафтан шу- 
дед, мо бо бачаҳо шарт бастем, ки ҳоло Лоиқ кадом шеърро хоҳад 
хонд. Ман бобоварии сад дар сад гуфтам: 

-Лоиқ шеъреро хоҳад хонд, ки бо мисраъи «Дар миёни кӯҳ- 
сорон сахтҷонам зодаанд», сар мешавад. 

Шумо дар рӯйи саҳна ҳозир шудед ва ба баландӣ ва дуриҳо на- 
зар дӯхтед ва бисёр озод ва зебо ва дақиқан ҳамин тур шурӯъ кардед; 

«Дар миёни кӯҳсорон сахтҷонам зодаанд...» 

Устод Лоиқ чанд сония хомӯш монданд ва пасон бо оҳанги 
хеле ором васамимӣ гуфтанд: 

-Дигар ин эҳсосро ба ман мунтақил насозед. 

-Охир, мо бо шеъри Лоиқ бузург шудем ва ин Лоиқ буд, ки 
дар рӯҳи миллии тоҷикон варӯшанфикронаш нафаси тоза дамид! 

РОНАНДА 


Бунёди забон саворӣ надошт ва фурсати хариди он низ фаро 
нарасида буд. Зарурат пеш омад ва ночор устод Лоиқ пушти фар- 
мони «Волга»-и шахсии худ нишастанд ва ба сафари якрӯзаи 
Қӯрғонтеппа рафтем. Ҳангоми ронандагӣ гоҳо ба хилоф роҳ ме- 
доданд. Чанд бор ҳушдор додам, ки шояд дар ин масир на ҳамаи 
нозирони роҳ ишонро мешиносанд ва барои суръати баланд 
ҷарима мешавем. Устод бепарво гуфтанд: 

-Калони (райиси) Идораи полиси роҳро мешиносам. Парво 
накунед. 

Баногаҳ дар даромадгоҳи шаҳри Қӯрғонтеппа нозири ҷаво- 
не савориро нигаҳ дошт. Устод аз саворӣ пиёда шуда, ба назди 
нозири роҳ рафтанд. Дидам, ки таъхир карданд, калидро аз қуфли 
саворӣ бардошта, ба дунболи устод шитофтам. Нозири ҷавон бо 
ҷиддият ба устод қоидаҳои роҳ ва ронадагиро шарҳ медод ва ба 
ҳеҷ шарт розӣ набуд, гувоҳиномаи ронадагиашонро пас диҳад. 
Ноилоҷ вориди баҳс шудам ва бо ҷиддият гуфтам: 

-Иштибоҳ аз банда сар зад. Ман баин кас гуфтам, ки бо сур- 
ъати бештар ҳаракат кунанд, то ба маҷлис дер намонем. Мо хеле 
аҷала дорем. 

-Охир, ронандаин кас, нашумо? 

-Медонед?! Мо барои ширкат ба маҷлиси кумитаи вилоятии 
ҳизб (обком) даъват шудаем ва ин ҳам шумораи телефони мун- 
шии кумитаи вилоятии ҳизб, метавонед занг зада, аз худашон 
пурсед. Ман муовини райиси Бунёди забони тоҷикӣ-Мирбобои 
Мирраҳим ҳастам ва бо шоири фарзона ва ягонаи миллати тоҷик- 
Лоиқ Шералӣ, ки райиси ин Бунёд мебошанд, як ҷо кор мекунем. 
Агар ба маҷлис дер монем, масъала душвор мешавад. Масъулия- 
таш бар дӯши шумост. 

-Хайр, хамин масъаларо барвақттар намегӯед, муаллим. Бе- 
ҳуда шуморо овора кардам. Мебахшед, роҳи сафед (сафар ба хайр)! 

Устод гувоҳиномаи ронандагиро аз дасти нозири роҳ пас 
гирифта, ба ҷайбашон гузоштандвасари роҳба ман гуфтанд: 

-Ҳамин фикри хуб дар саратон будааст, чаро зудтар амал 
накардед? 

-Ман тарсидам, ки Шумо «магар ман ронандаи ту» гуфта 
нороҳат мешавед ва шояд ҷанҷол ҳам барпо кунед. Охир, дили 
шоир мардум бисёр нозук ва зудранҷаст! 

Устод хеле хандидандва гуфтанд: 

-Ҳоло хоҳ нохоҳ ман ронандаи Мирбобо шудам... 


«ИН ЗАНГ ВА ИН ЗАН БАРОИ ШУМО» 


Ҳар гоҳ дар ҳуҷраи корӣ, садои занги телефон баланд ме- 
шуд, ман гӯширо бардошта, пас аз саломуалейк аз корафтодаҳо 
(муроҷеъин) суол мекардам, ки ба кӣ кор доранд. Хонумҳо аксар 
вақт устод Лоиқро мепурсиданд. Ногоҳ як бор дар тамоми ин 
муддат хонуме маро пурсид ва, мутаассифона, гӯширо устод 
бардошта буданд. Он кас пас аз пурсупоси аҳли хонавода ва бача- 
ҳо ва каме ист ба тарафи ман нигаристанд ва маънидор чашмак 
зада, чунин фармуданд: 

-Ба фикрам, инзанг ва ин зан барои шумо! 

Баъд каме микрафони гӯширо бо даст пӯшонида, бо табас- 
сум илова карданд: 

-Муборак бошад! 

Гӯширо ба даст гирифтам ва аз он сӯйи хат садои ҳамсарам 
баланд шуд, ки хабар аз ташрифи ногаҳонии меҳмонон дод. Би- 
лофосила баустодгуфтам: 

-Инзан-хонумам, ба хона меҳмон омадааст. Бояд баъди кор 
бабозор рафта харид кунам, на ягон гулбозӣ! 

-Хайр як бор шӯхӣ кардем, осмон базамин наафтод... 


КЕНҶАЕВ-ХУБ. КЕНҶАЕВ... 


Дар гирдиҳамойиҳои моҳҳои сентябр ва октябри соли 1991 
ман ба иштибоҳ пас аз дигарон як хатчасро дар бораи Кенҷаев 
қироат кардам, ки ба сарам хеле балоҳо овард. Бо шикояти Кенҷа- 
ев додситони кулл-Ҳувайдуллоев аз рӯйи он хатча нисбат ба ман 
парвандаи ҷиноӣ боз кард ва як бозраси бисёр зубда ва нисбат ба 
банда бисёр бадбин бо номи хонаводагии як хӯроки суннатии 
русӣ масъули ин кор шуд ва ҳар рӯз маро барои бозпурсӣ ба идо- 

раи додситонии шаҳрӣ фаро мехонд. 

Устод Лоиқ нахустин рӯзе, ки ин кор рух дод, дар бинои 
Шӯрои Олӣ ҳузур доштаанд ва садои қироати хатчаро шунида- 
анд. Он замон устод Лоиқ ба Кенҷаев сахт алоқаманд буданд ва 
ӯро яке аз пешвоёни бузурги миллат мепиндоштанд. Маро тавас- 
сути як одами шинос (ошно) дар Майдони Озодӣ ҷустуҷӯй, пайдо 
ва баошёнаи якуми бинои Шӯрои Олӣ даъват карданд. Ба шиддат 
аз ман нороҳат буданд ва ғазабашонро нигаҳ дошта натавониста, 
канда-канда сухан гуфтанд: 

-Кӣ ба шумо иҷозат дод, ки ин хатчаро хонед?! Дигарон хон- 
данд, ҳеҷ кас эътино накард, шумо хондед, ҳама фаҳмид. Кенҷаев 
одами хуб, ҳаққи пешво шудан ба ин миллатро дорад. Шумо вай- 
ро хароб кардед. Додамро ба кӣ гӯям?! Ман барои эътибор пайдо 
кардани вай чӣ қадар заҳмат кашидам ва шумо ба як бор хамаро 
барҳам задед! 

Хомӯш мондам, чизе намешуд гуфт. Ҷанҷол бармехест ва 
шояд устод аз ман боз сахттар меранҷид. Панҷ моҳ кашмакаши 
додгоҳӣ идома дошт ва ман бо хоҳиши устод Лоиқ ва маҳз ба хо- 
тири он кас омода будам, то аз Кенҷаев расман узрхоҳӣ намоям 
(ҳарчанд дар кирдори банда ягон заррае нишонаи хусумат вуҷуд 
надошт ва ман дар Пленуми Кумитаи Марказии Ҳизби комму- 
нисти Тоҷикистон-17 феврали соли 1990 бо илтимоси шахсии 
Кенҷаев номзадиашро ба Комиссияи баррасии рухдодҳои 11-14 
феврали соли 1990 дар шаҳри Душанбе пешниҳод карда будам) 
ва озурдахотирии ишон аз байн биравад. Ниҳоят ин парвандаи 
даъво ва мурофиа панҷуми моҳи майи соли 1992 дар Додгоҳи 
Олии Ҷумҳурии Тоҷикистон мавриди баррасӣ қарор гирифт ва 
ман бегуноҳ баромадам. 

24-уми октябри соли 1992 Кенҷаев бо кӯмаки нерӯҳои бего- 
на-душманони ашаддии тоҷикон ва Тоҷикистон ба пойтахти 
мамлакатамон-шаҳри Душанбе юриши турктозӣ кард ва хароб- 
корӣ ба роҳ андохт ва сари сабзи садҳо танро барбод дод ва шар- 
мандавор шикаст хӯрда, ба кишвари ҳамсоя (яъне аз ҳамон ҷойе, 
ки ба хоки кишвар ҳуҷум карда буд) фирор (дингӯз) намуд. Ду 
рӯз пас аз он таърих, ки каме оромиш ба Душанбе баргашт, барои 
фаҳмидани саломатии устод Лоиқ аз тариқи дӯстон паёме фирис- 

тодам. Ногоҳзанги телефони ҷойи кор ба садо даромад: 

-Салом. Ман Лоиқ. Зиндаам. Кенҷаев-хойин ва пасттарин 
фарди ин сарзамин аст... Ҳокими нимрӯза ва нафрати якумра бар 
сараш бор шуд... 


ВАЛИИ САМАД ЗИНДА! 


Тобистони соли 1992 аз барномаи «Ахбор»-и симои Тоҷи- 
кистон хабари марги нобаҳангоми марди бисёр фарзона ва озод- 
маниш-Валии Самад пахш шуд. Ҷойи марги он касро ҳам гуф- 
танд: наздикии афдақ (кома, канал)-и Ҳисор. Бо шунидани ин ха- 
бар дилам бисёр озурда ва таҳ кашид. Худро сарзаниш кардам, ки 
чунин хабари хушку холӣ аз «Ахбор» паҳн шавад ва ҳеҷ гузори- 
ши комиле дар мавриди заҳамоти ин абармарддар раванди худши- 
носии миллат ҷой надорад. Шумораи телефони Идораи «Ахбор»- 
и симоро гирифтам ва аз сиҳҳатии хабар пурсон шудам. Гуфтанд: 

-Дар рӯйхати фавтшудагон ва кушташудагон, ки Вазорати 
кишвар (корҳои дохилӣ) ҳар рӯз барои садо ва симо мефиристад, 
номи Валии Самаддар охири он ба шакли дастнавишта омадааст 

Аз шиддати андӯҳ ҳоло ба худ наёмада будам ва меандеши- 
дам, ки сазовор аст, барномаи муфассале дар сӯги Валии Самад 
таҳия шавад. Садои занги телефон риштаи хаёлоти маро буррид. 
Аз он сӯйи хат садои устод Лоиқ баланд шуд, ки бо каме асабо- 
ният ва нороҳатӣ сухан мегуфтанд: 

-...Ман Лоиқ. Шумо чӣ кор кардед?! Охир, Валии Самад 
зинда аст! Худи ҳозир ман бо вай сӯҳбат кардам ва қарор гузош- 
тем, ки ҷойи мурдаашро «зиёрат» кунем. Чаро одами зиндаро 
мурда эълон кардед? 

-Устод, асабонӣ нашавед! Ин тақсир(айб)и ман нест. Садо 
ва симо рӯзона чандсад соат барнома дорад ва ман ҳамчун райиси 
ин Ширкат тамомии онҳоро назорат карда наметавонам. Аз Идо- 
раи «Ахбор»-и симо ба ман гуфтанд, ки хабари марги Валии 
Самадро Вазорати кишвар (корҳои дохилӣ) таъйид карда фирис- 
тодааст. Кори ҷаноби ... ё ягон аҳмақ аст, ки бо чунин шӯхии но- 
раво номи Валии Самадро дар рӯйхати фавтидагон ҳамроҳ кар- 
дааст. Ёд доред, як бор тирамоҳи (пойиз) соли 1991 аз номи 
Валии Самад дар номаи ба Шӯрои Олии Тоҷикистон (райис Қ. 

Аслонов) расида (3.09.1991), гирдиҳамомадагони Майдони Озо- 
дӣ ба марг маҳкум шуда буданд. Ба дунболи он нома ҷавобии Қ. 
Аслонов дар «Садои мардум» 4.09.1991 (2174, с. 3) чоп шуд ва 
танҳо навиштаҳои намояндаи мардумӣ Атои Ҳамдам «Эй дил 
сабур бош!» («Садои мардум», 6.09.1991, Хе176, с. 3) ҳамаро 
ором кард. Дертар маълум шуд, ки муаллифи он «шӯхӣ»-и ноҷа- 
вонмардона ҷаноби ... будааст. Ман ҳозир ин хабарро ислоҳ 
мекунам ва худи домулло Валии Самадро ба симо даъват мена- 
моем, то дурӯғ будани хабари мазкур фош шавад... 


ДУ ФОЛ БАРОИ НАБИЕВ 


Баъзан таърих ба одамон тамасхур мезанад ва агар онҳо ин 
нуктаро дарк накарданд, зиндагӣ барояшон сангин тамом меша- 
вад. Бафикрам, ҳамин иттифоқ ду бор ба Раҳмон Набиев рух дод 
ва ҳар дуи он ба фоли Ҳофиз гиреҳ хӯрд. Байни солҳои 1975 ё 
1977 буд (дақиқ дар ёдам нест), ки дар Тоҷикистон 650 солагии 
Шамсиддин Ҳофизи Шерозиро ҷашн гирифтанд ва маросими 
поёнии он дар театри опера ва балети ба номи Садриддини Айнӣ 
баргузор шуд. Меҳмонони зиёде аз кишварҳои дунё дар он маро- 
сим ҳузур доштанд. Дар паси мизи бузурги рӯйи саҳнаи театр 
Раҳмон Набиев-Нахуствазири Ҷумҳурӣ нишаста буд. Раҳбари 
ҳайати эронӣ, райиси Китобхонаи салтанатӣ бонуи бисёр зебо ва 
донишманд Бадрии Отобой (ё Атобой) аз минбар суханронӣ 
карда, нохост ба Р. Набиев ҳамчун мизбон ва садри ин ҷашнвора 
рӯй овард ва хоҳиш кард, ки ҳамчун суннати дсрин фоли ӯро аз 
«Девони Ҳофиз» бигирад. Вақте хонум Бадрии Отобой китоби 
«Девони Ҳофиз»-ро ба Раҳмон Набиев пешниҳод кард, то вай 
саҳифаи дилхоҳашро боз кунад, нахуствазири Тоҷикистон ки- 
тобро аз дасти ӯ гирифт ва барои «чунин тӯҳфа» ташаккур карда, 
ба гӯшае аз мизи ҳайатрайисаи ҷашн гузошт. Он хонуми шири- 
надо аз чунин ранг гирифтани кор дар ҳайрат монда, чӣ кор кар- 
данашро намедонист. Мардуми рамузфаҳми толор нафасгир 
шуда, садое аз худ дарнаёварданд ва аксар аз шармандагӣ сари 
худро пойин андохтанд. Ин лаҳза яке аз муовинони Р. Набиев ба 
кӯмаки вай расидва «Девони Ҳофиз»-ро аз рӯйи миз бардошта, аз 


њў, 


нав бадасти Набиев дод, то вай саҳифаеро азон боз намояд... 

Бадрии Отобой бо саҳифаи бозгушодаи «Девони Ҳофиз» 
дар паси минбар қарор гирифт вабо «баҳ-баҳ»-у «ваҳ-ваҳ», ки ҳо- 
ло маънии дигар ҳам ба худ гирифта буд, ба қироати фоли Набиев 
пардохт... 

Рухдоди дуввум аз ҳамин ҷинс, вале тобистони соли 1992 
рух дод ва дар болои сари мазори Ҳофизи «лисонулғайб» итти- 
фоқ афтод. Наворбардор Коваи Баҳор (равонаш шод бод) онро 
барои таърих сабт карда, дар ихтиёри инҷониб қарор дод, то он 
тасовирро аз симо пахш намоем. Ман танҳо суханони охири ин 
саҳнаро, ки аз забони Раҳмон Набиев садо дод («зӯр бу-аас», яъне 
«зӯр будааст», «мо ҳам шоирони зӯр дорем») ва нигоҳи тамоман 
ҳузномези устод Лоиқро «қайчӣ» задам ва ба дасти нашр супур- 

Ҳайати Ҳукуматии Ҷумҳурии Тоҷикистон бо сарварии Раҳ- 
мон Набиев ба шаҳри Шероз омад ва барои зиёрат ба сари гӯри 
Хоҷа Ҳофиз ташриф бурд. Сари турбати Ҳофизи «лисонулғайб» 
китоби «Девон»-и шоирро барои Райиси Ҷумҳури Тоҷикистон 
Раҳмон Набиев оварданд, то чун суннати аҷдодӣ фоли ӯро биги- 
ранд (хайрият, ки ин бор Раҳмон Набиев китобро қабза назад). 
Набиев саҳифаеро аз «Девони Ҳофиз» боз кард ва ин ғазал фоли 
ҳоли ӯ шуд: 

Ба даври лола қадаҳ гиру бериё мебош, 

Ба бӯи гулнафасе ҳамдами сабо мебош. 
Нагўямат, ки ҳамасола майпарастӣ кун, 
Се моҳмай хӯру нӯҳ моҳ порсо мебош. 
Чупири солики ишқат ба май ҳавола кунад, 
Бинӯшу мунтазири раҳмати худо мебош. 
Гарат ҳавост, ки чу Ҷам ба сирри ғайб расӣ, 
Биёвуҳамдами Ҷоми Ҷаҳоннамо мебош. 
Чуғунча гарчи фурӯбастанист кори ҷаҳон, 
Туҳамчу боди сабо гиреҳкушо мебош. 
Вафо маҷӯзи кас гар сухан намешунавӣ, 

Ба ҳар зарра толиби Симурғу кимё мебош. 
Сар бар тоаъти бегонагон машав, Ҳофиз, 
Вале муоъсири замони ошно мебош. 


кӣ; 


Вақте ровии маъруфи гулгашти Мусаллои Ҳофиз ғазали 
болоро бо садои баланд ва хуши худ қироат кард, Набиев ва дигар 
аъзои ҳайати Ҳукуматӣ таҳти таъсир қарор гирифтанд ва аз 
чунин рост омадани гуфтаҳои Ҳофиз ва воқеъияти он дар тааҷҷуб 
афтоданд. Ногоҳ Раҳмон Набиев пӯкид: 

-Ҷудо ҳам шоири зӯр бу-аас! 

Дафъатан ба устод Лоик, ки каме дуртар аз дигарон ғарқи 
андеша ба сар мебурд, рӯй овард ва суоломез гуфт: 

-Лоиқ! Мо ҳам шоиро(н)и зӯр дорем-а?! Ҳамту не-мӣ?! 

Устод Лоиқ бо шунидани ин суханҳо аз тааҷҷуб ба сӯйи 
осмон нигаҳ карда, лаб газид. Ба ин мақом сухан гуфтанҳо аз 
забони Р. Набиев ва муовинаш Н. Дӯстов кам набуд ва одамон аз 
онҳо шох мебароваранд 


ХАТШИНОСИ ҲИРФАӢ 


Зинҳор бадӣ макун, бадӣ мебинӣ, 
Некиву бадӣ ҳеҷ зи хотир наравад. 
"Туҳафи аҳли Бухоро. Душанбе, 1991, с. 127. 
Чопи Эрон, с. 208. 
Дар чопи Душанбе мисръаи дуввум ҷой надорад. 


Бештар аз як сол мешавад, ки дар боздошт, дар зиндон ба 
сар мебарам, албатта, на бо хоҳиши хеш. Дар ин муддат соатҳо, 
рӯзҳо, ҳафтаҳо ва ҳатто моҳҳо бозрасҳо маро мепурсанд ва пар- 
вандаи хеле калону беохиреро дар даҳҳо ҷилд омода кардаанд. 
Аммо ин чанд рӯз аст, ки аз субҳ то шом бозрас Зоҳидҷони 
Пайғамбарзода (ин ҷавони бисёр дӯстдоштанӣ ва беозор ва аз 
нигоҳи кордонӣ низ корманди намуна) маро дар мавриди дар 
моҳҳои январ ва феврали соли 1992 мелодӣ дар куҷо ва ба чӣ кор 
машғул буданам, истинтоқ мекунад. Посух гуфтан дар ин мавзӯъ 
ва он ҳам дар ду моҳ ба чӣ кор машғул ва дар куҷо буданам, он 
чунон ба дил задааст, ки одам ба мурдан розӣ мешавад, то ба 
посух гуфтан. Вале чорае нест. Бояд ба суолҳои пай дар пайи 
бозрас ҷавоб гӯям ваонҳоро ҳатман рӯйи коғаз бинависам. 

Бозрас гаштаву баргашта рӯйи коғаз суолҳои печ дар печ 
менависад, ки шояд аз ягон гӯшае сарнахе ба даст оварад, то му- 
шаххас созад, ки дар ду моҳи аввали соли 1992 дар куҷо будам ва 
ба чӣ кор машғул. Ниҳоят, сабри бозрас ба поён мерасад ва 
бастаи навиштаҳои маро баланд бардошта, ба шиддат ба рӯйи 
миз мезанадва мегӯяд: 

-Шумо, рафиқ Мирраҳимов, одами дурӯя ҳастед. Дар «Даф- 
тарчаи хотирот»-и худ дар моҳи феврали соли 1992 менависед (ва 
дафтарчаи ҷайбии ба ман ношиносеро аз байни ҳуҷҷатҳо берун 
меорад ва саҳифаи заруриро пайдо карда, ба қироати сатрҳои 
«фошкунанда» мепардозад): «Ба ҳеҷ ваҷҳ ба он роҳ додан мумкин 
нест, ки радио (садо) ва телевизиони (симо) Ҷумҳурии исломии 
Эрон дар Тоҷикистон фаъолият дошта бошад. Ҳатто барномаҳои 
оддии телевизиони ин кишварро аз телевизиони Тоҷикистон 
намойиш додан барои мардуми тоҷик зарарнок аст». Ҳоло ба 
навиштаҳои моҳи июни соли 1992-юми шумо муроҷиат мекунем, 
ки дар «Дафтари хотирот»-атон навиштаед (ин бор дафтари ба 
ман ошноро аз сумка(киф)аш берун меорад ва саҳифаеро, ки 
коғаз гузоштааст, боз менамояд): «Ҳамагӣ дар тӯли бисту панҷ 
рӯз пахши симои Ҷумҳурии исломии Эронро дар Тоҷикистон ба 
роҳ андохтам ва аз пахши барномаҳои симои Туркия пешгирӣ 
кардам». Ҳоло бигӯед, ки ин ду навишта, ки моли шумост, магар 
дурӯягиатонро нишон намедиҳад?! 

Ман дар посух гуфтан андеша мекунам ва хунсардии худро 
нигаҳ дошта, аз бозрас хоҳиш менамоям, то дафтарчаи хотиротро 
ба дастам диҳад. Дафтарчаро боз мекунам ва аз саҳифаи аввал 
тааҷҷуб менамоям, ки чаро ин дафтарча, ки моли Атахон Сай- 
фуллоев аст ва аз сафари он зоти шариф ба Эрон дар моҳҳои ян- 
вар ва феврали соли 1992 ва натиҷаи мулоқоташ бо вазири фар- 
ҳанг ва иршоди исломии он кишвар Алии Лориҷонӣ ва ақди қа- 
рордод бо райиси Созмони садо ва симои Ҷумҳурии исломии 
Эрон барои пахши барномаҳои садо ва симои он мамлакат дар 
Тоҷикистон нақл мекунад, ба ман нисбат дода шудааст. Тааҷҷу- 
бам бештар аз он аст, ки ҳатто ба одами олус (дубин) ва хирасар 
ҳам маълум аст, ки ҳусни хати ман бо ҳусни хати ҷаноби Атахон 
Сайфуллоев ба куллӣ фарқ дорад ва чаро бозрас навиштаҳои дар 

воқеъ ... дигар касро ба ман нисбат медиҳад ва маро «дурӯя» ме- 
номад?! Аз бозрас мепурсам: 

-Шумобовар доред, ки ин дафтарчаи хурдакак моли ман аст? 

-Пас, моли кист? Моли падару модари ман, ки нест?! Му- 
фаттишҳо онро аз хонаи шумо ба даст овардаанд ва он дар пар- 
ванда дӯхта шудааст. Ин далелро намешавад нодида гирифт. Ин 
дафтарча ба таври мушаххас нишон медиҳад, ки шумо пинҳонӣ 
аз раҳбарони Тоҷикистон ва давлати дунявии (яъне «ғайримазҳа- 
бӣ»-М. М.) мо ва ҳатто сардори идораи кориатон, яъне райиси 
Бунёди забони тоҷикӣ-Лоиқ Шералӣ, ба Ҷумҳурии исломии Эрон 
сафар карда, бо мақомоти он кишвар мулоқот ва ҳатто дар бораи 
пахши барномаҳои садо ва симои Эрон дар мамлакати мо қарор- 
дод имзо кардаед. Ин кори шумо худ як ҷурм аст ва хиёнат ба 
Ватани азиз ва табиист, ки чанд моддаи дигар ба парвандаи шумо 
афзуда мешавад ва маълум нест, ки сарнавишти шумо дар оянда 
бочӣ меанҷомад... 

Ман намунаҳое аз матни дафтарчаро, ки навиштаҳои 
берабту низоми Атахон Сайфуллоев мебошад, бо садои баландва 
хушҳолкунанда барои бозрас қироат мекунам ва барои он ки каме 
бошад ҳам қусури чанд ҳафта азиятро аз худ берун намоям, аз 
бозрас мепурсам: 

-Аз куҷо метавонед собит намоед, ки ин дафтарча моли ман аст? 

-Мо санади коршиносӣ дорем, санади мӯътабари хатшиносӣ, 
ки он ба шумо таалллуқ доштани ин дафтарчаро сад дар сад (сад 
фоиз) собит менамояд. Дотсент, номзади илми ҳуқуқшиносӣ, рай- 
иси (мудири) кафедра(курси)и Донишгоҳи давлатии Тоҷикистон ба 
номи В. И. Ленин «Я...а» дар натиҷаи таҳқиқоти дурударози хат- 
шиносӣ ба шумо тааллуқ доштани ин дафтарчаро ба исбот расо- 
нидааст ва ин мадракест, ки барои додгоҳ мӯътабар мебошад ва 
ҳангоми мурофиа бар сари шумо бор мешавад. Ин ҳама ҳуҷҷат... 

Бозрас як даста коғазҳои мӯҳру имзодорро аз сумкааш бе- 
рун оварда, рӯйи миз паҳн мекунад, то онҳоро бубинам ва шуб- 
ҳаам аз байн биравад. Кунҷковиам боло мегирад ва бо шавқ аз 
нахустин саҳифа ба мутолааи онҳо мепардозам. Маълум меша- 
вад, ки бозрасҳои мӯҳтарам ва бисёр донишманди дастгоҳи ... 
кишвар барои собит кардани он нукта, ки «ин дафтарча моли 


55 


Мирбобо Мирраҳимов мебошад» ба хатшиноси ҳирфаии (яъне 
“профессиональньгй”) бузурги давру замон «Я..а» ном зоти 
шариф, ки устоди Донишгоҳи давлатии Тоҷикистон ҳам будааст, 
муроҷиат карда, барои хидматаш ҳатто чандин ҳазор рубл ба он 
хонум пардохтаанд. Нусхаҳои қарордоди тарафайнро дар мав- 
риди хатшиносии «дафтарчаи хотироти Мирраҳимов» мехонам 
ва хандаи худро базӯр нигаҳ медорам ва лабамро сахт мегазам, то 
садое аз даҳонам берун наояд. Ниҳоят сабрам ба поён мерасад ва 
ба ҳамон минволе, ки бозрас коғазҳоро ба рӯйи миз зада буд, 
навиштаҳои муборак ва тамоман бемаънӣ ва фоқиди салоҳият ва 
санадияти зоти шариф “Я...а” дар мавриди хатшиносии ҳирфаии 
дафтарчаи «ба Мирраҳимов тааллуқдошта»-ро ба рӯйи миз 
ҳавола карда, бо хандаи осмонкаф ба Пайғамбарзода мегӯям: 
-Зоҳидҷон! Хонум «Я...а» дар хатшиносӣ тамоман бесавод 
аст ва унвони “номзади илми ҳуқуқшиносӣ” танҳо пардаи латиф 
барои рӯйпӯш кардани бесаводӣ ва ҳамаи айбҳояш мебошад. 
Охир, ба одами нимакӯр ҳам маълум аст, ки ҳусни хати ин ду 
дафтар бо ҳам мувофиқат намекунад. Моли Сайфуллоев тамоман 
дигар аст ва навиштаҳои ман тамоман дигар. Ин ду хат ва 
мазмуни навиштаҳо аз ҳамдигар аз замин то осмон фарқ дорад. 
Чӣ хел хонум «Я...а» тавонистааст, ки онҳоро айният диҳад?! Ин 
зоти шариф «Я...а» боз устоди Донишгоҳ ҳам ҳаст, пас, вой бар 
ҳоли шогирдоне, ки аз вай «илмии хатшиносӣ» омӯхтаанд! Мета- 
вон ба мардуми кишвар аз ин боб таслият арз кард. Воқеан ҳам ин 
«Я...а» як нобиғаи илми хатшиносӣ аст. Ҳатто додситони қатто- 
ли шӯравӣ Вьппинский (Додситони кулли Иттиҳоди шӯравӣ, ки 
дар солҳои сиввум ва чиҳилуми асри бист бо ифтироъ ва беадо- 
латӣ дар додгоҳҳо шӯҳрати хос касб карда буд) ҳам ба ин хат- 
шинос ва сабки кории вай эътимод намекард, шумо чӣ тавр баин 
бовар кардед? Охир, худо ба шумоён чашму ақл додааст, ки аввал 
бубинед, андеша кунед ва баъд сухан гӯед! Агар ман ин дурӯғро 
надида будам, пас, он дар додгоҳ ҳатман барои ҳукми тамоман 
беадолатона асос мешуд ва сари шумоён аз ифтихор ба осмон 
мерасид, ки «боз як душмани халқро пайдо ва фош» кардед! 
Сониян, ман гузарнома (яъне «шиносномаи хориҷӣ») надоштам, 
ки ба хориҷа равам. Барои дарёфти гузарнома бояд аз ғалбери 

Кумитаи ... давлатӣ гузашт ва шумо бозрасҳо ба Идораи раво- 
диди хориҷӣ (ОВИР), ки зери сояи Кумитаи ... давлатист, муро- 
ҷиат мекардед, ки оё банда барои касби мӯҳри хурӯҷӣ ба он дар- 
гоҳ муроҷиат кардаам ё хайр. Ин роҳи бисёр осони собит кардани 
«гуноҳи Мирраҳимов» буд. Дафтарчаи хотироти Атахон 
Сайфуллоевро, ки навиштаҳои он кас дар мавриди сафарашон ба 
Ҷумҳурии исломии Эрон мебошад, ман ҳангоми аз кор рафтан 
(аввалҳои моҳи ноябри соли 1992) иттифоқан аз ғалладони миз 
пайдо кардам ва бо худ ба хона бурдам, то ба писари он кас-Фи- 
рӯз, ки дар як сохтмон-бино бо мо иқомат дорад, таҳвил бидиҳам, 
вале Фирӯз Сайфуллоев он замон дар Душанбе набуд. Шерба- 
чаҳои шумо ба хонаи банда юриш бурда, хама чизро зеру рӯ кар- 
даанд ва ин дафтарчаро ҳамчун мадраки дол ба парванда замима 
сохтаанд. Хуб, ҳоло даъвои шумо дар мавриди дурӯя будани 
Мирраҳимов чӣ шуд? 

Бо ин суханҳо буғзи дилро кафонда, аз бесаводӣ ва нодонии 
хатшиноси ҳирфаии Тоҷикистон ва бозрасҳои тамоман фиреб- 
хӯрда ва пули давлатро ба чошу пош сарфкарда, шикамсерӣ 
хандидам. Он чунон хандидам, ки дар умри зиндониам ҳеҷ гоҳ 
чунин нахандида будам. Зоҳидҷони Пайғамбарзода пиндошт, ки 
ман ақламро аз даст додаам вабо тарсу ҳарос ба гирду атрофи худ 
менигарист, то омодагии фирор аз утоқи бозрасиро дошта бошад. 
Вақте аз ханда бозистодам, Зоҳидҷон бо шаст (сареъ) ба тарафи 
утоқи сардори зиндон Хурсандов давид ва гӯширо бардошта, ба 
Идораи кулли бозрасии ... занг зад. Садояшро баръало мешуни- 
дам, ки ба сардори бозрасҳо бо кароҳат мегуфт: 

-Рафиқ ...! Бо ин парванда маро тамоман шарманда кардед. 
Ин дафтарча моли Мирраҳимов набудааст ва фарзияи мо дар 
мавриди пинҳонӣ ба Ҷумҳурии исломии Эрон сафар кардани ин 
кас ва қарордод бастанаш бо Созмони садо ва симои он кишвар ба 
як пули пуччак баробар шуд. Бар падари он хатшиноси хирфаиа- 
тон лаънат, ки бо бесаводиаш моро дар вазъияти тамоман 
номуносиб қарор дод. Нишондодҳои Лоиқ дар ин маврид дигар 
ягон аҳамияте надорад. Ҳамаи ин навиштаҳо ва ҳуҷҷатҳо ба ягон 
дард намехӯрад, ҳеҷ чизро собит намекунад. Ҳоло Мирраҳимов 
моро масхара хоҳад кард... 

НОМА БА ҲАЗРАТИ ФИЛ 


Олиҷаноб Ҳазрати Фил! Аз он ки зиндаам ва бароятон нома 
менависам бисёр хушҳолам ва аз он ки аз занги дил ва ҳасратҳои 
дигарон мегӯям, сарафканда ва шармандаам. Беш аз дувоздаҳ сол 
мешавад, ки нияти иншои ин номаро дар дил мепарварам, ҳар 
субҳ ва ҳар шом дар фикри он ҳастам, як лаҳза фориғ аз он нес- 
там, вале аз сабаби гирифториҳои зиёд фурсати муносибе барои 
ба он пардохтан то ба ҳол ба миён наёмад. Бубахшед, ки бо каме 
таъхир бароятон ин номаро иншо кардам. 

Қиблаи олам! Дар оғоз мехостам, ба як хоҳиши бисёр ночиз 
ва кӯчаки банда таваҷҷӯҳ дошта бошед: ин номаи камарзиши бан- 
даро баробари ба зери димоғ бурдан пора-пора карда, ба сатли 
ошғол напартоед (зеро ҳам барои шумо заҳмати беҳуда аст ва ҳам 
кори хуб нест: харгуми муборакатонро ба сатли ошғол меолонед, 
ки аз ҷиҳати беҳдоштӣ ҳам ба худи шумо, Ҳазрати бузургворам ва 
ҳам ба атрофиёнатон зарар дорад ва шояд ҳамсари шафику ғамхо- 
ратон, ки дар мавриди тозагӣ ва озодагӣ ва беҳдошти хонавода 
васвоси зиёд ба харҷ медиҳанд, аз ин кор нороҳат шаванд), балки 
то ба охир бо дониши фарогире, ки дар тамоми улум ва фунун, гу- 
зашта ва ҳол ва оянданигарии стратегӣ (истротежик) доред, онро 
мутолаа фармуда, пасон тасмими хирадмандонаи худро иттихоз 
намоед. Иншоаллоҳ, ки ҳамин тур хоҳад шуд ва ҳам шумо ва ҳам 
дигар махлуқоти рӯйи Замину замон, Кайҳону малакут ва ҳатто 
наслҳои оянда аз ин кори бошарафонаатон сипозгузор хоҳанд буд. 

Суханро аз он ҷой сар мекунам, ки рӯшанфикрон ва бузург- 
ворони ин миллати шариф, бузургвор, нотакрор, бехабар ва пой 
дар гил дар поёни соли 1989 мелодӣ устод Лоиқро ба унвони 
райис ва каминаи камтаринро ба ҷойнишинии ишон дар як Бунё- 
ди фарҳангии ғайридавлатӣ баргузиданд. Он замон дунёи муоси- 
ри мо обистани воқеаҳои бузург ва сарнавиштсоз ва тақдирба- 
рангез буд ва дар тӯли солиёни на чандон зиёд нақшаи ҷаҳон ба 
куллӣ дигаргун шуд, ки мо, бандагони хокӣ ва муқтадири бахт- 
баргаштаи шӯравии собиқ низ аз он бебаҳра ва дар канор намон- 
дем. Намедонам аз дӯст шуд ва ё аз душман, ки рӯбаҳаки бузтақ- 
лидеро барои дуздинаи мурғе ва савор шудан ба мошине дар 

кишвари ҳамсоя гирифтад ва он бечора барои халосии ҷонаш 
ишорат ба тарафи ин банда карда, ки гӯё ман фармони он ҷиноят- 
ро содир намудаам (ҳарчанд ба ҳамагон рӯшан ва комилан дақиқ 
аст, ки камина аз рӯзҳои аввали моҳи ноябри соли 1992 аз вази- 
фаи райисии Ширкати садо ва симо ба истеъфо рафта будам ва 
ҳеҷ ҳаққи ба касе дастур доданро надоштам). Хулоса, устухон- 
шиканҳои Ҳазрати бузургвор маро низ ба ҷурми сиёсии ин фар- 
мон (ки танҳо ҷаноби олӣ ҳаққи дастур фармудани онро доранд 
ва дигар бандагони худо танҳо фармонбардору фармониҷрои он 
ҳастанд) гирифтанд ва ба зиндон андохтанд. Албатта, зиндони 
Ҳазрати олӣ аз он зиндоне, ки устоди бузургвори сухан-Садрид- 
дини Айнӣ дар навиштаҳои хеш қариб ҳафтод-ҳаштод сол пеш- 
тар тасвир карда буданд, ба куллӣ фарқ дорад: он замон, ки устод- 
ро ба зиндон маҳкум карданд ва ҳафтоду панҷ чӯби сахту маҳкам 
ба тахтапушти муборакашон заданд, замона дигар буду ҳокимон 
ҳам дигар. Таърихнависон он давраи шум ва наҳсро «султаи ман- 
ғит» номидаанд, ки ҳақ асту рост. Аммо ҳоло дар оғози ҳазораи 
севвум ва асри бистуякум, ки инсоният ба кайҳон барои тамошо 
меравад (парвоз мекунад) ва дигар кишварҳо барои ба даст 
овардани бештарин суди иқтисодӣ ба фановариҳои чашмгире 
нойил шудаанд, дар сарзамини гулгулшукфони шумо, Ҳазратам, 
воқеаҳои тамоман гӯшношунид ба роҳ афтода, ки ҳатто шаммае 
нақл аз онҳо барои ҷаноби олӣ хушоянд нахоҳад буд ва шояд ба 
пинаки Олиҷаноб халал ворид созад. Ҳарчанд дар даврони ман- 
ғит ба шаъни бузургвори шумо чунин тӯҳмат задаанд, ки ба наза- 
рам хеле иғроқ ба кор рафтааст (албатта «гунаҳкори» ин тавҳин 
ба шаъни мубораки шумо ҳамон «истиқоматчиён» будаанд, ки ба 
дунболи мансабаке доиман дар рикоби амир навбатдорӣ мекар- 
данд. Аммо имрӯз бачаҳои ҳамон истиқоматчиён мансабҳоро 
«мардак барин накд мехаранд»): 


Туро чӣ ғусса зи ғавғои истиқоматчиён, 
А 1 
Ҳуҷуми пашша чӣ орад халал ба хояи Фил. 


Айна С. Намунаи адабиёти тоҷик. Маскав, 1926, с.300. 

Фикр накунам, ки «киш-киш» гуфта, рондани пашша барои 
шумо мушкил пеш оварад, вале ба ҳар ҳол маъруф аст, ки мефар- 
моянд: «шеъри хуб он аст, ки дурӯғ бошад». 

Саъдии алайҳираҳма (донишманди бузургвор ва нотакрор) 
дар “Гулистон”-и ҷовидонааш (боби севвум) матлабро дар 
мавриди тазодди ҷаҳонсӯзи пашша бо Ҳазрати Фил ин тавр 
қаламдодкарда, ки ҳақ бар ҷониби ӯст: 


Пашша чу пур шуд бизанад Пилро, 
Бо ҳама тундиву салобат, ки ӯст. 1 
Саъдӣ. Гулистон, Теҳрон: Интишороти ишроқӣ, 1371, с.115. 


Бигузарем аз ин ҳама ҳарҷу марҷҳо ва ба асли матлаб рӯй 
оварем. Маро наздик ба ду сол дар зиндон бо ҳазор айбу ибор ба 
ҳайси гумонбар (мазнун) дар боздошт нигаҳ доштанд ва ҳар чур- 
ми хурду бузурги дар сарзамини паҳновари шӯравии собиқ (ҳат- 
то фурӯпошии он) ва кулли дунё иттифоқ афтодаро мехостанд, 
бар гардани банда бор кунанд. Шербачаҳои ҷаноби олӣ шабро 
шаб ва рӯзро рӯз, моҳро моҳ ва солро сол нагуфта ва ба ҷойи бис- 
тучаҳор соати кории шабонарӯзӣ бисту шаш ва баъзан бистуҳашт 
соат заҳмат кашиданд ва дар ниҳояти саъй ва кӯшиши бевақфа 
тавонистанд, нисбат ба каминаи камтарин шастуҳафт ҷилд пар- 
вандаи ҷиноӣ (чаҳор соли пеш аз ин рӯзгор бо муроҷиат ба як 
идораи мӯътабар рӯшан шуд, ки аз он шасту ҳафти ҷилди нестан- 
дарҷаҳон ҳоло панҷоҳу се ҷилдаш барои “ёдгорӣ” боқӣ монда- 
аст) дуруст намоянд, ки дар як кишвари ҷаҳони севвум ҷойи тааҷ- 
ҷуб ва ҳайратро надорад. Шояд дар маҳзари ҷаноби олӣ дурӯғ, 
вале дар пешгоҳи даргоҳи ҳамабини яздони пок ин ҳарф рост аст, 
ки ҳарчанд Офтоб аз Шарқ тулӯъ мекунад, аммо мегӯянд дар ин 
марзу бум одамоне ҳастанд, ки бо даму нафаси хеш онро дар ба- 
ландии як қади найза нигаҳ медоранд ва ҳар кореро, ки дилашон 
мехоҳад, дар рӯзи рӯшан ва малоъи чашми хосу ом анҷом меди- 
ҳанд ва баъд ба Хуршеди оламоро рухсат медиҳанд, то ба роҳи 
хеш идома диҳад. Бовар намекунед?! Хоҳиш мекунам, ба ин 

нақли қавл бовар намоед! 

Ҳазрато! Олампаноҳо! Қонунхилофо! Ман дар зиндон бу- 
дам ва аз воқеоти дунёи беруни пур аз ваҳшат ва даҳшат огоҳӣ 
доштам. Бозрасҳо ҳар бор бо ифтихор мегуфтанд, ки «мо фалони- 
ро ... дар бораи шумо пурсидем. Дар ҳаққи шумо хеле ҳарфҳои 
бад гуфт...» Рӯзе хабар оварданд, ки шоири маҳбуб ва нотакрори 
Вароруд-Лоиқро низ барои пурсуҷӯй дар мавриди банда ба идо- 
раи хеш хондаанд ва то дер вақт аз вай бозҷӯйӣ кардаанд. Бозрас 
ифтихор дошт, ки ин корро ба хубӣ анҷом додааст ва матни он 
истинтоқро бароям пешниҳод кард, ки айнан дар парвандаи ҷи- 
ноии шумораи 695, ҷилди 8, варақҳои кории (саҳифаҳои) 98-100 
мундариҷ аст ва бо камоли эҳтиром ба ҳузури ҷаноби олӣ пеш- 
ниҳод мегардад: 

«...Барои фаъолияти кории Бунёди забонро бурдан бамо ду 
ҳуҷра аз бинои Тоҷиккитоб ҷудо карданд. Ман дар як ҳуҷра бо М. 
Мирраҳимов менишастам. Ба назди Мирраҳимов М. бисёр вақт- 
ҳо Комилов А., Ҳаитов М. ва якчанд одамони дигар меомаданд, 
ки онҳоро намешиносам. Вақте ин одамон ба назди М. Мирраҳи- 
мов меомаданд, онҳо аз назди ман ба берун мебаромаданд ва дар 
бораи чӣ сӯҳбат мекарданд, намедонам. Мирраҳимов М. он 
қадар кори дуруст барои Бунёди забони тоҷикӣ накардааст. 
Бисёр вақтҳо ба кор намеомад. Дар ин бора як маротиба бо ӯ 
ҳамсӯҳбат шудам. Дар назди Бунёди забон рӯзномаи «Сомон» 
ташкил шуда буд. Бояд ин рӯзномаро дар Вазорати матбуот ба 
қайд мегузоштем. Ба номи вазир Мирраҳимов М. аз номи худаш 
нома навиштааст. Кадоме аз коргарони вазорати матбуот, 
фамиляааш дар хотирам нест, ба ман гуфт, ки ҳамаи мактубҳо 
ваҳуҷҷатҳо доир ба қайдгирии рӯзномаи «Сомон» бо имзои шумо 
мешуд. Баъд ман ҳуҷҷатҳоро аз дигар тартиб дода, имзои худро 
гузоштам. Дар ин бора ба Мирраҳимов гуфтам. Дар рафти сӯҳ- 
бат ба ӯ инчунин гуфтам, ки барои тараққиёти Бунёди забон ҳеҷ 
коре накардааст ва номи ӯро дигарон шунида, бамо ёрӣ намеди- 
ҳанд. Дар ҷавоб ӯ гуфт, ки «ман инро дарк карда истодаам ва 
бинобар ҳамин ҷои кори дигар кофта истодаам». Ба ғайр аз ин 
моҳи сентябри соли 1991 аз минбари Майдони Озодӣ, ки дар хиё- 
бони В. И. Ленин - ҳозир хиёбони Рӯдакии шаҳри Душанбе ҷойгир 

аст, баромад карда гуфта буд, ки С. Кенҷаев барои пинҳон наму- 
дани воқеаҳои февралии соли 1990 як автомашинаи ГАЗ-24 аз 
ҳукумат тӯҳфа гирифта, онро ба миқдори 200 ҳазор сӯм фурӯх- 
тааст. Ман ҳамон вақт аз дохили бинои Шӯрои Олӣ баромада 
истода будам, ки Мирраҳимов ҳамин суханонро аз тариқи ба- 
ландгӯяк гуфта буд. Баъд вақте ки ман Мирраҳимовро дидам, аз 
ӯ пурсидам, ки дар кадом асос ин суханонро ӯ гуфт. Мирраҳимов 
ба ман як порча коғазеро нишон дод, ки дар ҳақиқат суханоне, ки 
ӯ дар Майдони Озодӣ аз минбар хонда буд, дарҷ гардидаанд. Ба ӯ 
гуфтам, ки ин кори ӯ судӣ аст ва ӯ набояд чунин мактубро хонад. 
Чунки дар зери матн «корманди ГАИ» навишта шуда буд. Фами- 
лия ва номи муаллифи матн набуд. Баъд аз ин воқеа чанд вақте 
гузашт. Дар яке аз рӯзҳои митинги сентябри соли 1991 дар толо- 
ри бинои Шӯрои Олӣ С. Кенҷаев бо М. Мирраҳимов истода бу- 
данд. Ман ба назди онҳо омада, ба сӯҳбати онҳо ҳамроҳ шудам. 
Кенҷаев С. ба Мирраҳимов М. муроҷиат намуда, гуфт, ки «агар 
ба Шумо як порча коғаз дода, ки дар он ман девона навишта 
шуда буд, хон гӯяд, мехонед?» Дар ҷавоб Мирраҳимов гуфт, ки 
«мехонам». С. Кенҷаев гуфт, ки «дар ҳақиқат, шумо девона бу- 
даед, ман шуморо ба суд медиҳам». Баъд Кенҷаев С. ӯро ба суд 
дод, чунки Мирраҳимов доимо ба ман даъватномаҳои прокурору 
судро нишон дода, аз кор ҷавоб гирифта мерафт. Дар ҳақиқат 
барои ин кирдораш Мирраҳимовро суд карда, ба мӯҳлати ду сол 
шартан маҳкум карданд. Вақте ки дар назди қасри президент 
моҳи феврали соли 1992 гирдиҳамоӣ ташкил шуд, Мирраҳимов 
М. дар он иштирок мекард. Иштироки он дар ин гирдиҳамоӣ 
нисбат ба митинги сентябрии соли 1991 фарқият дошт. Дар 
митинги сентябрии соли 1991 ӯ фаъол буд. Роли барандагиро иҷ- 
ро мекард. Дар Майдони Шаҳидон, ки дар назди қасри президент 
ташкил шуда буд, Мирраҳимов М. ҳар рӯз як-ду соат иштирок 
мекард. Ман шахсан дар ягон митингҳо иштирок накардаам ва 
аниқ гуфта наметавонам, ки дар он Майдонҳо гирдиҳамомада- 
гон чӣ мегуфтанд. Ҳамин қадарашро медонам, ки гирдиҳамома- 
дагони Майдони Шаҳидон ба истеъфо рафтани раиси ҷумҳур 
Набиев Р., раиси Шӯрои Олӣ С. Кенҷаев ва аъзоёни ҳукуматро 
талаб мекарданд. Гирдиҳамомадагони Майдони Озодӣ, ки моҳи 

апрели соли 1902 дар назди бинои ШО ташкил шуда буд, бар зид- 
ди талабҳои Майдони Шаҳидон баромада, истеъфои қозии 
мусулмонони Тоҷикистон Акбар Тӯраҷонзода, раиси Ҳизби наҳ- 
зати исломии Тоҷикистон Ҳимматзода ва раиси Ҳизби демок- 
рати Тоҷикистон Ш. Юсуфро талаб мекарданд. Ин талабу дар- 
хостҳои гирдиҳамомадагони ҳар ду Майдон баҳамамаълум буд. 

Моҳи маи соли 1992 шароит дар шаҳри Душанбе муташан- 
ниҷ шуд. Рӯзи б май мо, ҳама шоирону нависандагон, дар Итти- 
фоқи нависандагон ҷамъ шуда, зарур шуморидем, ки пешниҳод 
доир ба сулҳу салоҳ даъват намудани ду майдон ва пеш гириф- 
тани хунрезӣ тайёр кардем. Онро Акбар Турсун тайёр карда буд. 
Баъд ба назди С. Кенҷаев, ки раиси ШО буд, рафтем. Кенҷаев С. 
онро хонда маъқул шуморид ва гуфт, ки ба намояндагони отпо- 
зиҷия бурда нишон диҳем. Ман бо ҳамроҳии А. Турсун, О. Латифӣ 
ва Рашид Раҳимов ба Қозиёт рафтем. Лоиҳаи тадбирҳои бамусо- 
лиҳа овардани ду Майдонро ба А. Тӯраҷонзода пешниҳод намудем. 
Барои таҳлил ва ҳаматарафа дида баромадани ин лоиҳа ба саро- 
бӯстони ҳукуматӣ рафтем. Барои дида баромадани лоиҳа инҳо 
иштирок карданд: Мирзоев А.- Раиси Девони Вазирон, ҷонишини 
сарвазир Саидмуродов Ҳ., ёрдамчии сарвазир фамилияаш дар ёдам 
нест. Инҳо аз тарафи ҳукумат буданд. Аз тарафи оппозиция инҳо 
буданд: раиси ҲНИТ Ҳимматзода, раиси ҲДТ Ш. Юсуф, раиси 
созмони «Лаъли Бадахшон» Амирбеки Атобек, раиси кинемато- 
графистони Тоҷикистон Д. Худоназаров инчунин ман, А.Турсун, 
О.Латифӣ ва Р.Раҳимов низ иштирок кардем. Дар лоиҳаи нахус- 
тин сохтаи мо истеъфои С.Кенҷаев, Ҳувайдуллоев Н., Дӯстов Н. 
ҳамроҳ карда шуд. Баъд аз тайёр карда шудани протоколи созиш 
онро раиси ҷумҳур Р. Набиев имзо гузошт ва баъд ман дигар дар 
ҷараёни ҳодисаҳо иштирок надоштам. 

Ҳаминро бояд қайд кард, ки аз бӯстонсарои ҳукуматӣ Ҳим- 
матзода ба Мирраҳимов М. ба воситаи телефон гап зада мегуфт, 
ки ин ё он моддаҳои ба қувваҳои оппозиция маъқулро ба воситаи 
радио ва телевизион пахш кунад. Ин гуна дастурро О. Латифӣ низ 
ба Мирраҳимов медод. Мирраҳимов М. аз рўзе, ки яъне аз 5 маи 
соли 1992, бинои телевизионро забт карда гирифтанд, ғайрирас- 
мӣ ба барномаҳои радио ва телевизион роҳбарӣ мекард. Ӯ баъд аз 

иди моҳи май дигар ба кори ба Бунёди забони тоҷикӣ набаромад. Ӯ 
фаъолияти кории худро дар Комитети давлатии радиошунавонӣ 
ва телевизион давом дод. 

Савол: Доир ба сафари Мирраҳимов М. моҳҳои январ-фев- 
рали соли 1992 ба давлати Эрон чӣ гуфта метавонед? 

Ҷавоб: Доир ба ин сафари Мирраҳимов М. ба давлати исло- 
мии Эрон ҳеҷ чизро намедонам. Вақтҳои охир Мирраҳимов М. ба 
ман даъватномаҳои гуногунро нишон дода ба суд (додгоҳ-М. М.) 
ва прокуратура (додситонӣ-М. М.) мерафт. Ба ғайр аз ин ман 
доимо дар ҷои кориам наменишастам ва аз болои кори ӯ вақти 
назорат карданро надоштам. 

Савол: Ба шумо варақчае, ки дар он аз калимаи «С.Кенҷаев» 
сар шуда «як нафар коргари ГАИ» тамом мешавад, пешниҳод 
карда мешавад. Ин варақчаро мутолиа карда, нисбати он фикри 
худро гӯед? 

Ҷавоб: Ман бо ин варақ пурра шинос шудам. Айнан ман ҳа- 
мин варақро дар дасти Мирраҳимов М. дида будам. Вақте ки Мир- 
раҳимов нисбати С.Кенҷаев аз минбари Майдони Озодӣ моҳи сен- 
тяби соли 1991 гуфта буд, ки «С. Кенҷаев барои рӯпӯш кардани 
воқеаҳои февралӣ аз ҳукуматдорон автомашинаи Волга ГАЗ-24 
гирифтааст ва ба як миқдори муайян фурӯхтааст» аз ӯ дар вақти 
вохӯрӣ пурсида будам, ки барои чӣ ҳар гуна гапҳои беасос мегӯяд. 


Мираҳимов М. ана ҳамин варақро ба ман нишон дода буд. Дарин 


варақ дар бораи нархи фурӯши автомашина чизе гуфта нашуда- 


аст. Вале Мирраҳимов аз минбари Майдони Озодӣ баромад карда 


дар бораи нархи автомашина гуфта буд, ки ба кадом як шахс ба 
нархи чанд сӯм дар хотирам нест фурӯхтааст. Яъне С. Кенҷаев ба 
кадом шахс мошинаи тӯуфа гирифтаашро фурӯхтааст. 

Ҳаминро бояд илова кунам, ки дар Майдонҳо, яъне Майдо- 


ни Озодӣ ва Майдони Шаҳидон иштирок надоштам ва талаби 


гирдиҳамомадагонро шахсан нашунидаам. О. Латифӣ ба тари- 


қи телефон ба Мирраҳимов М. чӣ мегуфт ва чӣ супоришҳо медод 
ман нашунидаам ва намедонам. Баъд аз он ки Мирраҳимов М. 
Раиси Ширкати садо ва симо таъин гардида буд, тахминан моҳ- 
ҳои июни соли 1992 якмаротиба ба идораи Бунёди забони тоҷикӣ 
омад. Ӯ саросема буд. Мо бо ӯ дар бораи супурдани ҳуҷҷатҳои 

Бунёди забон сӯҳбат кардем. Ӯ гуфт, ки вақташро ёфта баъд 
меояд. Дар хотирам нест ҳамон рӯз кадом як масъалаи дигарро 
бо ӯҳал карда будем. Дар бораи нархи автомашинае, ки гӯё ҳуку- 
мат барои рӯпӯш намудани ҳодисаҳои февралии соли 1992 ба С. 
Кенҷаев автомашина тӯҳфа кардааст, ҳаминро гуфтаниам, ки 
Мирраҳимов М. дар баромади худ гуфта буд, ки онро Кенҷаев ба 
миқдори 200 ҳазор сӯм фурӯхтааст».(Баргирифта аз парвандаи 
ҷиноии Жо595, ҷилди 8, варақҳои кории 98-100. Нигаред: Мирбобои Мир- 
раҳим. Рӯзномаи маҳбуси маҳкум ба қатл. Хотироти зиндони КГБ (солҳои 
1993-1994). 1997, с. 173-175). 

Вақте бозраси зубда ва устухоншикан ин нишондоди устод 
Лоиқро барои шинос шудан бо он рӯйи миз гузошт, на танҳо аз 
баёноти ишон наранҷидам, балки билофосила пас аз мутолаа бо 
ҷиддият ба зӯрдастҳо гуфтам, ки шоири миллат шуморо масхара 
кардааст (ҳатто устод дар охири варақи баёнот бо дасти худ 
нигоштааст, ки «аз рӯйи гуфтаи ман тахминан дуруст навишта 
шудааст»). Зеро дар ин нишондод заррае аз «ҷинояти Мирбобои 
Мирраҳим» зикр ва собит нашуда, балки танҳо хоҳиши шумо 
бароварда шудааст, ки фурсатро ғанимат дониста, тавонистед, аз 
он кас баёнот бигиред, то агар лозим шавад замоне забонкӯтоҳ 
ҳам созед ва ҳоло ба ин амали нобарҷойи хеш ифтихор ҳам доред. 
Ин кори устухоншиканҳо ҳамонади кори пашшаҳои ширапарас- 
тест, ки бар хояи шумо, Ҳазратам, дарафтодаанд, ки на ҷойи 
фахрфурӯшӣ дорадва на боландагӣ, балки мояи сарафкандагист. 

Бечора шоири маҳбуби миллат дар чӣ шароите ба додани ин 
нишондод маҷбур шудааст. Воқеан ҳам инсон дар сарзамини 
бузурги худо ва ба хусус дар қаламрави шумо, Қиблаи олам, 
тамоман қадр надорад, ба вижа онҳое, ки худшиносу сарбаланд 
ҳастанд. Азбаски худи шумо Ҳазрати Фил ҳастед ва чӣ дар айёми 
ҳушёрӣ ва чӣ ҳангоми мастӣ ва пойкӯбиҳо ҳаққу ҳуқуқи моро 
тамоман нодида мегиред ва гоҳе мо-бандагони хокиро бо сумҳои 
паҳну парешон лагадмолу поймол мекунед, барои баёни ин ҳақи- 
қати ҳол ва арзи матлаб як байти Соибро бароятон ёдовар меша- 
вам, ки мефармояд: 

Мастон зи Фили мастмуҳобо намекунанд, 
.Зӯрифалак бамардуми ҳушёр мерасад. 

Тасаввур мекунам, ки устод Лоиқ чӣ ранҷҳоеро дар он лаҳ- 
заҳо таҳаммул кардааст. Яке аз раҳбарони вақт дар хотироти хеш ба 
тури ошкоро навиштааст, ки Лоиқ ҳатто дар зодгоҳаш низ дар он 
рӯзҳо қадре надошт ва ҳам раҳбарон ва ҳам мардуми он хиттаи 
маъруф, ки имрӯз ба номи ин шоир ифтихор меварзанд ва ҳатто 
номи мавзеъи бостониро ба номи “Лоиқ” (ё “Лоиқобод”?) иваз кар- 
дан мехоҳанд, ба вай муносибати тамоман беэҳтиромона доштаанд. 
«Сухан аз забони Луқмон хуш аст» ва намунае аз он таърихро, ки 
Абдумаҷид Достиев (ишон он солҳо шахси дуввуми мамлакати 
тамоман демократӣ, ҳуқуқбунёд ва ғайримазҳабӣ, яъне дунявии мо, 
ба шумор мерафт) бо хуни дил навиштааст, бо ҳам мехонем: 
«Аввалҳои моҳи феврали соли 1993 бо даъвати мардуми Панҷакент 
ба он диёр сафар намудам ва намояндагони ноҳия маро ба деҳаи 
Колхозчиён роҳнамоӣ намуданд. Ба назарам он кӯчаи пуродам, ки 
мо аз миёнаш мегузаштем, бепоён буд (Аҷаб!). Ҳангоми ба минбар 
баромаданам (?) чашмам ба устод Лоиқ афтод, ки худаш дар гӯ- 
шае танҳо ва хеле маъюс ба девори чойхона такя карда, сигор мека- 
шид ва касе ба вай эътибор намедод. Агарчи дидан замон нисбати 
(ба) ин муносибати сарди замонасозон (мутаассифона, ин тоифа 
ҳанӯз ҳам дар ҷомеъаи мо хеле зиёданд) нафратам омад, вале гӯиё 
чизе нашуда бошад, болои (?) минбар (саҳна!) баромадам (?) ва 
то навбати сухан гирифтанам, ҳайратзада фикр мекардам, ки ча- 
ро ин муносибатро (нисбат) ба ӯ раво дида бошанд? Пас ба хуло- 
сае омадам, ки ин корро нисбати (ба) ӯ танҳо мансабпарастони 
замонасоз раво дидаанд, то (ин) ки намояндаи ҳукумати нав, яъне 
ман, Достиев, наандешад, ки онҳо бо Лоиқ ҳамақидаанд. Ғофил аз 
он ки ҳукуматдорону режимҳо паси ҳам меоянду мераванд, вале 
Лоиқу Лоиқҳо ҷовидонанд. Баъд сари (пои) минбар омадам ва суха- 
намро чунин оғоз намудам: «Барои мани фарзанди тоҷик дар зодго- 
ҳи ҳазрати Рӯдакӣ ва устод Лоиқ сухан гуфтан боиси ифтихор ва 
сарфарозист, вале хеле душвор аст...» Инро ҳазорҳо мардуми дар 
майдон ҷамъомада, бо кафкӯбӣ пазируфтанд ва ин гувоҳи он буд, ки 
дар гӯшаи танҳоӣ мондани устод Лоиқ айби мардум набудааст, ки 
онҳо чун пештара ба ӯ ихлос доранд ва ин амал сохтакории касе ё 
гурӯҳе будааст (ин чӣ гурӯҳе, ки тамоми умр бечора Лоиқро маври- 
ди таъқиб қарор дода буд?). Боз гӯё, ки ӯро надида бошам, хоҳиш 

кардам, ки агар устод Лоиқ дар ин ҷо ҳузӯр (ҳузур) дошта бошанд, 
болои (рӯйи) саҳна биёянд. Баъди ҳамон ҷамъомад медидам, (ки) 
чи намояндагони ҳукумат ва чи намояндагони мардум устодро 
ҳалқавор печондаанд ва ҳангоми таъомхӯрӣ дар ҳамон чойхонае, ки 
тани танҳо ба девор такя карда менишастанд ва касе эътибораш 
намедод, бо камоли эҳтиром «устод» гӯён ба ӯ сухан доданд ва 
наворбардорон беҳарос ба навораш гирифтанд. Ман бошам худ ба 
худ мегуфтам, ки туф бар онҳое, ки ба шахсиятҳо, умуман ба ҳаз- 
рати одам (?) аз рӯи манфиатҳои гузарандаи лаҳзаӣ муносибат 
мекунанд. Ҳайрон мондам, ки ин хосияти номатлуб ба баъзеи мо аз 
куҷо расида бошад, оё қимати инсон дар замони мо ин қадар арзон 
шудааст?». (Достиев А. Ваколати инсонӣ. Душанбе: Шарқи озод, 2005, с. 116. 
Бо арзи пӯзиш (маъзарат) он чӣ дар нақли қавл аз навиштаҳои ҷаноби Достиев дар 
қавсайн омадааст, кӯшиши мо дар виройиши матн мебошад). 

Ба фикрам, агар шоир дар зодгоҳаш чунин зиндагӣ дошта, 
пас, дар Душанбе дар он солҳо бадтар аз он будааст, ки тасавву- 
рашро метавон кард. Лоиқи «тани танҳо» дар як ҷомеъаи ошуфта 
ва нобасомон ва зери фишори устухоншиканҳова ... 

Сухан аз забони шоҳиди рухдодҳои талхи зиндагии устод 
Лоиқ дар он рӯзҳои мудҳиш Акбари Турсони Набипур: «Ҳамин ки 
дар Душанбе ба истилоҳ, ҳукумати конститутсионӣ барқарор шуд, 
мо, миёнҷиҳо, боз ба гирдоби бархӯрдҳои сиёсӣ афтодем. Таъсиси 
Ҳукумати Муросии Миллиро расман «табаддулоти давлатӣ» 
эълом дошта, моро ба ҳамдастӣ бо мухолифини исломӣ муттаҳам 
карданд; ману Лоиқро (Латифӣ кишварро тарк карда буд) боре 
чанд ба Кумитаи амнияти миллӣ ва Додситонии ҷумҳурӣ даъват 
намуда, мавриди бозпурсӣ қарор доданд; ҳамзамон аз тариқи 
воситаҳои ахбори оммавӣ ҳамлаи сиёсӣ оғоз гардид. Чунончӣ, дар 
рӯзномаи расмии коммунистон «Нидои ранҷбар» Лоиқро ба 
унвони «Миёнарав-3» масхара карданд (Гуноҳи азими Лоиқ дар 
таъбири ҳамҳизбони собиқаш ин буда, ки ӯ «ба миёнарав-1 Акбар 
Турсон ва миёнарав-2 Отахон Латифӣ бипайваст»). (Акбари Турсони 
Набипур. “Ҳамин як қалби ман омоҷгаҳи тиратон бошад!”. Дар китоби: 
Марсияи Хуршед. Маскав, 2001,с. 26). 

Олиҷаноб Ҳазрати Фил! Сухан кӯтоҳ охири охирон устод 
Лоиқ итминон ҳосил кард, ки банда пинҳонӣ аз диди он кас ба 

сафари Эрон рафта, бо мақомоти баландпояи он кишвар гуфту- 
гӯҳо анҷом дода ва ҳатто қарордодҳо имзо кардаам (Таваҷҷӯҳ 
дошта бошед, ки ман он замон на мақому мансаб доштам ва на 
ягон масъулияти давлатӣ ва чӣ гуна мешудааст, ки бо мақомоти 
расмии кишвари дигар гуфтугӯ ва пасон қарордод имзо намоям ва 
он ҳам дар мавриди “пахши садо ва симои Эрон дар Тоҷикистон!). 
Хоҳари азиз ... пас аз марги нобаҳангоми устод Лоиқ ҳасрати он 
касро ба ман борҳо нақл намуд, ки устод Лоиқ мефармудаанд: 

-Чаро Мирбобо аз ман ин сафарашро пинҳон нигаҳ дошт? 
Охир, ман ки ба вай душманӣ надоштам! Агар як даҳан ба ман 
мегуфт, ки ба Эрон меравам, магар ман пеши роҳашро мегирифтам?! 

Ба шумо, Ҳазратам, маълум ва рӯшан бодва ба хартуми по- 
катон савганд мехӯрам ва ба гӯшҳои бузургатон, ки ҳоло каме 
вазнин шудааст ва он қадр суханҳои ҳақро намешунаванд, дасти 
иродат мезанам, ки ман ба ҳеҷ ваҷҳ ва ба ҳеҷ роҳе қонунӣ ва ё 
ғайриқонунӣ дар моҳҳои январ-феврали соли 1992 ба Эрон сафар 
накардаам (Эрон он тараф истад, ҳатто аз шаҳри Душанбе берун 
нарафтаам). Аввалан, ман гузарнома надоштам ва гирифтани он 
бароям имкон надошт (зеро бояд аз ғалбери дастгоҳи амниятӣ 
мегузаштам). Сониян, ҳатто агар ба фарз ман гузарнома дарёфт 
мекардам, вале барои хориҷ шудан аз кишвар боз маҷбур будам 
ба Идораи гузарнома (барои мӯҳри хурӯҷӣ) муроҷиат намоям, ки 
дақиқан боз ҳамон ғалбери дастгоҳи амниятии кишварро дар 
пешорӯи хеш доштам. Ниҳоят, сафар ба Эрон ниёз ба раводид 
(виза) дорад, ки дарёфти он кори саҳлу осон набуд ва он ҳам моҳ- 
ҳои январ-феврали соли 1992 (ҳарчанд шӯравӣ фурӯ пошида буд, 
вале қонунҳои он пой бар ҷой меистод). Аз ҳама муҳим: махо- 
риҷи сафари банда бояд аз куҷо таъмин мешуд!? 

Ҳамаи ин иштибоҳот аз он ҷой маншаъ мегирад, ки бар 
асари бесаводии як хатшинос ва ҷунуну тахаюли васвосии чанд 
устухоншикан чунин дурӯғ ба рост мубаддал мешавад ва бечора 
шоири миллат низ ба он бовар мекунад, ки гӯё банда ба таври 
пинҳонӣ ба Ҷумҳурии исломии Эрон сафар кардаам. Гузашта аз 
ин Лоиқи бечораро маҷбур мекунанд, ки зери фишори сахт ба 
идораҳои бозрасӣ дар мавриди ду «ҷиноят»-и М. Мирраҳимов 
шаҳодат диҳад: 

1. Сафари пинҳонии банда ба Эрон; 2. Хариди ду машинкаи 
форсӣ (ки Мирраҳимов ба роҳи пинҳонӣ аз Эрон ба Тоҷикистон 
ворид кардааст ва баъд онро аз роҳи мағозаи дасти дуввум ба 
Бунёди забони форсӣ ба фурӯш расонидааст). 

Бузургворо! Дар пешгоҳи меҳроби муқаддаси таърих ба 
гӯшҳои паҳну бузург ва камшунавои шумо бори дигар сад бор 
савганд мехӯрам, ки ман дар моҳҳои январ-феврали соли 1992 аз 
Душанбе ва Тоҷикистон берун нарафтаам ва машинкаҳои хати 
форсиро на аз ягон кишвари дигар, балки маҳз аз Маскав (ва бо 
кӯмаки бародари бисёр азиз Нуралӣ Давлатов, ки ҳоло дар қайди 
ҳаёт аст ва метавонед аз вай ба сифати шоҳид суол фармоед) соли 
1991 ба Душанбе ворид кардаам. Ман он машинкаҳои хати фор- 
сиро бо дастони худ бардошта, ба дохили (салони) ҳавопаймои 
хати парвози Маскав-Душанбе даровардам, то ҳангоми ҳамлу 
нақл ҳеҷ латмае ба онҳо ворид нашавад ва дар тамомии тӯли 
парвоз рӯйи зонуҳо(пойҳо)ям нигаҳ доштам. Баъд, барои расмият 
бахшидан ба харид ва фурӯши онҳо лозим омад, аввал машинка- 
ҳоро ба мағозаи молҳои дасти дуввум (яъне ба забони фасеҳи 
имрӯзаи тоҷикӣ «комиссионӣ») таҳвил диҳем ва баъд онро барои 
Бунёди забон харидорӣ намоем. Ин як кори тамоман оддӣ, муқар- 
рарӣ-маъмулӣ ва қонунӣ дар хариду фурӯши ҳар гуна коло аст ва 
ҳеҷ кас дар шӯравӣ барои ин кор муҷрим шинохта нашудааст, 
магар ин ки тахаллуфе карда ва ё бардурӯғ қиматро боло бар- 
дошта, арзиши молро дар санади харидуфурӯш нодуруст ва ғай- 
ривоқеӣ сабт карда бошад. Аммо ман кори хилофе анҷом надо- 
даам ва аз ин талошу заҳматҳои кашидаам дар роҳи ворид карда- 
ни машинкаҳои форсӣ ба кишвар заррае фоида ҳам надидаам, 
ҳатто як рубл ҳам барои худ нагирифтаам. Тамоми ин кор дар 
санадҳо сабт аст ва ҳар одами боақл барои раванди қонунӣ 
бахшидан дар масъалаи хариду фурӯш дар шӯравии собиқ аз ин 
масир амал мекард. Вале, пас аз фурӯпошии шӯравӣ ва аз байн 
рафтани низоми иқтисодӣ ва қонунҳои муомилоти молӣ ва тиҷо- 
рӣ устухоншиканҳои ҷаноби олӣ бо чӣ ангеза ва ба таври ғайри- 
қонунӣ Лоиқро барои «ворид ва хариди мошинкаҳои форсӣ» зери 
фишор ва шиканҷа қарор додаанд, танҳо ба худи шумо маълум аст 
(ва ҳатто яздони пок низ аз ин ҷавсозии (атмосфера) фазои кишвар 

ба мақсади пайдо кардани «душман» дар ҳайрат мондааст). Ман аз 
шумо ҷасоратан барои чунин кори бешарафонаи устухоншикан- 
ҳоятон ҷуброни хисорат мехоҳам. Афзун бар ин солҳои 1989-1991 
Эрон тавони сохти машинкаҳои форсиро надошт ва ҳоло низ 
надорад (зеро эҳтиёҷе нест) ва онҳоро аз Олмон, Жопон ва дигар 
кишварҳо ворид месохт ва месозад, зеро ҳамагон хуб медонад, ки 
кашфи дучарха бори дуввум суде дар бар надорад. 

Ҷалолатмаоб Ҳазрати Фил! Агар таърихро ба дасти фаро- 
мӯшӣ насупурдаед, пас, ҳатман дар ёд доред, ки «подшоҳи Яман 
азми ҳадм(хароб, вайрон кардан)и Каъба кард ва филони бисёр ва 
лашкариёни бешумор ба ҳам овард ва чун наздики Каъба расид, 
Аллоҳ таъоло абобил(парастуҳо)ро ҳукм фармуд, то ҳалок 
кунад» ва аз ин боб дар «Қуръон» (сураи «Фил») сухан рафтааст, 
ки овардани онро барои ибрат зарур мешуморам: «ОЁ надидӣ, чӣ 
гуна муомила кард парвардигори ту бо аҳли Фил. Оё насохт 
бадандешии ишонро дар бефоидагӣ ва фиристод барояшон 
ҷонваронро фавҷ-фавҷ. Меандохтанд ба сӯйи ишон сангрезаҳо аз 
санги гил. Пас сохт ишонро монанди охар ва боқимонда баъд аз 
хӯрдани даввоб». (Қуръони карим. Тарҷимаи Шоҳвалиуллоҳи Деҳлавӣ, 
Макка, 1417,с.729). 

Он замон подшоҳи Яман дар андешаи сӯъистифода аз шу- 
мо, Ҳазратам ва ҳамгунаҳоятон ба нияти бад буд, вале ман ҳоло 
шуморо ба покию софии шир шофеъ ва нофеъ меоварам, то адо- 
латро барқарор намоед ва нагузоред, ки дасти зӯрмандон ва 
таъаддӣ дароз бимонад... 

Ҳазратам! Одамони сарбаланд ва озодфикр дар ин сарза- 
мини пургуноҳ доиман зери тозиёнаи танқид ва бадбинӣ қарор 
доранд ва ба таъбири мақоли мардумӣ «калу кӯр ва ҳатто пасмон- 
да кулӯх» ҳам ба сӯйи шахс санг партоб карда, дар садади зарба 
задан аст ва вазифаи муқаддаси худ медонад, то барои зери по 
кардани он шахси интиқодшуда кӯшиш ба харҷ диҳад. Лоиқ ҳам 
аз тарафи дунявиҳо (шакли дурусташ «ғайримазҳабиҳо») ва ҳам 
аз тарафи ухравиҳо (мазҳабиҳо) ва ҳам аз ҷониби миллатпарас- 
тон ва ҳам аз ҷониби мансабпарастон (яъне маскавпарастон), ҳам 
аз ҷониби меҳанпарастон ва ҳам аз ҷониби маҳалпарастон маври- 
ди интиқод қарор гирифт ва ҳар яке барои худ дар нисбат баишон 

гумоне дошт. Ҳеҷ як аз ҷонибдорони ҷараёнҳои сиёсии маъруфи 
кишвар ва бузургони бесар тасаввурашро намекарданд, ки ӯ як 
шоири миллӣ ва ҳатто гузашта аз он фаромиллӣ ва бузургтар аз 
он як нобиғаи нотакрор аст, ки бо вуҷуди покаш ва ашъори нобаш 
шеъри порсии Варорудиро дар садаи бистум мутаҳаввил сохт, 
суолҳои бешумореро пешорӯи мо гузошт ва ба пурсишҳои зиёде 
дар худшиносии миллат посух гуфт. Дар ҳаққаш тӯҳмату сухан- 
ҳои бад бештар аз ҳарфҳои нек аст, ки ин ҳама боиси таассуф 
мебошад. Ҳатто кадом як гунҷишкмизоҷе бо имзои мустаори 
«Баҳриддини Хуҷандӣ» (аммо дақиқан мубталои бемории маҳал- 
гароӣ) соли 1994 дар рӯзномаи «Сурӯш» дар посух ба як мисръаи 
шеъри Лоиқ чанд сатр назмак-мазмаке эҷод карда, ба вай ин тавр 
таъна задааст (ки ман вайро барои чунин ҳарзагӯӣ шадидан 
маҳкум мекунам): 


ТУ СУҒД НАӢ!... 


Имрӯз зи баски охирин суғдам ман 
Лоиқ 


Бар қотили тоҷикон санохон шудаӣ, 
Азнусрати ҷоҳилон ту шодон шудаӣ, 
Бин хуни нажоди суғдиён дарё шуд, 
Тукӯр наӣ, чаро тухандон шудаӣ! 
Айб аст ба туки суғд хонӣ худро, 
Тусуғд най, ту қотили суғдонӣ. 


Он кӯҳу камар, ки маскани суғдон аст, 
Азмарги шаҳидони Ватан лағзон аст, 
Бар мурдаи зори тоҷики бесоҳиб, 
Кӯху талу теппаву даман гирён аст. 
Лекин тусанои қотилон мехонӣ, 
Тусуғд наӣ, ту нанги кӯҳистонӣ. 


«Бобо» хондӣ ту қотили миллатро, 


Гаштӣ тунамуна пастиву зиллатро, 
Ҳам бар туву ҳам барон ҷад(д )и қипчоқат, 

Яздони карим насиб кунад лаънатро. 
Тувасф бикардӣ дузду ғоратгарро, 
Пас суғдӣ куҷо? Ту чопари элхонӣ. 


Аз шеваи темуриву макри афранг, 
Бар тоҷики бечора ҷаҳон омад танг. 
Азбехабарӣ кунун пури оринажод 
Бар хуни бародару падар кард оҳанг. 
Ай шоири миллато ту бепарвоӣ, 
Пас суғд наӣ, ту бардаи хоқонӣ! 


Зуд аст, ки тоҷикон ба ҳам бозоянд, 
Азреша дарахти душманӣ бирбоянд 
Афганда дар оташу ба гирдогирдаш 
Паймони бародарӣ ба ҳам бинмоянд. 
Баҳри тудар он миёна ҷойе набувад, 
Тусуғд наӣ, тузодаи шайтонӣ. 


Барои он ки суханонам дар мавриди бозпурсии (истинтоқ) Рай- 
иси Бунёди забони форсии тоҷикӣ Лоиқи Шералӣ ба хотири Мир- 
бобо Мирраҳимов аз ҷониби... бе далел набошад ва боз ба камина 
тӯҳмат назананд ва худое нокарда, дар пайгарди қонунӣ қарор нади- 
ҳанд, барои намуна овардани санадеро лозим донистам, ки бо имзои 
худи устод Лоиқ ба як идораи мӯътабар фиристода шудааст. Ин си- 
фатнома ё беҳтараш бигӯем тавсифнома, ки тоҷикони имрӯза онро ба 
забони модариашон «характеристика» меноманд (ва устод Лоиқ низ 
маҷбур шудаанд, ки онро барои қобили фаҳми забонгумкардагон шу- 
дан дар болояш «характеристика» нависанд) таҳти шумораҳои 7 ва 8 
аз 18 марти соли 1994 мебошад. Онро бо ҳам мехонем: 

«Ба Кумитаи давлатии Ҷумҳурии Тоҷикистон оид ба амния- 
ти миллӣ и 

Мувофиқи мактуби ирсолкардаи Шумо аз таърихи 11.03.94 
таҳти рақами 15-94 бо имзои муфаттиши ҳайати муффатишӣ мӯҳтарам 
Воҳидов Д.А. бароятон характеристикаи собиқ корманди Бунёди забо- 
ни форсии тоҷикӣ Мирраҳимов Мирбобо мефиристем. 

ХАРАКТЕРИСТИКА 


Дода шуд, ба Мирраҳимов Мирбобо, дар он хусус, ки вай аз 
таърихи 1-уми марти соли 1990 то 11-уми маи соли 1992 дар Бун- 
ёди забони форсии тоҷикӣ ба вазифаи ҷонишини аввали раиси 
Бунёди забони тоҷикӣ (форсӣ) кор кардааст. Мирраҳимовро дар 
Анҷумани муассисони Бунёди забони тоҷикӣ (форсӣ) аз таърихи 
14-уми октябри соли 1989 ба ин вазифа мувофиқи Ойинномаи ин 
созмон интихоб карда буданд. Ва тибқи ҚАРОРИ Девони Вази- 
рони Ҷумҳурии Тоҷикистон аз 11 маи соли 1992, рақами 154, дар 
бораи раиси Ширкати давлатии симо ва садои Ҷумҳурии Тоҷи- 
кистон таъин шудани Мирраҳимов Мирбобо бо имзои Сарвазири 
Ҷумҳурии Тоҷикистон р. А. Мирзоев ва Муовини мудири корҳои 
Девони Вазирони Ҷумҳурии Тоҷикистон аз вазифаи дар Бунёди 
забон доштааш сабукдӯш карда шуда буд. 

Мирраҳимов ба ин вазифа тасодуфӣ наомадааст, балки ҳамчун 
яке аз созмондиҳандагони Бунёди забони форсии тоҷикӣ интихоб 
шудааст. Ӯ аз рӯзи аввали фаъолияти Бунёди забон то охирин рӯзҳои 
кориаш аз иҷрои вазифааш мебаромад. Албатта, мувофиқи он имко- 
нияте, ки худи ташкилот дорад. Чунки дар тамоми тӯли фаъолияташ 
ва то имрӯз ҷои (манзили) кории доимӣ ва дигар шароиту имконият- 
ҳои заруриро надорад. Яъне, агар дар ҷое нақшаҳои кории ӯ пурра 
амалӣ нашуда бошанд, ин ба тамоми фаъолияти ташкилот-Бунёди 
забон тааллуқ дорад, на ба фаъолияти алоҳидаи ин ё он корманд. 
Мирбобо бо ҳамкоронаш дар муносибати хуб ва дӯстона буда, 
табиатан орому ботамкин аст. Ақидаҳои шахсии фарҳангӣ ва сиёси- 
ашро ба касе талқин накардааст. Дар тӯли фаъолияташ аз тарафи 
Садорат ва Раёсати Бунёди забони форсии тоҷикӣ ягон норозигӣ 
баён нашудааст. Ин сифатнома тибқи хоҳиши расмии Кумитаи 
Давлатии Ҷумҳурии Тоҷикистон оид ба амнияти миллӣ, таҳти рақа- 
ми 15-94 аз таърихи 11.03.1994 иншо шуд. 

Бо эҳтиром Раиси Бунёди забони форсии тоҷикӣ 
Лоиқ Шералӣ» 

Ҷалолатпаноҳ Ҳазрати Фил! Ёдатон меояд, ки дар тӯли 
таърих ба уламо (олимон), удабо (адибон) ва рӯшанфикрони мо 
чӣ қадар тӯҳмату тавҳин мекарданд, таъқибу азобашон медоданд 

ва танҳо пас аз маргашон каме бошад ҳам ба қадру манзалати 
онҳо мерасиданд (ҳамонанди муносибати Маҳмуди Ғазнавӣ ба 
Фирдавсӣ пас аз марги ҳамосасаро). Аммо Лоиқ сазовори ин 
хушмеҳри бузургони миллат қарор нагирифт. Ҳоло замона дигар 
гаштааст ва одамон ҳам дигар шудаанд ва ватандорон танҳо дар 
тафаккури музофотии хеш умр басар бурда, «бузург» мешаванду 
бо ҳамон «бузургӣ»-и қавпарастиву музофотпарастӣ ва доираи 
маҳдуди маҳалагароӣ ба адамият (на абадият) мепайванданд. Ка- 
се, ки қадри бузургон нашинохт, ҳеҷ гоҳ бузургаш нахоҳанд хонд 
ва агар дар замони зинда буданаш бавай тандис (нимтана, муҷас- 
сама) гузоранд ва ҳар қадр эҳтиромаш кунанд ҳам, пас маълум 
аст, ки ояндагон дақиқан чунин кореро дар ҳаққи вай нахоҳанд 
кард. 

Шеъру шоирӣ сарнавишти Лоиқ будааст ва то ба имрӯз касе 
аз дасти сарнавишт по ба гурез наниҳода ва шоири ҷавонмарги мо 
низ аз он радда истисно нест, аммо қадрношиносии ҳамзамонон 
ва марги нобаҳангому пурмуаммо бисёр дардовар аст. Ҳасрати 
дардҳои ногуфта... 

ДАР ДОРИ ҲИҶРАТ ВА ҒУРБАТ 


«МАХСУМИ ПАНФИЛ» 
ВА «ЭШОНИ ДУБНОВ» 


Дар замони ҷанги шаҳрвандии тоҷикон (1993-1997) барнома- 
ҳои садои «Озодӣ» шунавандагони зиёде дошт ва рӯзноманиго- 
рон-Олег Панфилов ва Аркадий Дубнов аз маъруфтарин чеҳраҳои 
он ба шумор мерафтанд. Дар урдуи мухолифин номи ин ду нафар- 
ро бо эҳтиром ба забон мегирифтанд ва ҳатман ду унвони муборак- 
ро низ барояшон баргузида буданд: «махсуми Панфил» ва «эшони 
Дубнов». Ин ду унвон ончунон бо номҳои хонаводагии Олег ва 
Аркадий аҷин шуд, ки ҳатто бархе беихтиёр ва бо эҳтиром ба мақо- 
ми шомихи он бузургворон ҳатман «махсум» ва «эшон»-ро ҳамроҳ 
мекарданд. Ман аз садои «Озодӣ» дар мусоҳибае шунидам, ки яке 
аз бачаҳои мухолифин дар ҳузури шахси Дубнов чунин сухан оғоз 
кард: 

-Ҳозир аз микрафони эшони Дубнов истифодабурда... 

Боре Олег Панфилов аз касе пурсидааст: 

-Мартабаи «махсум» баландаст ва ёунвони «эшон»? 

-Албатта, мартабаи «эшон» баландтар аст. «Махсум» он 
аст, ки нав ба кори таблиғ (даъват) шурӯъ карда ва ҳоло ба мақо- 
ми баланде даст наёфтааст... 

-Ин тамоман беадолатист, ки банда дар Тоҷикистон ба дунё 
омада ва барои мардуми ин марзу бум ин қадар заҳмат кашида 
бошам ва ба ман унвони «махсум»-ро додаанд, аммо ба Дубнов, 
ки ҳамагӣ чанд бор аз садои «Озодӣ» сухан мегӯяд, мартабаи 
«эшон»-ро сазовор донистаанд! 

-Нороҳат набошед, махсум-ака. Мардуми тоҷик мақоле 
дорад, ки мефармояд: оби таги (зери) дар қадр надорад. 

«ИСЛОМӢ, ИСЛОМӢ» 


Инвоқеаро Олег Панфилов нақл кард: 

-Дар даври навбатии гуфтушуниди мухолифин ва намоян- 
дагони ҳукумат дар шаҳри Алмаатои Қазоқистон сафири Ҷумху- 
рии Исломии Эрон ҷаноби оқои Исломӣ барои тарафайн меҳмо- 
ние орост. Худи ҷаноби оқои Исломӣ дар назди дари вурудии 
толори пазироӣ (тарабхона, ресторан) бо иттифоқи ду нафар аз 
ҳамкоронаш рост истода, аз меҳмонон истиқбол мекард. Ман ка- 
ме таъхир доштам ва гумон кардам, ки дер мондам, аммо дидам, 
ки ҷаноби А. С...ачанд қадам дуртар ғарқи андеша ба сӯйи толор 
ҳаракат дорад. Мунтазир мондам, то он кас бирасад ва бо ҳам 
вориди толор шавем. Вақте ишон ба дари вурудии толори пази- 
роӣ расид, ҷаноби Исломӣ бо камоли эҳтиром аз он кас истиқбол 
намуда, барои хушомад дасти росташро ба тарафи меҳмон дароз 
карда, чунин гуфт: 

-Саломуалейкум. Исломиам! Хуш омадед! Бифармоед. 

Ҷаноби А. С...а бо шунидани садои «исломӣ» даступо гум 
карда, пиндошт, ки аз вай тарафдори ислом будан ва ё набуда- 
нашро мепурсанд, филфавр чунин посух дод: 

-Моҳам исломием, шукри худо исломӣ, ҳа, исломи... 


ДАШНОМИ БОЛОХОНАДОР 


Намояндаи мухолифин дар ҳайате муташакил аз намоян- 
дагони Созмони Милали Муттаҳид (мухтасар СММ) ва ҳукумат 
аз минтақаи Рашт дидан мекард. Ҳайат пас аз боздид аз урдуи 
тарафдорони ҳукумат (яъне Фронти халқӣ) бояд ба тарафи урдуи 
мухолифин мерафт. Ҳама савори мошин ва омодаи ҳаракат шу- 
данд ва ҳамин лаҳза буд, ки яке аз фармондеҳони Фронти халқӣ 
мусаллаҳ бо автомати Калашников хидмати меҳмонон расид ва 
ба мошин наздик омад ва шишаи онро бо нӯки автомати Калаш- 
ников тақ-тақ кӯбида, ба намояндаи мухолифин бо садои баланд 
гуфт: 

-Ҳей к...си ача! Ба вай (яъне ҷониби мухолиф) к...и ача 
бигу, ки к...иачагарӣ накунад... 

ДОЛЛАР-ВИДЕО 


Бисту се нафар дар як хонаи бисёр бузург дар шаҳри Хоруғ 
нишастаем. Ҳама зиндониҳое ҳастанд, ки бояд бо асирон табодул 
шаванд. Пагоҳии барвақти 8-уми ноябри соли 1994 аст ва ҳоло 
намаке ба даҳон набурдаем. Ду марди салла(дастор, аммома)дор 
вориди хона мешаванд ва ҳама ба ифтихори онҳо аз ҷой ҷаҳида 
бармехезанд. Яке аз ин ду нафарбо теғи нигоҳ сар то пойи ҳамаро 
як-як шикофта, аз назар мегузаронад ва дар ниҳоят ба тарафи 
шахсе, ки дар канори ман бо қомати мисли алиф рост истодааст, 
чашмонашро хира карда, ангушти ишораташро ба шамшери 
бурро мубаддал месозадва тунд-тунд бо забони кушанда мегӯяд: 

-Ҳа, мулло Саъдуддин! Ту мавъиза мекунӣ ё ман?! 

Мулло Саъдуддин бо шикастанафасӣ посух медиҳад: 

-Шумо бифармоед, домулло. 

Ҳазрати домулло низ билофосила ба мавъизаи дурударози 
тавил ва беохир пардохта, ҳар лаҳза худ аз худ ба шӯр меоянд ва 
дергоҳ ба тарафи мулло Саъдуддини Рустамзода хира мешаванд 
ва боз ангушти ишоратро дар фазо ба кор андохта, ин бор онро 
зери савти ширини «доллар-видео, доллар-видео» гоҳ ба тарафи 
чап ва гоҳ ба тарфи рост ба шакли нимдоира чархонида, бо лаҳни 
бисёр сахт ватанбеҳкунанда мефармоянд: 

-Ту, мулло Саъдуддин! Ба ҳаҷ рафта будӣ, а, ба ҳаҷ?! Ёдат 
меод? Малик Фатҳ-ҷосуси сионизм, барои шумо дастгоҳҳои 
видео тӯҳфа дода буд. Баъд, он видсоҳоро ба Душанбе оварда, бо 
доллар бафурӯш расондед. Доллар-видео, доллар-видсео... 


АНА, ФАРАНГӢ! МАНА, ФАРАНҶӢ! 


Дар Афғонистон воқеаи «доллар-видео»-ро, ки дар шаҳри 
Хоруғ иттифоқ афтод, ба дӯстон нақл кардем. Онҳо аз он рухдод 
завқ карда хандиданд ва чунин афзуданд: 

-Мулло Саъдуддин бисёр одами хушбахт будааст, ки бе ҳеҷ 
зарари ҷисмонӣ аз дасти он Ҳазрат халос шудааст. Ишон дар Аф- 
ғонистон каромот карданд. Яке аз дӯстон, ки бо «Садои Тоҷикис- 
тони озод» ҳамкорӣ дошт, дар сӯҳбате аз пайдоиши вожаи 


ТТ 


«фаранг, фарангӣ» ва шабоҳати он бо рӯсарии «фаранҷӣ» сухан 
ба миён оварад. Он Ҳазрат, ки зикри хайрашон дар «доллар- 
видео» рафт, дар он сӯҳбат ҳузур доштаанд. Пас аз ба поён раси- 
дани сухани дӯсти азизамон, Ҳазрат ба тарафи ӯ теғ кашида, суо- 
ломез нигоҳ мекунандва мепурсанд: 

-Яъне маълум мешавад, ки калимаи «фаранҷӣ» аз «фаран- 
гӣ» пайдо шудааст? А?! 

Он дӯст ҳанӯз фурсати посух гуфтан пайдо накарда, Ҳазрат 
ду мушти обдор ба даҳонаш мезананд ва мегӯянд: 

-Ана, бату ин фарангӣ! Мана, бату ин фаранҷӣ! 


БАЁНОТ 


Дар ҷилди 48 парвандаи ҷиноии шумораи 695, ки алайҳи 
инҷониб дар як идораи мӯътабар дуруст намудаанд, баёноти Н. Да 
ки ним соле бештар ҳатто шахси дуввум дар мақоми раҳбарии Ҷум- 
ҳурият будааст, ҷой дорад, ки хондани он касро ба андеша водор 
мекунад. Вақте кас баёноти Н. Д.-ро ба идораи хуфия мехонад, 
бидуни ихтиёр шоҳкори Николай Васильевич Гоголь «Ёддоштҳои 
марди девона» («Записки сумашедшего»)-ро ба ёд меоварад. Қаҳра- 
мони «Ёддоштҳои марди девона» чунин даъво пеш меорад, ки дар 
ҷуғрофия байни Испониё ва Чин ҳеҷ тафовутеро намебинад ва агар 
ҳар гоҳ одам калимаи «Чин»-ро нависад, онро бояд «Испониё» 
бихонад ва билъакс. Н. Д. аз худ он қадар дурӯғ бофтааст, ки на тан- 
ҳо мавриди қабули одами тамоман беақл қарор намегирад, балки 
онҳое, ки ӯро ҳамчун соҳибмансаб ба идораи тафтишотӣ даъват 
кардаанд, бабаёнот ва гуфтаҳояш эътимод пайдо накардаанд: 

Н. Д.: -Моҳи августи соли 1991 Қозӣ Ҳоҷӣ Акбар Тӯраҷонзода ба 
ман пешниҳод кард, ки вазифаи Райиси Ҷумҳуриро бар ӯҳда бигирам. 

Бозрас: -Шумо чӣ гуфтед? 

Н.Д. -Манрозӣ нашудам. 


ХАР ВА ДУО 


Зиндонбон Р. ҳар рӯз ба Мулло Аҷики Ализода (худо раҳ- 
маташ кунад) бо чунин хоҳиш муроҷиат мекард: 

-Домулло. Як дуои хайр диҳед. Дуои шумо табаррукист. 
Илтимос. 

Мулло Аҷик аз ин мулоимхуникиҳои зиндонбон ба қаҳр 
омадва чунин посух дод: 

-Хар чию боз дуо хостанаш чӣ? 


МАН-ФАРОНСАВӢ! 


Рӯзи 14 ноябри соли 1994 пас аз табодули асирон бо зиндо- 
ниён дар шаҳри Хоруғ, маркази Бадахшони Тоҷикистон, моро ба 
сӯйи ноҳияи Ишкошим бурданд, то дар нуқтаи марзии он ҷой ба 
Афғонистон фиристанд. Баъд аз пешин, наздикиҳои намози аср 
ба марз расидем. Мо-сездаҳ нафар бояд хоки Тоҷикистонро тарк 
карда, вориди сарзамини Давлати Афғонистон шавем. Ҳама са- 
вори мошини бологушодаи (комюн) ЗИЛ-130 ҳастем ва марзбо- 
нони русу қирғиз, ки дар айни ҳол қитъаи марзии «Ишкошим»-и 
Тоҷикистонро дар ихтиёр доранд, бо тарсу ларз ба чеҳраҳои мо 
менигаранд. С. Р. ин ҳолати сарбозон ва афсарони марзбонро ди- 
да, барои боз ҳам даҳшат афкандан дар рӯҳияи онҳо, дасти рос- 
ташро боло бардошта, ба лаҳҷаи шикастаи забони русӣ баланд- 
баланд ба тарафи марзбонон фарёдзад: 

-Я-француз! Я принял ислам. Скоро мьї вас освободим! 
(Ман-фаронсавӣ. Ман исломро қабул кардаам. Ба зудӣ мо шумо- 
роозод хоҳем кард!) 

Ҳар кас, ки С. Р.-ро дидааст, ба дурусти(воқеъият)и ин су- 
ханон сад дар сад бовар хоҳад кард ва ҳеҷ шубҳасро дар дилаш 
роҳ намедиҳад. 

НАМОЗИ БЕОХИР 


Садои Аскар Сафаров дар зиндон борҳо ба гӯшам расида 
буд. Вақте дар фурудгоҳи шаҳри Душанбе омодаи парвоз ба та- 
рафи Хоруғ будем (дар таърихи 5 ноябри соли 1994) азӯ пурсидам: 

-Чӣ воқеаи фаромӯшнашуданӣ аз зиндон дар ёдат монда- 
аст? 

-Ду воқеа ҳеҷ гоҳ аз ёдам намеравад, ки бо ашку ханда оме- 
зиш дошт. Якум, ҳангоме ки асир афтодам, як ҳафта дар ҳоҷат- 

хона ба лӯлаи оби сард занҷирбандам карданд ва ҳар махлуқе 
барои қазои ҳоҷат ба он ҷой ворид мешуд, як лагад ба шикам ё 
сарам мезад ва боз чанд дашноми болохонадор медод, ба ҷуз як 
нафар марди рус, ки на шаттас мезад ва на сухане ба ман мегуфт 
ва танҳо бо нигоҳи дилсӯзона аз канорам рад мешуд ва, дувум, 
намозе, ки хондам васе соат тӯл кашид. 

-Охир, ту чӣ хел як намозро се соат тӯл додӣ? . 

-Барои шарикам, ки дар як ҳуҷра ба сар мебурдем, ду 6 се 
кило гӯштбирён оварданд. Як луқмаӣ аз гӯштбирён гирифта бу- 
дем, ки вақти хоб шуд ва маҷбур шудем ба рӯйи кати оҳанин да- 
роз кашем. Рафиқамро зуд хоб бурд, вале ман аз бӯйи дилкаши 
косаи гӯштбирён нафасгир шуда, ду чашмамро аз он намекандам. 
Андешидам, ки чӣ хел мешавад, онро нӯши ҷон кард. Билохира, 
роҳи ҳалли муаммои косаи гӯштбирёнро пайдо кардам. 

Аз ҷойи хоб баланд шуда, ба намозхонӣ шурӯъ кардам. На- 
мозхонии ман тазоҳурӣ буд ва косаи гӯшт дар канори дасти рос- 
там меистод. Ҳар бор ки даҳонам холӣ мешуд, даст ба сӯйи косаи 
гӯштбирён дароз карда, як луқма гӯштро зуд ба даҳон меандох- 
там ва сахт-сахт хойида, фурӯ мебурдам ва сарамро ба ҷойнамоз 
мегузоштам ва боло мебардоштам. Кавша карда, хойидани гӯшт 
бароям лаззат медод ва зиндонбон (ки ҳар бор аз чашмаки дар 
намозхонии маро таҳти назар дошт) гумон мекард, ки аз сидқи 
дил намоз мехонам, зеро даҳону лунҷҳоям хеле хуб меҷунбид. 
Ниҳоят косаи сабри зиндонбон аз намозхонии нисфишабии ман 
лабрез шуд ва даричаи ғизодиҳи(дар дохили дари ҳуҷра мавҷуд 
буда)ро боз карда, басарам бонгзад: 

-Ҳей, пат (падарлаънат) чанд соат намоз мехонӣ? Се соат 
аст, ки саратро ба замин зада, боло мебардорӣ ва ҳеҷ не, ки намо- 
зат баохир расад. Ин намози ту беохирай?! 


САГИ СУХАНФАҲМ 


Ҳангоми убури зиндониёни сиёсии нав ба озодӣ баромада 
аз марзи Тоҷикистон ба хоки Афғонистон, марзбонони рус ва 
қирғиз барои нишон додани маданияти волои хеш дар марзбонӣ 
саги тарбиятдидаесро оварданд, то аз ҳар як(так-так)и ин озодагон 

(дар Эрон барои онҳое, ки аз зиндони Ироқ озод шудаанд, исти- 
лоҳи «озода» ва шакли ҷамъ «озодагон» истифода мешавад, ки 
мо низ онро дар ин ҷой бамавқеъ ба кор бурдем) барои пайдо 
кардани маводи мухаддир бозҷӯйӣ кунад. Ин саги бузург ва 

бисёр муаддаб аз сар то нохуни пойи ҳар зиндониро бӯй карда, 
ҳатто бо фуки калонаш ба сари ҷайби шалвор ва боронӣ сар 

мезад, то мутмаин шавад, ки мо чизеро пинҳон накардаем ва 
натавонем асрори давлатиро бо худ ба хориҷ барем. Навбат ба 
бозрасии Аскар Сафаров расид. Вақте саг қоматашро баробари 
қомати Сафар баланд карда, ӯро «дар оғӯш» гирифт ва фукашро 
ба зери гӯши вай бурд, ногоҳ садои баланди ав-ав аз хеш сар дод 
ва аз Сафар дур шуд. Ҳарчанд марзбонон сагро ба тарафи Сафар 
шерак карда, киш-киш медоданд, аммо саг дигар тамоюли ба 
Сафар наздик шуданро надошт ва бо гӯшаи чашм ба вай нигоҳ 
карда, бо тарс аз ӯ фирорӣ мешуд. Иллати ин «ранҷиш»-и саги 
бовафо барои марзбонон бисёр машкук менамуд, вале ҳеҷ коре 
барои рафъи он аз дасташон намеомад... 

Вақте ба хоки Афғонистон расидем, аз Аскар пурсидам: 

-Тучӣ кор кардӣ, ки саг аз наздат гурехт? 

-Ҳангоме ки саг ду пояшро ба сари синаам гузошта, 
қоматашро рост кард ва ба ман баробар шуд ва фукашро ба сару 
рӯям молид, фурсатро ғанимат дониста, ба вай гӯшакӣ кардам: 
«биё, бо ҳам бозӣ кунем» ва филфавр гӯши сагро газ гирифтам. 
Саг аз шиддати дард уллос кашида, аз наздам дур шуд ва дигар 
ҷуръати наздик омаданро надошт. 


УШТУК. СИЁҲСАР. ФОМИЛ 


Дар поёни соли 1992 нахустин муҳоҷирони тоҷик, ки ҳама- 
гон ҷинсияти «мард» доштанд, аз руди Аму (Ому) убур карда, 
пой ба хоки Афғонистон гузоштанд. Бародарони афғонӣ бо меҳ- 
моннавозии ба худ хос аз фирориҳо истиқбол карданд ва барои 
таҳияи манзил барои онҳо аз тоҷике пурсиданд: 

-Уштук(бача, фарзанди хурдсол) доред? 

Тоҷик бо шунидани вожаи «уштук» гумон кард, ки ин шояд 
талаффузи вайроншудаи ҳамон калимаи русии «штук» ё «штука» 

ба маънои «адад», «то», «чиз» аст ва мизбонон аз ӯ дар бораи 
шумори фирориён мепурсанд, бо итминони хотир гуфт: 

-Бале, сӣ-чиҳил то уштук. 

-Сиёҳсар ҳам доред? (дар Афғонистон ба «зан» ва «духтар» 
«сиёҳсар»мегӯянд) 

Тоҷик ин дафъа бовар мекунад, ки дар бораи ранги мӯйсари 
одамон суол шудааст, дарҳол мегӯяд: 

-Ҳамаамон сиёҳсарем. 

Ватандори афғон аз ин суолу ҷавоб ҳеҷ чизеро дуруст дарк 
накарда, ниҳоят пурсиши охиринро матраҳ месозад: 

-Фомил ҳам доред? (аз “ҒГатМІу”?; фомил-хонавода, оила. 
Дар Афғонистон ва Эрон «фомил» асосан ба маънои «оила, хона- 
вода» аст, вале ба маънои “номи хонаводагӣ” ҳам ҳаст). 

Муҳоҷири тоҷик гумон мекунад, ки аз ӯ номи хонаводагии 
ҳамаи рафиқонашро мепурсанд, бо бепарвоии ба худ хос мегӯяд: 

-Манфамилияи ҳамаи гурезаҳоро аз куҷо медонам. 


«НОМАШ АБУЛАҲАБ!» 


Соли 1993 дар яке аз урдугоҳҳои муҳоҷирини тоҷик дар 
Афғонистон (Мазори шариф) дар хонаводае писаре ба дунё омад. 
Онбегоҳ дар кулбаи фақиронаи муҳоҷир дӯстонаш ҷамъ шуданд, 
то ин рухдоди муборакро барои падари хушбахт табрик гӯянд. | 
Албатта, чанд шиша машруб ҳам рӯйи дастурхон пайдо шуд. Пас 
аз сархушӣ падари хушбахт аз дӯстонаш хост, то онҳо номи 
муносибе ба тифли навзодаш гузоранд. Яке аз бачаҳо, ки гӯё каме 
«саводи динӣ» доштааст, барои нишон додани донойии хеш 
чунин номро барои он тифли маъсум пешниҳод мекунад: 

-Номаш «Абулаҳаб». Дар Қуръон ҳам аз ин бобат сухан 


рафтааст... 
ЗАБОНИ РУСӢ ДАР МАККАИ МУКАРРАМА 


Ин хушбахтӣ насиб шуд, ки мавсими ҳаҷи соли 1996-ро бо 


ҳамроҳии Ҳазрати Эшони Тӯраҷон-Эшонбобо (таваллуд 1355 ҳ. 
қ.-1934-вафот 5.08.2005, худованд ҷойи ин шахси азиз ва фар- 

ҳехтаро ҷаннат гардонад) гузарондем. Корвони зоирин дар ма- 
ҳаллаи Азизияи Маккаи мукаррама мустақар шуд. Мо аз эҳром 
баромада будем ва ҳар рӯз бештари намозҳоямонро дар Каъба 
мехондем. Бозгашт аз намози хуфтан ба меҳмонхона баъзан ба 
душворӣ сурат мегирифт ва иллаташ ҳам ин буд, ки ронандагони 
ҳарис (чоплус) дар шаб ҳаристар мешуданд ва барои касби 
даромади бештар одамони бисёреро ба мошинҳои кирокаш савор 
карда ва боз дар рафти ҳаракат мусофир пайдо намуда, баъд бо 
хотири ҷамъ моро то ҷойи иқомат меоварданд ва ҳатто баъзан 
миннат ҳам мегузоштанд. Дар мавриди ҳарисии мизбонони 
мавсими ҳаҷ ин мақол дар Маккаи мукаррама маъруф аст, ки 
шахсияти аъроби судҷӯйро бозгӯйӣ мекунад (аз забони худи 
арабҳо чунин изҳор мешавад): «мо ёздаҳ моҳ истироҳат ва хоб 
мекунем ва як моҳ зоиронро пӯст меканем». 

Як шаб се нафар-Эшони Тӯраҷон, бародарашон ҳоҷӣ Абду- 
самеъ ва банда пас аз адои намози хуфтан мошинеро ба нархи 
понздаҳ доллари ИМА кироя кардем, то зудтар ба манзил бира- 
сем ва барои субҳи оянда омода бошем. Мо, се нафар, дар сан- 
далиҳои пушти ронада ҷой гирифтем. Дар канори ронанда шахси 
лоғарс (ба эҳтимоли зиёд шогирд ва ё кӯмакёвар буд) нишаста, 
пули мусофиронро мечид (ҷамъ мекард) ва сари роҳ боз панҷ- 
шаш нафари дигарро савор карда, пули онҳоро ҳам ба ҷайб зад. 
Қисса кӯтоҳ мо се бор ба гӯшаи дигари шаҳр рафта, боз ба Каъба 
баргашта, боз ба тарафи мақсади дигар ҳаракат кардем. Гӯё ҳам 
ронанда ва ҳам марди пулчинак моро фаромӯш карда буданд ва ё 
мехостанд, ки мо аз ин сайругашти бемаънӣ дилбазан шуда, 
худамон аз саворӣ пойин оем. Эшонбобо каме нороҳат шуданд: 

-Имшаб ба хонанамерасем?! 

-Моро фаромӯш карданд. 

-Ягон сухан гӯед, шояд ақлашон ба ҷой ояд. 

Ман вориди гуфтугӯ шудам ва ба ронанда ва он шогирди 
пулчинак бо калимоти шикастаи арабӣ матлабро баён кардам, ки 
мо се бор аст ба Каъба омаду рафт кардем ва ҳеҷ маълум нест, ки 
бамаҳаллаи Азизия бирасем. Пулчинак бо садои нохушоянд гуфт: 

-Ло(на, яъне намедонам). 

Маҷбур шудам базабони фасеҳи форсӣ матлабро такрор 

намоям. Ин бор он шогирди пулчинак бо дуруштӣ ҳарфи маро 
бурида: 

-Ло,лафарсӣ,- 

гуфт вамаълум буд, ки аз мо нафрат дорад. 

Бори дигар ба забони туркии истанбулӣ барои ҳар дуи он 
падарраҳматҳо гуфтам: 

-Шаб азнисф гузашт, се соат аст, ки гирди Каъба давр меза- 
нем ва ҳеҷ ба маҳаллаи Азизия намерасем. Агар моро ба он ҷой 
бурдан намехоҳед, ҳадди ақал пуламонро пас диҳед, то бо моши- 
ни дигар баон ҷой биравем. 

Аммо ин суханони ман ба гӯши хар азон хонданро мемонд: 
ҳам ронанда ва ҳам шогирди пулчинакаш худро ба каррӣ заданд. 
Аз чунин муносибат дар шаҳре, ки “Хонаи Худо” дар он воқеъ 
аст, асабонӣ шудам ва нохост фишори хунам боло рафт. Ин хел 
таҳқирро дар умрам надида будам ва он ҳам дар шафати Хонаи 
Худо. Базабони русӣ ва садои баланд, канда-канда гуфтам: 

-Шумо номи «Иттиҳода шӯравӣ»-Русияро шунидаед?! 
Медонед, ки ба забони русӣ бароятон ҳарф мезанам? Мо ба шумо 
пул додем, то ба Азизия баред, аммо беш аз се соат бо фиреб сари 
моро гиҷ кардед. Билохира, моро баон ҷой мебаред ё на?! 

Шогирд-пулчинак ин бор каме ба худ омад ва ба суханонам 
таваҷҷӯҳ кард ва дар ниҳоят бо кароҳат хост кафши моро пеши 
пой гузорад. Бо вуҷуди ҳамаи ин беадабӣ ман истиҳола мекар- 
дам, вале он шогирди бадбахт аз сандалии канори дасти рости 
ронанда ба қафо тоб хӯрда, ба тарафи мо рӯй овард ва ногоҳ дас- 
ташро басӯйи ман дароз карда, хост як торсаки(сили)е ба суратам 
занад. Ман фурсатро ғанимат шумурда, дарҳол дасти боло бар- 
доштаашро ба пушташ тоб дода, се-чаҳор мушти обдор ба пушти 
гарданаш фаровардам. Доду фарёдаш баланд шуд ва кӯмак хост. 
Аммоман дигар тоқати ором нишастанро аз даст дода будам ва аз 
таксӣ берун омадам ва дари самти рости ронандаро гушода, он 
шогирдпешаро барои муборизаи тан ба тан даъват кардам, то 
ғубори дилро, ки дар тӯли ду соли зиндон ва ду соли ҳиҷрат ҷамъ 
шуда буд, шикамсерӣ ба сараш холӣ созам. Араби бечора дудаста 
бафармони саворӣ часпида, аз ронанда кӯмак мехост, то вайро ба 
дасти ман надиҳад. Чанд араби дигари бекор ва ҳангоматалаб дар 

атрофи мо ҷамъ омаданд, вале ба муноқишаи мо мудохила 
накарданд. Эшонбобо баман насиҳат мекарданд: 

-Хонатон пури гандум, бас кунед. Боз ба зиндон набаранд. 
Инарабҳо мардуми қасосгир ҳастанд. Дар бало мемонем. 

-Ҳеҷ гап нест, Эшонбобо! Зиндони КГБ-ро дидем, зиндони 
Макка дар пеши он бозичааст. 

Ронанда бо ишорати даст аз ман хост, ки шогирдашро раҳо 
созам ва батаксӣ савор шавам ва омодааст, то моро ба Азизия би- 
барад. Эшонбобо шак доштанд: 

-Боз фиреб дода, шуморо баидораи полис набарад? 

-Дар ин гирду атроф пойгоҳи полис вуҷуд надорад. Агар ин 
корро кунад, як-ду мушти дигар бар сари ронанда ҳам мезанам, 
пас, ҳар чӣ бодо бод! Инҳо хуб медонанд, ки бо шӯравиҳо шӯхӣ 
хатарнок аст, бинобар ин аз тарс чунин рафтор намекунанд. 

Ба ронанда ишорат кардам, ки аз кадом масир ба тарафи 
Азизия ҳаракат намояд: 

-Поэтой дороги. Поехали! Аз интараф. Ҳаракат! Рафтем! 


«САДҚАИ ОДАМ ШАВ!» 


Дар як хонаи бузурги меҳмонхонае дар Азизияи Макка нӯҳ 
нафар иқомат дорем. Рахти хоби Ҳазрати Эшони Тӯраҷон дар мо- 
байни ман ва бародари кӯчакашон-Ҳоҷӣ Абдусамеъ густарда шу- 
дааст. Дар ин хона ҳар субҳ аввал ман аз ҷойи хоб баланд меша- 
вам ва ба хотири он ки вузӯ гирифтан барои Эшонбобо роҳат бо- 
шад, дарҳол ҳоҷатхона ва душро бо об тоза мекунам. Як мулло- 
намо ҳам бо мо дар ин утоқ ҳамроҳ аст. Як пагоҳӣ ҳама барои 
намоз бархостанд, ба ҷуз он муллонамо. Эшонбобо ду ракъат 
намози суннатро хонда, ба тарафи мо нигаристандва гуфтанд: 

-Унмуллоро ҳам бедор кунед, намозаш қазо нашавад. 

Яке аз дӯстон ба китфи он шахси хобида оҳиста даст расо- 
нида, таконаш дод ва гуфт: 

-Хезед, домулло, вақти намоз шуд. 

Он шахс чашмонашро ҳатто боз накарда, бепарвоёна посух 
ДОД: 

-Ҳадис ҳаст, ки мефармояд: уламоро бедор накунед, онҳо 

дар хоб бошанд беҳтар аст, зеро азизи худоянд. Ман дишаб дер 
хобидам. 

Ҳазрати Эшон аз ин ҳадисбофии он муллонамо (ҷолиб ин 
ки баъзан худи Эшонбобо рустакӣ ба он муллонамо пул медо- 
данд) сахт дар ғазаб шуданд, вале каме бо истиҳола гуфтанд: 

-Рӯ(я)т сиёҳ! Дар шаҳри худо ва назди хонаи худо зиндаго- 
нӣ дорем, чаро аз худат дурӯғ мебофӣ ва боз ҳадис дуруст меку- 
нӣ? Дар ҳеҷ ҳадис ин ҳарфи ту нест. Зуд барои намоз бархез, сад- 
қаи одам шав! 

ТУ НА ИНӢ ВА НА ОНӢ 


Фориғ аз кӯфти роҳ дар меҳмонхона (Макка) нишаста бу- 
дем ва аз ҳар боб сухан мерафт. Ногоҳ қазияи шаҳодат дар роҳи 
худо ба миён омад. Як муллонамо (ҳамоне ки шарҳи ҳадисаш дар 
боло рафт) батарафи Эшонбоборӯй овардва гуфт: 

-Ман мехоҳам ҳам шаҳид бошам ва ҳам зинда монда, аз лаз- 
затҳои ин дунё истифода намоям. 

Эшонбобо филҳол посух доданд: 

-Тунаин мешавӣ ва наон. Мурдаву зиндаат барои худо ҳеҷ 
арзише надорад. Ҳайфи он қавме, ки аз пушти ту намоз иқома 
кард. 

АВВАЛ ХЕШ... 


Аз меҳмонхонаи Азизия-ҷойи иқомат, то сари роҳи бузург, 
ки савори таксӣ мешавем, бояд панҷ дақиқа пиёда қадам занем. 
Ду бинои панҷошёна (табақа) дар канори меҳмонхонаи мо ҷой 
дорад. Ҳар рӯз ман дар канори Эшонбобо оҳиста-оҳиста гом 
мебардорам ва бо гӯшаи чашм ба соҳиби ин биноҳои панҷошёна 
менигарам, ки ба эҳтироми Ҳазрати Эшони Тӯраҷон аз кати ҷойи 
нишастааш бархоста, хеле муаддабона саломуалейк мекунад. Ба 
Эшонбобо мегӯям: 

-Ин бандаи худо дар дил ягон гапдорад. 

-Шумо аз куҷо медонед?! 

-Чашмонаш мегӯяд. Сониян, ҳеҷ араб ба одами ғариба-зоир 
ва ҳоҷӣ дар Макка салом намедиҳад ва он ҳам бо чунин молу 
сарват. 

Эшонбобо ҳарфи маро қабул дорандва мегӯянд: 

-Хайр, бубинем, оқибаташ чӣ мешавад. 

Дар воқеъ чанд рӯз пас аз ин гуфтугӯ марде вориди меҳмон- 
хона мешавад ва нишонии Ҳазрати Эшонро мепурсад. Дӯстон он 
шахсро ба хонаи (утоқи) нишасти мо ҳидоят мекунанд. Яке вази- 
фаи тарҷимониро бар ӯҳда мегирад. Араб (хидматкор) ба забони 
ҳол меояд ва ба арабӣ мегӯяд: 

-Шайхи мӯҳтарам! Арбоби ман, яъне ҳамон шахсе, ки ҳар 
рӯз шумо ишонро дар назди бинои ҳамшафати меҳмонхона меби- 
нед, одами бисёр сарватманд аст ва соҳиби панҷ меҳмонхона (ҳо- 
тел) дар Макка ва Мадина мебошадва чаҳор ҳамсар дорад. Ба шу- 
мо хеле ихлосманд аст ва мехоҳад, ки ҷаноби олӣ бо ягон роҳ он 
касро табобат кунанд ва ё бо каромоти худ мушкили он касро 
рафъ намоянд. 

Эшонбобо бо мулоиматӣ аз он мард мепурсанд: 

-Мушкили арбоби шумо дар чист? 

-Медонед? Он кас чаҳор ҳамсар доранд. 

-Хуб, чаҳор ҳамсар дошта бошад ва панҷ меҳмонхона (ҳо- 
тел)-сарваташ ҳам бошад, боз чӣ мушкил дорад? 

-Охир, чанд сол аст, ки асбоби мардинаи арбоб аз кор уфто- 
да ва ҷанҷол байни ҳамсаронаш шадидан идома дорад ва ҳама- 
ашон талоқ мехоҳанд. Арбоб мехоҳад, ки шумо бо ягон роҳ - дуо 
ва ё каромот асбоби мардинаи он касро ба кор андозед. 

Ваҷоҳати Ҳазрати Эшон бо шунидани ин ҳарфҳо якбора 
тағйир ёфт ваболаҳни сахт баон мард гуфтанд: 

-Хез, аз ин ҷой гум шав, ...! Агар ман ин корро карда мета- 
вонистам, аввал азони худамро табобат мекардам. 


БАДБАХТ 


Дӯстон қарор гузоштанд, ки дар назди яке аз вурудиҳои 
(боб, дарвоза) хонаи Каъба ҷамъ омада, баъд ба тавоф бипардо- 
занд. Эшонбобо зудтар баон ҷой расиданд. Барои он ки дар пайдо 
кардани дари вурудии мавриди ниёз вақт (замон) беҳуда талаф 
нашавад, ба як нозир (полис) муроҷиат намуданд, то он касро дар 
ин маврид роҳнамоӣ кунад. Полис бо беэътиноӣ гуфт: 

-Намедонам он дар дар кадом тараф воқеъаст. 

Эшонбобосахт дар тааҷҷуб шуданд: 

-Магараҳли Макканестӣ? 

-Чаро ҳастам, вале дарҳои вурудӣ ба Каъбаро намедонам. 

-Чандсол аст, ки дар ин макон хидмат мекунӣ? 

-Ҳаждаҳ сол. 

-Маносики ҳаҷро ба ҷой овардаӣ? Ҳоҷӣ ҳастӣ?! 

-На. Аслан то ба ҳол дохил нарафтаам ва ҳатто Каъбаро ҳам 
надидаам. 

-Бадбахт будаӣ, бадбахт! 


«БО ЯК ЧАШМ БУБИН» 


Ҳангоми ҳиҷрат дар Афғонистон Мулло Абдуғаффор Ху- 
дойдодзода (ҳамон Абдуғаффори «южньтй») Қозии Наҳзати Ис- 
ломии Тоҷикистон шуд ва дар як мавқеъияти хос ӯро ба вазифаи 
қойиммақоми устод Сайидабдуллоҳи Нурӣ баргузиданд. Тасо- 
дуфан устод Нуриро сафаре пеш омад ва ишон бояд ба тури фав- 
рӣ шаҳри Толиқонро тарк мекард. Устод Нурӣ омодаи парвоз (бо 
чархбол) ба тарафи шаҳри Кобул буд. Ҳамин лаҳза, дар чунин 
фурсати танг Мулло Абдуғаффор ба хидмати устод Нурӣ расид 
ва гуфт: 

-Устод! Машварат кардан лозим аст. Корҳо хелезиёд... 

Устоддар посух фармуд: 

-Бо Қуръон машварат кун. 

Абдуғаффор узри дигар пеш овард: 

-Асабҳоям хароб шудаанд, як чашмам бисёр заъиф, наме- 
бинад. 

Устод барояш гуфт: 

-Ҳамаро бо як чашм бубин, он гоҳ корҳо хуб мешавад. 


ФАРҲАНГИ АНГУР ХӮРДАН 
Дар яке аз шаҳрҳои Мағриб (октябри соли 1997) меҳмон бу- 


дем. Додоҷони Атовулло ҳар рӯз як хабари навро бо ҳазор обу- 
ранг нақл мекард. Рӯзе мизбонон бароямон як лаган ангур овар- 

данд ва рӯйи миз гузоштанд. Қозидомулло (Ҳоҷӣ Акбари Тӯра- 
ҷонзода), Додоҷон ва камина аз сари ангур як шингилӣ бардошта 
хӯрдем. Аммо шарики дигарамон бидуни таваҷҷӯҳ ба расму 
ойини ангурхӯрӣ аз ҳар сари ангур ба таври дилхоҳ чаппагардону 
ростагардон карда, як-ду ғуҷум канда мехӯрд ва эътиное ба ҳаққи 
дигарон надошт. Дар як они воҳид лагани ангур шакли тамоман 
безеберо ба худ касб кард: мисли табақе пасмонда(сарқут)и ғизо, 
ки сагу гурба ба вай ҳуҷум оварда бошад. Қозидомулло аз ин 
ҳолат тамоман нороҳат шуданд, вале чизе нагуфтанд. Ниҳоят аз 
чунин рафтори он рафиқ ба сутӯҳ омада, ба тарафи лаган даст 
бурда, аз сари ангур як шингил канда, боло бардоштанд ва онро 
банамойиш даровардандва гуфтанд: 

-Дар фарҳанги мардуми тоҷик аввал аз як сари ангур як 
шингил канда мехӯранд ва баъд боз шингили дигарро ба даст 
мегиранд, на ин ки аз ҳар сари ангур як-ду ғуҷумро сайла 
(интихоб) карда, бикананду пас онро ба сарқут табдил диҳанд ва 
дигар касбаон даст назанад! 


«НАСИБИ МИРБОБО» 


Дар меҳмонсарои Вазорати умури хориҷаи Ҷумҳурии исло- 
мии Эрон воқеъ дар минтақаи Ниёварони (норвон, сада) Теҳрон 
маҷлиси пазирое барпо шудва бандаро низ дар қатори дигарон ба он 
ҷой даъват карданд. Гирифтории зиёде доштам ва бо каме таъхир ба 
он меҳмонӣ расидам. Ҳамагон ҳозир буданд. Ҷаноби оқои Маликӣ- 
муовини мӯҳтарами вазири умури хориҷа бо дидани чеҳраи хаста ва 
ранги паридаам каме дар ҳайрат уфтод ва бо лутф гуфт: 

-Чӣ шуд?! Чаро ин қадр ранги паридае доред? 

Қозидомулло ба ҷойи ман посухи суоли ишонро доданд: 

-Агар шумо ба ҷойи Мирбобо мебудед, на танҳо рангатон 
мепарид, балки ҷонатон мебаромад! 

-Чаро? 

-Танҳо барои сервиси (мошини) мадраса, ки писарашро ме- 
кашонад, аз ин бечора ҳаштод ҳазор тумон (баробар ба дусаду 
бист доллари ИМА) хостаанд. Як муҳоҷир ин қадар пулро аз куҷо 
пайдо карда метавонад? 

-Ҳаштод ҳазор тумон ин қадр пуле нест. 

-Агар ҳаштод ҳазор тумон пуле нест, пас, лутф бифармоед, 
худи шумо онро бипардозед, то ранги паридаи Мирбобо аз байн 
биравад. 

Оқои Маликӣ ба ҷайбаш даст бурдва як чеки садҳазортумо- 
ниро даровардва гуфт: 

-Дирӯз дойи(тағо)ам оятуллоҳ ... барои чанд тан пизишки 
муолиҷ пул пешниҳод карданд ва як чеки садҳазортумонӣ дар 
дасти ман боқӣ монд. Насиби Мирбобо будааст. 


ҲАДИСИ ҶАВОНМАРДӢ 


Дар гуфтушуниди Ҳайатҳои мухолифин ва ҳукумат (моҳ- 
ҳои сентябр-октябри соли 1994 дар пойтахти Покистон-шаҳри 
Исломобод) масъалаи табодули сарбозони асир бо зиндониёни 
сиёсӣ ба баҳси доғ табдил ёфт ва сабаби он дар рӯйхат қарор 
гирифтани номи «Мирбобои Мирраҳим» буд. Раҳбари ҳайати ҳу- 
куматӣ ба ҳеҷ ваҷҳ намехост, ки дар рӯйхат номи М. Мирраҳим 
бошадва ин сухани маъруфро таъкид мекард: 

-Генералро бо сарбоз иваз намекунанд! 

Ниҳоят аксари ҳайати мухолифин низ аз ин баҳси бепоён 
хаста шуда, аз Мирбобои Мирраҳим даст мекашандва номи ӯро аз 
рӯйхати табодул берун андохтанӣ мешаванд, ба ҷуз як кас ва он 
ҳам сарвари ҳайати гуфтушунид аз ҷониби мухолифин Ҳоҷӣ 
Акбари Тӯраҷонзода. Ишон ҷавонмардонава бо сароҳат мегӯянд: 

-Ё Мирбобоё ҳеҷкас! 

Ҳайати ҳукуматӣ розӣ аст ба ҷойи М. Мирраҳим сад нафар 
аз зиндониҳоро озод намояд. Аммо Ҳоҷӣ Акбари Тӯраҷонзода 
бар сари номи М. Мирраҳим пофишорӣ доранд ва сари ҳарфи 
хеш устувор: 

-Е Мирбобоё ҳеҷкас! 


ТЕЛЕФОНИ БЕПУЛ 


Додоҷони Атовулло дар дори ғурбат ҳар аз гоҳе ба банда 
ҳам занг мезанад. Боре аз шаҳри Бонни Олмон (ҳангоми гуфту- 

шуниди сулҳи Афғонистон дар моҳи январи соли 2002) ба теле- 
фони манзилам занг зад. Хеле сӯҳбат кардем, аз як соат ҳам 
бештар. Посе аз шаб гузашта буд, аммо Додоҷон мехост боз ҳам 
сӯҳбатро идома диҳад. Пурсидам: 

-Маблағи зиёде барои ин гуфтугӯи телефонӣ пардохтан 
лозим меояд, боз зарар накунед? 

-На. Телефон бепул (ройгон) аст! 


АВВАЛ ДИГАРОН 


Пас аз ҳамин сӯҳбати телефонӣ бо Додоҷони Атовулло (бо 
хориҷа, яъне шаҳри Бонни Олмон) боз бар сарамон бало омад: 
маро ба ҷосусӣ айбдор (муттаҳам) карданд. Яке барои рафъи ин 
шубҳа чунин машварати «дилсӯзона» дод: 

-Шумо аз дӯстӣ бо Додоҷон даст кашед ва ӯро барои 
мусоҳибааш дар «Дойче вела» («Садои Олмон») маҳкум намоед, 
ки пас аз сӯҳбат бо шумо ин иттифоқ афтодааст, яъне кадом 
ҳизби диниеро дар Тоҷикистон барои дарёфти ришва аз кишвари 
...айбдор кардааст. 

-Бигузор аввал дигарон аз дӯстӣ бо ман даст бикашанд, то 
дарди сар бароям камтар шавад. Ман ҳеҷ гоҳ аҳди дӯстӣ намеши- 
канам ва дар ин сабқат гоми нахустро барнамедорам. 


ИН МАРД ФАРИШТА АСТ 


Дар мавриди шахсияти Қозидомулло-Ҳоҷӣ Акбари Тӯра- 
ҷонзода сухан мерафт. Ҳама ба ӯ дарафтода буданд ва дар ҳаққаш 
ҳар баду балое, ки шунида буданд ва ё аз худ мебофтанд, мегуф- 
танд. Ман хомӯш менишастам. Яке пурсид: 

-Назари шумо дар бораи Ҳоҷӣ Акбари Тӯраҷонзода чист? 

-Ин мард як фаришта аст, албатта, дар муқоиса бо он аш- 
хосе, ки шумо ба онҳо иродат доред. 

Косаи сабри мизбонон, ки аз вуҷуди банда кайҳо лабрез 
шуда буд, бо шунидани ин суханони озодандешона ва ҳарфи ҳақ 
зз мо ба ҷон ранҷиданд ва аз он рӯз ба баъд мушкилоти фарово- 
неро дар пешорӯямон қарор доданд. 

РАЙИСИ ҲИЗБИ «ВАҲДАТ» 


Дар манзили Қозидомулло, воқеъ дар минтақаи Посдорони 
Теҳрон, «Ахбор»-ро аз шабаки якуми симои Эрон тамошо мекар- 
дем. Ногоҳ хабари шуме пахш шуд: толибон райиси Ҳизби «Ваҳ- 
дат»-и Афғонистон ҳуҷҷатулислом валмуслимин Мазорӣ ва ёз- 
даҳ нафар ёри вафодорашро ноҷавонмардона ба қатл расонида- 
анд. Хеле хабари ваҳшатнок ва андӯҳовар буд. Ҳамин вақт, меҳ- 
мони бисёр нозе аз аҳли Тоҷикистон, ки ҳоло муқими шаҳри 
муқаддаси Қ. буд, бо аҳли рикобаш вориди хона шуд ва ба ифти-. 
хори вай ҳама аз ҷой бархостанд. Қозидомулло филҳол меҳмонро 
дар оғӯш гирифтандва гуфтанд: 

-Худоро шукр, хайрият, ки омадед. Худи ҳозир хабар до- 
данд, ки толибон дар Афғонистон райиси Ҳизби «Ваҳдат» ҳуҷ- 
ҷатулислом валмуслимин Мазориро куштаанд. Номзадии 
шуморо ба унвони райисии Ҳизби «Ваҳдат»-и Афғонистон пеш- 
ниҳод мекунем. “Ҳуҷҷатулислом валмуслимин”, ки ҳастед, сад 
дар сад хоҳанд пазируфт, афтатон (башара, чеҳра) ҳам ба марду- 
ми ҳазора бисёр монанд аст (мехӯрад), ҳатто заррае шубҳа нахо- 
ҳанд кард... 


АЗ МАШРИҚТО МАҒЕРИБ 


Дар манзили Қозидомулло (Теҳрон) аз боби қазову қадар, 
русумот, душвориҳо ва осониҳои иҷрои фароизи динӣ дар маз- 
ҳабҳои ислом сухан дар миён омад. Ногоҳ Қозидомулло пеш аз 
иқомаи намоз ба ҳамагон рӯй оварда, дастҳояшонро ба ду тараф 
комилан боз карданд ва дунёи бузургеро дар фазо ба тасвир ка- 
шидандва гуфтанд: 

-Дар мазҳаби ҳанафӣ барои ибтикор ва фаъолияти инсони 
мӯмин ин қадар ҷой гузоштаанд, ки мешавад гуфт: аз Машриқ то 
Мағрибаст. Боз чӣ мехоҳед?! 


ТИМСОҲ Ё ТИМСОР? 


Ҳангоми убури марзи Ҷумҳурии Озарбойҷон ва ворид шу- 
дан ба хоки Ҷумҳурии исломии Эрон (соли 1993) марзбонони 

эронӣ аз вуруди Қозидомулло ва аҳли хонаводаашон пешгирӣ ба 
амал меоваранд. Ҳарчанд далел пеш меоранд, аммо тимсор(унво- 
ни генсрали мартабадор, аз генерал-майор то генерал-сарҳанг)- 
сардори марзбонон намепазирад. Ночор Қозидомулло маҷбур 
мешаванд, ки аз ҳамон хатти марзӣ ва дар ҳузури марзбонон ба 
вазири умури хориҷаи Ҷумҳурии исломии Эрон ҷаноби оқои 
Алиакбари Вилоятӣ занг бизананд. Оқои Вилоятӣ аз Қозидомул- 
ло мепурсанд: 

-Кӣ монеъи вуруди шумо ва хонаводаатон шуд? 

-Кадом як тимсоҳ, ки ҳамин ҷой нишастааст. Суханҳои 
маро қабул надорад. 

-Чӣ хел тимсоҳ?! Шоядтимсор бошад? 

-Намедонам, тимсоҳ аст ётимсор... 


ДОМОДШАВАНДА 


Дӯстам Д.-ро бист сол надида будам. Тобистони соли 2005 
дар як маърака ба таври тасодуфӣ мулоқот кардам. Хеле сариҳол 
ба назар мерасид ва бо вуҷуди он ки аз ман се-чаҳор сол бештар 
умр дошт, як тори мӯйи сараш сафедӣ надида. Дар ҳайрат афто- 
дам ва суол кардам: 

-Чӣ тур тавонистӣ худатро ин қадар ҷавон нигаҳ дорӣ? 

Хандидва гуфт: 

-Ту саратро бо сиёсат сафед кардӣ ва ман сарамро аз ҳама 
балоҳо эмин нигаҳ доштам. 

-Шунидам, ки ту ҳам ду-ё се бор ба маҳбас рафта будӣ? 

-Маро барои серзанӣ (таъаддуди завҷайн) ба маҳбас бур- 
данд ваон ҷо низ боз ду бор издивоҷ кардам. 

-Чӣ тур тавонистӣ, ки дар маҳбас издивоҷ кунӣ? 

-Хеле осон. Ҳамаи раҳбарон ва зиндонбонҳо маро хуб мешинох- 
танд ва коре ҳам надоштанд ва ман роҳат ба ҳар ҷой, ки дилам мехост, 
масалан хостгорӣ ба манзили духтардор низ мерафтам. 

-Росташро бигӯ: Чандто зан гирифт?? 

-Понздаҳто! 

-Воқеан ҳам шоҳкор кардӣ! 

-Як бор амакам барои хостгорӣ ба хонаи духтар рафт ва то 

имрӯз миннат мекунад. Ба ҳамин хотир, чаҳордаҳ бори дигар 
худам ба хостгории духтарҳо вабеваҳо рафтам. | 

-Хостгорӣ чӣ хел буд? 

-Воқеият ин аст, ки ҳангоми хостгорӣ он қадар аз домодша- 
ванда таъриф ба амал меовардам, ки ҳам падар ва ҳам модари 
духтар даҳонашон гушода мемондва дархост мекарданд: 

-Чӣ хел мешавад домодшавандаро як бор бубинем? 

Онгоҳ мегуфтам: 

-Маро бинед кифоят мекунад. Домодшаванда худам ҳастам! 


ТЕЛЕФОНИ ОШНО 


Шаби гарми тобистон пас аз хастагии сахт маро ба рахти 
хоб мекашад. Ба соати деворӣ менигарам, ки занги соати дуи 
шаб(бомдод)ро зад. Мехоҳам бихобам. Садои занги телефон хоб- 
ро аз чашмонам мепаронад. Он сӯйи хат, садои тамоман ноошно 
бо аҷала фарёд мезанад: 

-Манзили оқои Мирраҳим!? 

-Бифармоед. 

-Аз ресторани «Боғи шимол»-и шаҳраки Ғарби (Қудс) Теҳ- 
рон музоҳим мешавем... 

-Мо дар Меҳршаҳри Караҷ зиндагонӣ мекунем, ки шояд 
ҳафтод километр аз шаҳраки Ғарби шаҳри Теҳрон дур аст ва дар 
ин нисфишабӣ ҳеҷ суфориши ғизо накардаем. 

-Ман коргари ин ресторан ҳастам ва ин ҷо муштарие кифи 
(сумкаи) худро ҷо гузоштааст, ки дар дафтарчаи ёддошти он 
номи шумо сабт шудааст. Мо мехоҳем тавассути шумо соҳиби 
кифро пайдо кунем. 

-Аҷаб гирифторе шудам дар ин марзу бум, оқо! Агар он 
шахс дар ин нисфишабӣ гум мешуд ва ё худашро ҷой мегузошт, 
пас, маро дастгир мекардед? 


ЛЕГАТО ВА НОНЛЕГАТО 


Нисфишаб садои занги телефон ба садо даромад. Гӯширо 
бадаст гирифтамва аз он сӯ садои шинос баланд шуд: 

-Салом оқои Мирраҳим! Ҳоли шумо хубе? Ман Гулшани 
Ватанпараст ҳастам, шогирди хонум Ҳакимова. Меша(ва)д аз 
устод як суоли кучулу (хурдакак, майда, кӯчак) намоям? 

-Алон нисфи шаб аст, азизам, ҳамаи мардуми дунё хоби- 
даанд. 

-Хеле хоҳиш мекунам. Ман дар ҳоли тамрини пиано (пиа- 
нино, пиёну) ҳастам ва туи ин этюди шумораи дувоздаҳуми Шо- 
пен гир кардам. 

-Фардо субҳ занг занед ва суолатонро бо худи устод Ҳаки- 
мова матраҳ намоед. Ҳоло беҳтараш бихобед, ки соат аз бисту- 
чаҳори шаб гузаштааст. 

Гӯширо рӯйи дастгоҳ гузоштам, вале пас аз панҷ дақиқа боз 
садои занги телефон маро бедор кард. Боз хонуми Гулшан ва ҳа- 
мон гуфтугӯи боло ва таоруфоти зиёд ва дар поён, аз ман хоҳиш 
дорад, ки ҳамсарамро бедор намоям, то басуоли вай посух гӯяд: 

-... туро худо, ман танҳо як суоли кучулу дорам... Хобам 
намебарад, то ки посухи ин суоли тахассусиро наёбам. 

-Охир, ман наметавонам хонуми бечораамро, ки, мутаас- 
сифона, устоди шумост, дар ин нисфи шаб бедор кунам, то ба 
суоли шумо ҷавоб бигӯяд. 

Вале Гулшани Ватанпараст исрор дорад бар сари хоҳиши 
худаш. Ниҳоят мехоҳам бо ягон роҳи осон аз музоҳимати ӯ халос 
шавам. Аз вай мепурсам: 

-Шояд худи ман кӯмакатон кунам ва ба суоли шумо посух 
бигӯям? 

-Бубинед, суоли ман ин ҷост. 

-Куҷост? 

-Дар этюди шумораи дувоздаҳи Шопен бахши васат, саҳи- 
фаи ... ин нотҳоро чӣ тур тамрин кунам: легато (пайваста) ё нон- 
легато (муқаттаъ, нопайваста)? 

-Посухи ин суол ҳеҷ мушкиле надорад, азизам, ҳамонанди 
амали зарби ду бар ду, ки мешавад чаҳор. 

-Чӣ хел? 

-Хеле роҳат. Шумо аввал он нотҳоро легато бизанед ва агар 
маъқул нашудон гоҳ нонлегато бизанед. Масъала ҳал! 

«АЗ ҲАР КАЛЛА ЯК САДО» 


Таърихи инсоният пур аз иттифоқоти аҷибу ғариб: гоҳе 
хандаовар ва гоҳан фоҷиабор аст. Барои мисол: дар солҳои 70- 
уми мелодӣ (асри 1) императори Рум Веспасиан барои вуруд ба 
ҳоҷатхона(туалет)ҳои дастаҷамъӣ (шаҳрӣ) андоз ҷорӣ кард. Вақ- 
те писараш баимператор эрод гирифт: 

-Пул ситонидан барои ҳоҷатхонаи умумӣ кори хуб нест! 

Падар як каф (мушт) аз сиккаҳои андози ҳоҷатхонаро ба 
назди биннии(димоғ) писараш овардва гуфт: 

-Бӯй кун! Магар ин пулҳо бӯйи мадфуот медиҳад? 

Ин суханони император мақоли маъруф шуд, вале румиён 
ба ҳоҷатхонаҳои пулакии шаҳри Рум ба тури фаровон муроҷиат 
мекарданд, зеро ин макони бо сангҳои мармар тазйиншуда на 
танҳо ҷойи қазои ҳоҷат буд, балки ҷойи гирдиҳам омадан (таҷам- 
мӯъ) ва сӯҳбати одамон низ ба шумор мерафт (имрӯз аксари ҳо- 
ҷатхонаҳо дар шаҳрҳо пулакӣ ва хусусӣ шудааст, аммо фарҳанги 
хуби муроҷиат ба ҳоҷатхона ба давраи Руми бостон нарасидааст); 
Дар асри ҳаждаҳ дар Бютемберг барои гунҷишк андоз ситонида 
мешуд. Соҳибхона бояд дувоздаҳ гунҷишк мекушт, дар ғайри ин 
сурат бояд дар сол дувоздаҳ крейтсер ба хазона мерехт. Мардум 
аз шикорчиёни ҳирфаӣ кӯмак гирифта ва дувоздаҳ гунҷишки 
куштаро ба маъмурони андоз нишон медоданд; Соли 1941 дар 
Иттиҳоди шӯравӣ қонуне насб шуд, ки ба мӯҷиби он шаҳрвандон 
барои бефарзандӣ (безурётӣ, беавлодӣ) бояд андоз мепардох- 
танд. Ин қонуни андоз дар таърихи инсоният тамоман бесобиқа 
буда ва танҳо дар Иттиҳоди шӯравӣ ва Муғулистон вуҷуд дошт; 
Дар поёни асри бист дар Арманистон (кишваре, ки «радиои» он 
дар шӯравии собиқ ба латоифпароканӣ шӯҳрат дошт) қонуне ба 
тасвиб расид, ки барои зудудани гарду хок аз ҳар метри мураббаъ 
ду драм андоз пардохтан лозим меояд; Аз соли 1993 дар Венетсия 
барои «соя» андоз ситонида мешавад, яъне ба мӯҷиби ин қонун 
молики дӯкон, мағоза, тарабхона, ки болои дар ва қафасаи шиша 
(витрин) соябон насб мекунад ва ба замини шаҳрдорӣ соя меаф- 
канад, бояд андоз бипардозад; Иттифоқан дар Византия (Руми 
шарқӣ-Туркияи имрӯза) барои «ҳаво» андоз мепардохтанд; Им- 

рӯз дар бархе аз кишварҳои шӯравии собиқ аз ҳамон қонуни 
“ҳаво” сабқат гирифта, лӯлаи газро пур аз ҳаво карда, ба мардум 
боди холӣ мефурӯшанд; Дар Белжик барои шаҳват андоз сито- 
нида мешавад: -аз фоҳишаҳое, ки дар назди шишаҳои мағоза дар 
маҳаллаи ... истодаанд. Аз ин роҳи «қонунӣ» маблағи беш аз як 
миллион франк (ҳоло «евро») ба хазонаи давлат ворид мешавад; 
Дар Утриш (Австрия) «андози гаҷ» ё «гаҷгирифтагӣ» ҷорист, ки 
ба мӯҷиби он ҳар лижарон (эски) барои фуруд омадан аз кӯҳпояи 
Алп бояд бипардозад ва он ба муассисоти тиббӣ вогузор шуда- 
аст... 
ПОСУХИ САЛОМ ВА ПАЛАВИ ХОМ 


Рӯзе, ки заҳматкашони бисёр хоксор ва ҷаррору ҷаббори 
хадамоти иттилоотии се кишвари осиёимиёнагӣ бандаи ҳақирро 
аз Ишқобод барои таҳвил ба зиндонбонони сарзамини ҷоноҷо- 
нам меоварданд (19-21.01.1993), аз хоки кишвари Ӯзбакистон 
Убур мекардем ва ҳангоме ки вориди мамлакати озоди хеш 
шудам, чашмонамро махкам бастанд, то чизеро дида натавонам. 
Ҷолиб ин аст: рӯзе, ки аззиндон озод мешудам ва аз он ҷой берун 
овардандам, боз чашмонамро бастанд ва савори мошини «зоғи 
сиёҳ» карданд. Мошини «зоғи сиёҳ» пур аз одамони зиндонӣ 
будааст. Чун пеш аз вуруд ба дохили мошини «зоғи сиёҳ» чашмо- 
намро боз карданд, ҳеҷ чизро ба ҷуз сиёҳӣ ва шабаҳи чанд нафар 
намедидам ва аввалин сухане, ки базабон овардам, ин буд: 

-Ассалому алейкум... 

Яке саломи маро «алейк» гирифтва аз садо ҳамдигарро ши- 
нохтем. Соҳиби овоз Ҷумъабой Ниёзов буд. Дар шаҳри Хоруғ Ҷ. 
Ниёзов ният карданд, ки барои бачаҳо палав бипазанд, вале дар 
он баландии чандҳазометрии аз рӯйи баҳр зирбаки палав ба ҷӯш 
намсомад ва биринҷ намепухт. 


ТАЛХ ВА ШИРИН 
Зиндагии инсон як навъ миёни талхиву ширинӣ сипарӣ 


мешавад ва шояд мо кам ба он таваҷҷӯҳ дорем ва на ҳама вақт ба 
кадри он мерасем. Дар ширинҳои зиндагӣ ёде аз талхиҳост ва дар 

талхиҳои он намакест аз ширинӣ. Аҳамияти ханда ва шодӣ дар 
зиндагии инсон ба дараҷае ҷойгоҳи вижаи худро дорад ва файла- 
суфони гузашта аз Афлотун ва Арасту сар карда, то ба имрӯз ҳам- 
вора дар мавриди он изҳори андеша кардаанд. Эммануэл Кант 
дар мавриди ханда ҷумлае зебое дорад, ки аксари назарияпар- 
дозони мазҳака (комедия) ба он истинод доранд ва он чунин аст: 
«Ханда ҳолатест, ки дар натиҷаи интизори шадид ва нақш ба об 
шудани он падид меояд». Ханда танҳо хоси инсон аст ва ҳеҷ 
махлуқи дигаре тавоноии онро надорадва касе, ки дарки моҳияти 
хандаро надорад ба иштибоҳдар ҷомеаи инсонӣ зистааст.. 


НАМЕШАВАД! САД ДАРИ ГУШОДА... 


Вақте нахустин мақолаамро барои чоп ба идораи як рӯзно- 
мабурдам, корманди он нашрия, ки ба ҳамон муллонуқат (мулло- 
нуқот)иҳои дар осори нависандагони рус (садаи нуздаҳум) тас- 
виршуда бисёр шабоҳат дошт ва айнакаш низ болои хараки бин- 
ниаш қарор гирифта, гӯё ба афтодан мойил мешуд, ба тарафи 
одам теғ кашида нигоҳ мекард, ба навиштаҳоям ҳатто дуруст 
назар наафканда(хонданон тараф истад), пас гардонидва гуфт: 

-Намешавад! 

Ноумед нашудам ва бо хушҳолӣ берун рафтам аз идораи 
рӯзнома. Рӯзи хубе буд. Ба гирду атроф нигаристам: ҳама мисли 
мӯру малах дар талоши зиндагӣ ва дар такопӯ ҳастанд. Ҳамоно 
ин суханҳо дар зеҳнам зинда шуд: 

-Як дари баста ва сад дари гушода (боз)! 

Инвоқеа дақиқан сиву ду сол пеш аз ин рӯзгор рух дода буд. 
Аз он замон то ба имрӯз мақоли болоро доиман дар зеҳни хеш 
дорам ва ҳар гоҳ агар мушкиле пеш ояд барои таскини дил онро 
базабон меоварам. 


СУОЛҲОИ БЕҶАВОБ 
Рӯшан ҳарф задан чист? Рӯшан фикр кардан чист? Чаро шах- 


се, ки дар бораи рӯшанӣ ва рӯшанфикрӣ меандешад, аз баёни ҳақи- 
қат ваон ҳам батури возеҳ (рӯшан) тарс дорад? Суолҳои беҷавоб. 

ДУНЁ-ЗИНДОН 


Дунё дар тӯли таърихи башар зиндони бузурге буда, ки инсон- 
ҳои бешумореро дар худ фаро гирифта. Дар ин ҷаҳони зиндонӣ 
бархе мақому мансабе ҳам доранд, ки хешро ҳокими ҳаёту мамоти 
дигарон медонанд. Ин ҳокимон бо насби қонунҳои дилхоҳ, ки танҳо 
барои манфиат ва сарватандӯзиашон мебошад, роҳи озодии инсон- 
ҳоро беш аз пеш масдуд карда, гирифториҳои зиёдеро ба мушки- 
лоти мардум меафзоянд. Озодандешон дар андешаи халосии инсон- 
ҳо аз ин зиндони маҳдуд ва масдуданд. Вале аксарияти ҳамин ин- 
сонҳое, ки дар ин зиндон зиндагӣ карданро беҳтар аз озодӣ медо- 
нанд, ҳеҷ гоҳ ва дар ҳеҷ давру замон озодандешон ва қишри рӯшан- 
фикри ҷомеаро дӯст надоштанд ва надоранд ва ҳамаи бадбахтиҳо, 
гумроҳӣ ва саргиҷиҳояшонро на аз ҳокимон, қонунҳои аҳмақона ва 
сохтори номуносиби ҷомеа ва давлати вақт медонанд, балки мут- 
маин ҳастанд, ки маншаи ҳамаи фоҷиаҳояшон маҳсули андеша ва 
пайкори озодихоҳон аст. Танҳо иддаи маҳдуде аз наслҳои ояндаи 
онҳо аз иштибоҳи гузаштагонашон огоҳ шуда, ба умри барҳадар- 
рафтаи ниёконашон афсӯс мехӯранд. Ҷолиб ин нукта аст: худи ҳа- 
мин насли оянда ва огоҳшуда аз иштибоҳи ниёкон камтар аз гузаш- 
та сабақ (дарс) гирифта, озодандешон ва рӯшанфикрони ҳамзамони 
худро дар қайду банд мекунад (нигаҳ медорад). Гӯё як доираи баста, 
қафаси тамошо барои таърих ба вуҷуд меояд ва дар ҳамин маънои 
танг (кӯчак) дунё мушобеҳи як зиндон аст, албатта, зиндони бузург 
вабсохир ва ҷаҳаннаме барои озодандешон... 


ОЗОДИИ АНДЕША 


Дар зиндон хешро озод ҳис мекардам. Чаро?! Медонистам, 
ки маро қатл хоҳанд кард. Ман озод будам, зеро дарк мекардам, 
ки бояд ҳар чӣ бештар ва сареътар таҷрибаи андӯхтаамро барои 
фарзандон ва озодмардон бигӯям ва онҳоро рӯйи коғаз сабт 
намоям. Ҳоло дар озодӣ ба сар мебарам ва озодам, аммо нуктаҳо 
ва андешаҳои зиёдеро иншо намекунам. Ҳамин тур мегузорам 
андешаҳоям паҳну парешон мераванд ба дасти фаромӯшӣ. Чӣ 
бадбахтӣ! 


99 


ГУФТ ВА ГУФТЕМ 
БОЗТОБ 


Дуруст дар ҳамон рӯзе, ки Раёсати мӯҳтарами Ҷумҳурӣ 
ҷаноби оқои Сайидмуҳаммади Хотамӣ дар Душанбе-пойтахти 
Ҷумҳурии Тоҷикистон дар мавриди аҳамияти муштаркот ва ме- 
роси бузургони илму адаби форсӣ сухан мегуфтанд, дар «Рӯзно- 
маи Шарқ» (25 Шаҳривари соли 1383, шумораи 290) матлаби 
оқои Шоҳини Ёфеъӣ таҳти унвони «Даъвии сӯҳбат ва ҳиҷоби 
ғайбат» чоп шуд. Дар кулл мақолаи ёдшуда ба масоили бисёр му- 
ҳим пардохта, вале нуктае, ки моро ба ҳайрат даровард ин идда- 
ъои муаллиф аст: «Ба фарз ҳам ки Шоҳнеъматуллоҳи Валӣ суннӣ 
бошад оё вайро ба иттиҳоми суннӣ будан аз қаламрави мута- 
факкирони мусулмони эронӣ берун гузорид? Он ҳам дар замоне, 
ки кишварҳои мухталиф мекӯшанд мутафаккирони бузургро ба 
худ мунтасаб кунанд ва аз ин тариқ барои худ ҳуввият ва ҳай- 
сияте эҳроз кунанд. Туркҳо исрор доранд бигӯянд Мавлоно аҳли 
Туркия буд ва тоҷикҳо Ибни Синоро аҳли Тоҷикистон медонанд 
ва ҳар як маросими мухталифе дар бузургдошти онон баргузор 
мекунанд, ки ин интисоботро муҳраз созанд». 

Мобо туркҳо коре надорем, вале ба оқои Шоҳини Ёфеъӣ бо 
қотеъият мегӯем, ки ҳеҷ як аз тоҷикҳо ва ба вижа аҳли илму адаб 
ба ҳеҷ ваҷҳ ва дар ҳеҷ ҷо нагуфта ва нагуфтаанд, ки Ибни Сино 
аҳли Тоҷикистон будаё ҳаст. Тоҷикон як қавми эрониасл ҳастанд 
ва дар тӯли таърих бо тамоми душманони эронӣ ва фарҳанги 
форсӣ муқобала кардаанд. Он чӣ тоҷикон дар мавриди Ибни Си- 
но иддаоъ доранд ин аст, ки Ибни Сино тоҷик (бихонед «эронӣ») 
ва дар Бухоро ба дунё омадааст, ки ин сарзамин, сарзамини 
қавмҳои эронӣ аст. Бинобарин ҳарфҳои оқои Ёфеъӣ як иштибоҳи 
маҳзаст. 

Оқои Ёфеъӣ агар каме таваҷҷӯҳ мекард, барои иддаъояш 
ӯзбакҳоро мисол меовард, ки дар ҳоли ҳозир Ибни Синоро дар 

шӯравии собиқ «ӯзбак» карданд ва дар «шиносномааш» навиш- 

таанд, ки «модоме ки имрӯз Бухоро дар қаламрави Ӯзбакистон 

аст, пас Ибни Сино ҳамчун зодаи ин сарзамин ӯзбак аст». Аммо 

оқои Ёфеъӣ дар ин иддаъои худ, ба ҳамон гӯдоле афтода аст, ки 
худ барои дигарон ҳафр карда. 

Рӯзномаи Шарқ, рӯзи душанбе 25 Обони соли 1383, 

ХоЗ341, с. 18. 15.11.2004. 


ГИР ДОДАН БА «КАЙҲОН» ВА ТӮБ 
ТУИ ДАРВОЗАИ «РӮЗНОМАИ ШАРҚ» 


Аз нашри нахустин шумораи «Рӯзномаи Шарқ» онро бо 
диққат ва ҳавсала мехонам ва сафаҳоти хубашро дар гӯшае нигаҳ 
медорам (шояд рӯзе ба кор ояд). Борҳо ният кардам, ки то ба 
сохтмони «Шарқ» воқеъ дар хиёбони Зогрус биравам, аммо ҷур- 
ъат надоштам. Билохира рӯзи чаҳоршанбе бистуми Обонмоҳи 
соли ҷорӣ вориди роҳрави сохтмони «Шарқ» шудам ва аз нигаҳ- 
бон утоқи кории гурӯҳи «Андеша»-ро пурсидам ва баъд аз таҳви- 
ли як ҷавобияи кӯчак (ки чаҳор рӯз баъд, яъне 25 Обони 1383 зери 
унвони «Бозтоб» дар сафҳаи 18 «Рӯзномаи Шарқ» чоп шуд) ба 
идораи равобити умумии рӯзнома сар задам ва чанд нуктаи 
ҷолибро ба хонуми навбатдор, ки он ҷо ҳозир буд, гуфтам. Сухан 
дар мавриди нашри такрориҳо дар сафаҳоти «Рӯзномаи Шарқ» 
мерафт, ки ҳамин чанд ҳафтаи гузашта хеле зиёд шудааст... 
Аммо рӯзи баъд бо мушоҳидаи «Рӯзномаи Шарқ» дарёфтам: ин 
бор гӯё садои мо ба гӯши дастандаркорони рӯзнома расида, ки як 
матлаби мушобеҳ дар бораи ҳамсари Ёсир Арафот-Сиҳо Тавилро 
дар се ҷойи рӯзнома бо ду акс ба дасти чоп супурдаанд («Рӯзно- 
маи Шарқ», ЮФ339, с. 8-11-24). 

Рӯзҳои дигар низ «Рӯзномаи Шарқ»-ро мехондам, то барои 
худ рӯшан созам, ки ин чӣ сабки тозае дар рӯзноманигории Эрон 
аст. Албатта, хондани матлаби такрории «Рӯзномаи Шарқ» ба- 
рои мо кори саргармкунандае нест, балки як дарди сар ва аз даст 
додани вақти зиёд аст, вале чӣ метавон кард, ки такрориҳо баъзан 
инсонро ба ханда ва гоҳан ба саргиҷа во медорад. Охир ин ҳама 
такрори матлаб ва он ҳам дар як шумора ва бо номи дигар барои 

кӣ ва ба чӣ мақсад аст? Шояд «Рӯзномаи Шарқ» қасд дорад барои 
тақвияти ҳофизаи мо, хонадагон, ғамхорӣ мекунад (албатта, на 
ройгон!) то битавонем дар оянда рӯйи матлаби такроран чоп 
шуда кор кунем ва аз он суде ба даст биёварем (вале ман ба ҷойи 
шукгузорӣ онро ба накд кашидаам). Ба ҳар ҳол ман аз ин такрори- 
ҳо ҳеҷ сар дарнаёвардам. 

Вақте ба матлаби такроран чопшуда назар меафканед ба 
виройиши он низ таваҷҷӯҳ дошта бошед. Дар бархе аз такрориҳо 
титри хабар айнан нашр шудааст. Масалан, дар сафҳаи 4 «Рӯз- 
номаи Шарқ» аз 12 Обони 1383 мехонед: «Пардохти бадеҳии 
Вазорати неру ба бонкҳо» ва боз онро дар сафҳаи 10 ҳамон шумо- 
раи рӯзнома чоп кардаанд. Вале дар шумораи 341 аз 25 Обони 
1383 виростор титри хабарро каме тағйир додааст (дасташ дард 
накунад): дар сафҳаи 7 зери «Хабари кӯтоҳ» чунин омадааст- 
«Қарзулҳасанаҳо таҳти назорати Бонки маркази» ва дар сафҳаи 
10 зери «Гузориши хабарӣ» ҳамон матлаб бо номи дигар ва 
тамоман ҳайратангез такрор шудааст (албатта, каме тавилтар): 
«Сандуқҳои қарзулҳасана» ҳамчунон билотаклиф». Ва мо 
нафаҳмидем, ки ба кадом хабар бовар кунем. Зеро чунин номгу- 
зорӣ дар такрориҳо хеле бонамак ва хонданӣ аст ва виростори 
мӯҳтарам дар шумораи 344 рӯзи панҷшанбе 28 Обонмоҳи 1383 аз 
ҳамин сабки санҷидашуда истифода карда дар саҳифаи 3 хабар 
медиҳад: «Порлумони Урупо хостори идомаи таҳрими таслиҳо- 
тии Чин шуд», аммо дар сафҳаи 8 ҳамин хабар чунин тағйири ном 
кардааст: «Ройгирӣ (раъйгирӣ) дар мавриди таҳримҳои таслиҳо- 
тии Чин дар порлумони Урупо». Ҳоло ин шуд як хабари тамоман 
тоза ҳамонанди нӯшоба ва пуфакнамакии «Ашӣ машӣ», ки дар 
паёмҳои бозаргонии расонаи миллӣ (яъне симо, телевизион) 
бештар аз як бор дар ваъдаи «ғизои тиҷорӣ» ду ё се бор такроран 
пахш мешавад, то он «кАшӣ машӣ» вирди забонҳо гардад. Барои 
мисол дар шумораи 343 рӯзи чаҳоршанбе 27 Обони 1383 дар ду 
гӯшаи сафаҳоти 10 ва 11 як хабар чунин титр хӯрда, вале матн 
айнан чоп шудааст: аввал бо унвони «Хотамӣ ба вазъияти чой 
расидагӣ мекунад» ва дар сафҳаи 11 бо номи-«Расидагӣ ба ваз- 
ъияти чойи кишвар аз сӯйи Райиси Ҷумҳурӣ» (кадом як хонандаи 
бозавқ пеш аз мо ин шигифтиро ба «Рӯзномаи Шарқ» тазаккур 

дода ва рӯзнома низ барои чунин бозёфт аз вай пӯзиш хостааст). 
Дар ҳамин шумора боз як аҷоибот вуҷуд дорад. Дар сафҳаи 15 дар 
канори матлаби «Барои як бозигари сиёҳ» акси ҳунарпешаи 
дӯстдоштаи банда «Ғуломҳусейни Лутфӣ»-ро чоп кардаанд. 
Маҷур шудам он матлабро то охир бихонам, то дарёбам, ки акси 
оқои Лутфӣ чӣ рабте ба хонум Ҷенат Сирез дорад, накунад ишон 
низ муҳоҷират карда ва ... Сарам дард кард, вале ҳеҷ чизе 
дастгирам нашуд ва ба худ гуфтам: бояд ин шӯхиро ҷиддӣ 
гирифт. Баъдан маълум шуд, ки компютери рӯзнома ин 
найрангро аз худ даровардааст ва дастандаркорони нашрия ҳеҷ 
тақсире дар чунин рухдоди рӯзноманигорӣ надоранд. 

Вақте компютерҳо низ рӯзноманигориро ёд мегиранд ва 
кор клишаӣ мешавад, ҳатман аз худ ҷасорат нишон медиҳанд 
(чунонки дар як тавсия ба дархости хонандас таъкид шудааст: 
«... ҳирфаи хабарнигорӣ аз ҷумлаи машоғиле нест, ки сирфан 
таҳсилоти академик бихоҳад, балки чобукӣ, ҷасорат ва тавонойи- 
ҳои шахсӣ дар он муаасир аст» (нигаред: «Рӯзномаи Шарқ», ду- 
шанбе 2 Озари 1383, сафҳаи 28). Ҳар гоҳ ки компютер таҳсилоти 
академик нагирад ҳатман чунин шӯхиро аз худ дармеоварад ва 
маълум нест компютерҳо аз ин пас чӣ балоҳое бар сари мо хоҳанд 
овард. 

Ҳар рӯз «Рӯзномаи Шарқ»-ро мехондам ва орзу доштам, ки 
такрориҳоро набинам ва беэътино бошам, аммо намешуд аз кано- 
ри ин ҳама аҷоибот оҳиста (ба қавли имрӯзиҳо «явошакӣ») рад 
шуд. Шумораи рӯзи сешанбе муваррихи 3 Озарро боз кардам ва 
дар сафҳаи 3 чашмам ба ин ҷумлаи зебо: «... Бадеҳиҳои Ироқ, ки 
125 миллиард доллар тахмин зада мешавад...» афтод, вале дар 
сафҳаи 11 ҳамин шумора ҳамин хабарро хондам: «Бинобар ин гу- 
зориш бадеҳии хориҷии Ироқ 120 миллиард доллар эълом шуд...» 
Туро худо ба ман бигӯед: кадом аз ин рақам дуруст аст (ман ба 
унвон-титри ин ду хабар коре надорам!) Охир, як масали маъруфи 
русӣ мефармояд: пул шуморишро (шумориданро) дӯст дорад. 

Магар русҳо шумориши пулро ба дасти фаромӯшӣ супур- 
даанд, ки ин рақам тағйир кардааст! Сухан аз мақол ё масал рафт ва 

боз як нуктаи ҷолиб ба ёдам расид. Мегӯянд, ки «такрор модари 
дониш аст». Донишманде ба воқеъияти ин мақол шак кардааст ва 

фармудааст: такрор номодари (мояндар, модари ӯгай) дониш аст. 
Дар пайравӣ аз ин ҳикмат «Рӯзномаи Шарқ» дар шумораи рӯзи 

душанбе 25 Обони 1383 дар «Рӯзномак»-и оқои доктор Нӯшерво- 

ни Кайҳонизода дар мавриди марги хонуми Арис Чонг ба тури 

комил маълумот додааст. Аммо пас аз ду рӯз (шояд ба иллати он ки 

компютер боз шӯхӣ роҳ андохта) рӯзнома такроран дар бораи 

хабари марги хонуми Арис Чонг чунин титр задааст: «Худкушии 

як нависанда». Чизи тоза дар ин такрори номи инглисии китоби 

хонуми Арис Чонг ва акси зебои ӯст, ки дили маро сахт ба риққат 

овард. Вақте такрориҳо паси ҳам дар рӯзнома чоп мешавад маро 

ҳамон мақоли «такрор номодари дониш аст» ба ёд меояд. Ва рӯз-! 
номаи дӯстдоштаи банда гӯё садои дилро эҳсос карда, дар шумо- 
раи рӯзи чаҳоршанбе 2 Озари 1383 дар сафҳаи 23 мақолаи «Шаш 
гом дар пешгирӣ аз саратон»-ро бо «Тасҳеҳ ва пӯзиш» аз нав ба 
дасти чоп медиҳад. Иттифоқан дар тамоми «Рӯзномаи Шарқ» 
сафҳаҳои аз ҳама беҳтар ҳамин сафҳаҳои пизишкӣ мебошад, ки 

дар он такрор кам ба чашм мерасад, дар ҳоле ки такрораш ҳам 

ишкол надорад. 

Ростӣ, оё мешавад бидуни такрор рӯзеро пушти сар гузошт? 
Барои он ки хонандаи мӯҳтарам ва нависандагони рӯзнома аз 
нақди мо дилгир нашаванд, танҳо ба зикри номи бақияи такрори- 
ҳо ва сафаҳоту шумораи «Рӯзномаи Шарқ» иктифо мекунем: 
«Эъломи ширкатҳои муҷози воридкунандаи худрав» дар сафҳаи 
10 ва такрори матлаби он дар сафҳаи 11 зери унвони «Рукуди 
муваққатии бозори худрав» дар шумораи 333; «Дар бораи занони 
хиёбонӣ халъои қонунӣ надорем» сафҳаи 7 ва такрори пораҳое аз 
он дар сафҳаи 26 бо унвони «Пешниҳоди роҳи ҳалл барои бар- 
хӯрд бо занони хиёбонӣ» дар шумораи 345; «Коҳиши ҳазинаҳои 
хадамоти дармонӣ то поёни барномаи чаҳорум» дар сафҳаи 10 ва 
такрори мухтасари он дар сафҳаи 26 бо номи «Коҳиши ҳазинаҳои 
хадамоти дармонӣ то поёни барномаи чаҳоруми тавсеъа» дар 
шумораи 346; «Нигаронии Буш аз тамаркузи қудрат дар Русия» 
дар сафҳаи 3 ва такрори он бо каме виройиш бо номи «Ибрози 
нигаронии Буш аз тағйироти сиёсии Русия» дар сафҳаи 9 дар 
шумораи 347; акси Райиси Ҷумҳури ИМА Буш дар шумораи 336 
ва такрори он дақиқан дар ҳамон сафҳа ва ҳамон ҷой дар шумораи 

349 (ҷолиб ин нукта аст, ки ин акс ба мақола рабте надорад, яъне 
шумораи 4 Озари 1383); «Судури ҳукми эъдом барои қотили 
чаҳор рӯзноманигор дар Афғонистон» дар сафҳаи 13, шумораи 
348 ва шарҳи муфассали он дар сафҳаи 13 шумораи 350 бо номи 
«Муҷозоти марг барои як муҳоҷим ба рӯзноманигорони хориҷӣ 
дар Афғонистон» ва дар ҳамин шумораи рӯзнома дар сафҳаи 20 
аксе бо таъкид бар «Таҷаммӯи занони курди эронӣ барои ҳуқуқи 
баробар» чоп шудааст, ки ба назари мо он акс шояд ба Осиёи 
Марказӣ ё як гӯшаи дигари мусулмоннишин Русияи шӯравӣ рабт 
дорад (зеро дар канори акс ҳуруфи сириллики русӣ ба чашм 
мехӯрад) дар сафҳаи 2 шумораи 351; «Ҳамойиши байналмилалии 
бузургдошти профессор Эдвард Саъид» ва такрори он дар сафҳаи 
18 дар шумораи 352 рӯзнома (дар ҳамин шумора «Порс»-ро 
«Порис» навиштаанд-сафҳаи охир); Такрори номи мақола-аз 
шумораи 352 «Беҷа ва Боғӣ ду намуна аз ҷамъияти 1/2 миллион- 
нафарии зидди иҷтимоъ» дар шумораи 355 ва айнан дар ҳамон 
сафҳа 27 Озари 1383 онро мехонем. 

Гоҳан дар сафаҳоти рӯзнома номҳои ҷуғрофиёӣ ва ашхос ба 
шаклҳои аҷибу ғариб чоп мешавад. Барои намуна вожаи форсии 
асл-«Намангон» ба шакли «Наманқон» (21 Меҳри 1383, сафҳаи 
8); ноҳияи «Қубодиён» ба шакли «ноҳияи Қубод дар Тоҷикис- 
тон» (шумораи 321, сафҳаи 19) номи хонаводагии «Атоуллоев» 
(Атовуллоев-сардабири «Чароғи рӯз») ба шакли «Давлатов» ва 
«Муҳаббатшоев» ба шакли «Муҳаммадшоев», Бобоҷон Абдул- 
вохидов ба шакли «Бобоҷон Абдулвоҳлов» (ва иддаъои кизби 
«Тоҷикистон синамо надорад») дар шумораи 331, сафҳаи 13; 
номи хонаводагии ҷаноби Лукашенко ба шакли «Кукашенко» ва 
монанди инҳо. Аммо нуктаи ҷолиб дар мавриди чопи аксҳои 
такрорӣ дар «Рӯзномаи Шарқ» ин аст, ки хонанда сар дарнамео- 
варад, ки баъзан акс ба кӣ мутааллиқ аст. Барои намуна танҳо ба 
як маврид ишорат менамоем. Дар шумораи 345 муваррихи 30 
Обон дар сафҳаи 26 акси хонуме чоп шудааст ва ҳамин акс бори 
дигар дар шумораи 373, муваррихи 5 Дайи 1383 рӯзнома ба нашр 
расида. Билохира мушаххас нашуд ин акс ба кӣ мутааллиқ аст: 

| вамояндаи мардум ... ё корманди вазорат? Дар зимн акси Виктор 
| Юшенко низ дубора айнан нашр шудааст: аввал дар таърихи 16 

Озар, шумораи 357, сафҳаи охир ва баъд дар шумораи 362, 22 
Озар дар сафҳаи 3. 

Дар поён иҷоза диҳед муваффактарин намунаи такрор дар 
«Рӯзномаи Шарқ» дар шумораи 382 рӯзи якшанбе 20 Дайи 1383 
иттифоқ афтодаастро муаррифӣ намоям. Матлабе бо унвони 
«Ранги хардалӣ хуб нест» дар як сутуни «Мардумак» ду бор паси 
ҳам чоп шудааст. Ман бақияи рӯзномаҳоро ба ин диққат баррасӣ 
накардаам. Ба ҳар ҳол хушбахтии рӯзноманигорони эронӣ дар он 
аст, ки ба ғайр аз Сафорати Туркия ва сафири мӯҳтарами он ҳеҷ 
як аз сафоратхонаҳои дигар кишварҳо рӯзномаҳои Эронро муто- 
лаа намекунанд ва ё метавон гуфт, ки дар Эрон хонандагони 
рӯзномаҳо ба иштибоҳоти онон эроде намегиранд, вагарна барои 
тавҳин ва ғалатҳо мешуд куллӣ пул даровард ва дастгоҳи қувваи 
қазоияро низ дар амри тавқифи рӯзномаҳо фаъолтар мекард. Дар 
анҷоми ин нақди беғараз омодагии хешро барои мутолааи сафа- 
ҳоти «Рӯзномаи Шарқ» пеш аз чоп эълом медорем ва барои ҳамаи 
дастандаркорони ин рӯзномаи дӯстдоштанӣ бо такрорҳояш так- 


роран орзуи муваффақият дорам. 


Ин мақола рӯзи 5 Дайи соли 1383 (25.12.2004) бо намобар (факс) ва 
рӯзи 11 Баҳмани 1383 шахсан ба идораи «Рӯзномаи Шарқ» (хонуми Юсуфӣ) 
таҳвил дода шуд, вале рӯзнома аз чопи он сар печид. Дар мавриди номи ин 
мақола танҳо ҳамин нуктаро ёдовар мешавем, ки онро аз «Рӯзномаи Шарқ» 
вом гирифтаем ва мехостем бигӯем, ки ойфони он мард (ки зикраш дар «Гир 
додан ба ба рӯзномаи «Кайҳон» рафтааст) шояд ба барқи ҳамсоя пайваст 
бошадва хабарнигор ё таҳиякунандаи он ин «сирр»-ро махфӣ нигаҳ доштааст. 


«ГОҶ», ЯЪНЕ ЧИ? 


Вориди китобфурӯшие шудам. Ба дунболи китобҳои мав- 
риди назарам унвонҳои мухталифро нигоҳ мекардам, ки аз 
пушти сарам ҷумлаеро хитоб ба фурӯшанда шунидам. Ба иллати 
издиҳоми харидорон ва сару садои зиёд ибтидои ҷумла бароям 
қобили шунидан набудва дар натиҷа баин шакл ба гӯшам расид: І 

... -тоҷдоред? 

Ба худфикр кардам, ҳамон тур ки ибтидои ҷумла бароям 

мубҳам буда, охирашро ҳам ҳатман иштибоҳ шунидаам. Магар 
мумкин аст калимаи «гоҷ»-ро шунида бошам?! 

Дар ҳамин андеша будам, ки фурӯшанда ба харидор посухи 
мусбат дод! Вашахси дигаре гуфт: 

-Арабиашро ҳам доред? 

Вадигаре бо аҷала пурсид: 

-Форсиашро чӣ тур? 

Ваон дигаре гуфт: 

-Ман инглисиашро мехоҳам. 

Ва фурӯшанда ба ҳамаи онҳо итминон дод, ки ҳама ҷур 
«гоҷ» дорад ва тавзеҳан изофа кард, ки «гоҷ» дар саросари Эрон 
пахш шудааст! 

Бо шунидани ин ҷумлаҳо дигар дар ҷоям мехкӯб шудам. 
Дар ин лаҳза фурӯшанда ба самтам омад, то маро дар ёфтани 
китоби мавриди назарам кӯмак кунад, вале эҳтимолан бо 
чашмони аз ҳадқа (косахона) берун задаи ман рӯ ба рӯ шуд, ки аз 
тарс ду қадам ба ақиб бозгашт ва ман дар чеҳрааш пурсишеро 
дидам. Мехост бидонад чӣ мавзӯъе сабаби ҳайрат ва тааҷҷуби 
ман шуда. Хостам ба ӯ посух диҳам, вале дар ҳамин ҳангом 
якбора чашмам ба девори пушти сари вай афтод, ки ба рӯйи он 
пустсре (плакат) аз Эйнштейни бечора дида мешуд, ки дуруст дар 
болои сараш гӯё бихоҳанд вайро муаррифӣ кунанд, бо хати 
бузург навишта буданд: «ГОҶ»! 

Ин бор дигар аз шиддати тааҷҷуб забонам банд омад 
(гирифт). Сареъ аз китобфурӯшӣ берун омадам ва дар ҳоле ки 
нобоварона ба дидаҳо ва шунидаҳоям меандешидам «худо, 
худо» мекардам, ки ақламро набохта бошам. 

Ҳатман шумо намедонед, ки чаро ман тааҷҷуб кардаам. Пас 
бароятон мегӯям, ки ахиран китобҳои кӯмакдарсие ба бозор арза 
шудааст, ки онҳоро Гурӯҳи омӯзишии Ҷавкор (Ҷӯкор) ба чоп 

"расонда ва барои мухтасар шудани номи ин гурӯҳ, аз ибтидои 

" калимоти Гурӯҳи омӯзишии Ҷавкор (Ҷӯкор) истифода кардаанд, 

" бидуни он ки бидонанд ҳуруфи аввали ин се калима ба ин шакле 
ки онҳо навиштаанд, яъне дар сурате, ки нуқтае байнашон набо- 
шад, худашон воҳидеро ташкил медиҳанд, ки ҳамон калимаи 
«гоҷ» аст. 

Ва аммо ин вожа: вожаи «гоҷ», ки ин рӯзҳо на танҳо дар ки- 
тобфурӯшиҳо ва рӯйи деворҳои шаҳр пеши чашми ҳамаи мардум 
қарор дорад (ва гӯё ҳамаро мухотаб қарор медиҳад), балки аз ра- 
сонаи миллӣ низ бо садои ҳақ ба ҷониб борҳо такрор мешавад, 
дар забони форсии Фарорудӣ як фуҳш ва калимаест бо бори маъ- 
нои бисёр манфӣ. 

Вожаи «гоҷ» дар фарҳангҳои форсии Мовароуннаҳрӣ (ба 
вижа гуфтори мардуми Бухоро, Самарқанд, Хуҷанд, Истарав- 
шан, Панҷакент ва дигар мавзеъҳо), форсӣ ба русӣ ва русӣ ба 
форсии он сӯйи руди Ому, бахши умдае аз Афғонистон ва Озар- 
бойҷон бори маънии манфӣ дошта, маънояш аҳмақ, аблаҳ, сод- 
далавҳ, нораво, қабеҳ, мубтазал, ёвагӯ, беҳудагӯ, пурҳарф, хинг, 
гӯсфанд, қуч, бемаънӣ, бемӯҳтаво, беадаб ва бефаросат аст. 

Азин ҷост, ки истифода аз вожаи «гоҷ» дар мавриди одамо- 
ни кундфаҳм ва ҳафтафаҳм (касоне, ки як ҳафта тӯл мекашад, то 
матлаби соддасро бифаҳманд ва дарк кунанд) бе пасванд ва бо 
пасванди «алак» бештар ба сурати манфӣ ройиҷ аст, монанди 
«мардва зани гоҷалак» (дар шакли ҷамъ «гоҷалакҳо») ва ё «гапи 
гоҷ», «сухани гоҷ», «китоби гоҷ», «филми гоҷ» «одами гоҷ» ва 
ғайра. 

Инак намунаҳое аз навиштаҳои Фарорудиро, ки дар онҳо 
вожаи «гоҷ» ба кор рафтааст, ба унвони шоҳид (намуна, мисол) 
меоварем: 

«Филме, ки ба намоиш даромад, фач, ҳатто як андоза гоҷ 
ҳам буд» (Муҳаммадиев Ф. Ҳикояҳо, 1,с. 221) 

«Ин дафъа ба маънии «мардаки гоҷ» будаӣ ба ӯ ба хашм 
нигарист» (Сорбон. Актёр, с. 18) 

«Лекин ин аҳмақ хеле суст, гоҷ, баишқу ошиқии худаш сар- 
гардон» (Мирзоев К. Дар орзуи падар, с. 209) 

«Ба Наимӣ ин гоҷ маъқул» (Агар вай мард мебуд,с. 320) 

Хулоса ин рӯзҳо ҳама ҷо гоҷу гоҷ, ки кас аз онҳо мешавад 
гиҷ. Иттифоқан маънии дигаре аз «гоҷ» ба «гиҷ» наздикӣ дорад, 
яъне ин ду вожа ҳамнишину ҳамсоя ва қариб ҳаммаънианд. Ҳа- 
монанди мақоли маъруфи «агарро бо магар якҷо кунанд, як писар 
мешавад кошкӣ»! Ё худ “Агар”-ро бо “Магар” тазвиҷ созанд аз 
он тавлид шавад “Кошкӣ” ном”. 

Дар муҷаллади саввуми «Маснавии маънавӣ» низ вожаи 
| «гоҷ» ва «гиҷ» ҳамнишин шудаанд: 


Ах, ахе бардоштӣ, эй гиҷи гоҷ, 
То ки колои бадат ёбад ривоҷ. . 


1 
Маснавии маънавӣ. Теҳрон: Интишороти мавлавӣ. 
,; Тасҳеҳи Николсон, чопи ҳаштум, 1370, ҷ. 1, с. 400. 
Е худ: 


Инқазоро ҳам қазо донад илоҷ. 
Ахли халқон дар ҷазо гиҷ аст гоҷ. 
Ҳамон ҷо. ҷ. 1, с. 373. 


Аз эҳтимол он рӯз дур нест, ки одамоне пайдо шаванд, ки 
номи писарашонро «Гоҷ» ва номи духтарашонро «Гоҷпарӣ», 
«Гоҷзарӣ» гузоранд ва дар насли дуввум номҳои хонаводагии 
«оҷзода», «Гочдухт», «Гоҷнасаб», «Гоҷбону» ва «Гоҷпур» қадам 
ба арсаи вуҷуд гузошта, забон ва адаби форсиро таҳти таъсир қа- 
рор диҳанд. Лобуд агар ба ҷойи номи хонаводагии Ҷӯкор номи 
дигар буд, ки масалан бо ҳарфи «Љ» шурӯъ мешуд, номи ин муас- 
сиса табдил мешуд ба «Гол», ки як бемории пӯстӣ аст ва касе ҳам 
дам намезад! 

Ҳол пурсишҳои мо нисбат ба таблиғи «Гоҷ» чунин аст: 

1. Оё масъулони Вазорати мӯҳтарами фарҳанг ва иршоди 
исломӣ, ки муҷаввизи нашри китобҳои «Гоҷ», Интишороти бай- 
налмилалии «Гоҷ»-ро содир кардаанд ва ин вожаи фаҳш(фуҳш)- 
ро ба расмият шинохтаанд, медонанд, ки канори ҳам қарор дода- 
ни се ҳарфи «І», «О», «Ҷ» бидуни ин ки баъд аз ду ҳарфи (дар 
форсӣ) аввал нуқтае қарор гирад, ин се ҳарфро табдил ба калимаи 
Гоҷ» мекунад, ки як фуҳш (дашном) аст ва дар сурати пахши ин 
китобҳо (бо унвон ва исме ки доранд) дар хориҷ аз кишвар боиси 
шармандагии мардуми Эрон хоҳад шуд. 
2.Оё донишмандони мӯҳтарами Фарҳангистони забон ва 
адаби форсӣ ва онҳое, ки аз пушти ин забон ном ва нон дармео- 

варанд, дар бораи маънии ин вожа ва нораво будани истифода аз 
он баунвони номи китоб ва муассиса, изҳори назар хоҳанд кард? 

3.Оё расонаи миллӣ (симо, телевизион) пеш аз таблиғ, ба 
маънӣ ва мафҳуми он чӣ ки таблиғ мекунад аҳамият медиҳад? 

4.Оё муассисони ин гурӯҳи омӯзишӣ, ки то ба ҳол борҳо ва 
борҳо дар таблиғоташон ва дар рӯйи ҷилди китобҳояшон гӯё 
мардуми мӯҳтарам ва бехабари ин марзу бумро бо чунин вожае 
мавриди хитоб қарор додаанд, аз мардум пӯзиш хоҳанд хост? 

5.Мо аз муассиси ин гурӯҳи омӯзишӣ (ки номи “ГОҶ”-ро 
барои хеш баргузидаанд) интизор надорем, ки ин вожаро 
бишносанд, вале аз донишмандон ва мутахассисони забони фор- 
сӣ дар ин марзу бум чунин интизорро дорем ва таваққӯъ дорем 
дар мавриди маъонии вожаҳое, ки дар расонаи миллӣ пахш 
мешаванд ва ё дар таблиғоти густарда истифода мешаванд, ҳас- 
сосияти бештаре нишон диҳанд, он ҳам чунин вожае... 

6.Оё шаҳрдори мӯҳтарами Теҳрон, ки бо мототсиклет шаҳр- 
ро мавриди баррасӣ қарор медиҳанд, мутаваҷҷеҳи пустерҳои 
таблиғотии ин муассиса нашудаанд ва ё нахостаанд бидонанд, ки 
ин вожа ба чӣ маънӣ аст? 

7.Ҳол ки комисиюни фарҳангии Маҷлис сериоли (филмҳои 
бисёрсерии) «Шабҳои Барара»-ро мавриди баррасӣ қарор дода ва 
онро пур аз ишкол дидаанд, оё баин вожа бархӯрд накардаанд? Ба 
ҳар сурат ҳар вожаи ҷадиде, ки ба ин шакли густарда (дар рӯйи 
ҷилди китобҳо ва дар пустерҳои таблиғотӣ) ба чашм мехӯрад, 
бояд ҳассосиятбарангез бошад ва аъзои мӯҳтарами ин комисиюн- 
ро ба андеша во дорад, ки ин вожа ба чӣ маънӣ аст. Бояд хотир- 
нишон кард, ки ҳамаи ин масоил дар таърих сабт хоҳад шуд: Оян- 
дагон чӣ қадр ҳайратзада хоҳанд шуд, вақте бубинанд китобҳои 
кӯмакдарсии пешиниёнашон чунин номе доштааст! 

Билохира касоне ёфт мешаванд, ки нигоҳе бияндозанд ба 
китобҳои луғат ва фарҳангҳои форсӣ! ; 


1 
Ин мақола бо ҳамкории хоҳархондам Сапедаи Хонбулукӣ иншо ва бо 
имзои мустаъори «Эрони Бостонӣ» дар рӯзномаи «Соҳибқалам» рӯ: 
душанбе, 16 Обонмоҳи соли 1384ҳ.ш. - 77.11.2005, Хо 162, с.б чоп шудааст. 

Ё ТАНҲО ЯК ҲАРФВА ЯК ОВОЗ! 


(Таҳқир дар шаъни мард ва зан дар матбуот ва адабиёти 
тоҷик ба авҷи худ расидааст) 

Имрӯзҳо дар матбуоти Тоҷикистон иншои матлабҳои гуно- 
гун ва тафсиру мусоҳибаҳо беш аз пеш ба назар мерасад. Вобаста 
баҳар мавзӯъ гоҳо муроҷиати хабарнигор ба мусоҳиб (ё мухотаб) 
бо вожаҳои рангоранг сурат мегирад. Баъзе аз қаламбадастон ба 
маънӣ ва тарзи истифодаи вожаҳо (яъне калимаҳо) тамоман эъти- 
бор намедиҳанд ва аз рӯйи шиори «ҳар чӣ пеш омад, хуш омад» 
амал карда, баҳудаву беҳуда шахси мухотаб ва ё хонандаро бо 
калимаи «оғо» саргарм месозанд. 

Пештар ҳангоми муроҷиат ба шахси дигар ё ҳамсӯҳбат аз 
вожаҳои «рафиқ», «дӯст», «бародар», «сарвар», «сар», «сардор», 
«киё» (ва ҳатто «ҷаноб»), «ҳамшира», «хоҳар», «модар», «па- 
дар», «бобо» «амак», «ако», «уко» ва монанди онҳо кӯмак меги- 
рифтанд. Ҳоло тамоман баръакс: бархе «доноӣ»-и хешро дар са- 
ҳифаҳои рӯзнома мехоҳанд бо навиштани «оғо» ба сабт расо- 
нанд. Бехабар аз он ки маънии вожаи муроҷиатии «оғо» чӣ дар 
шаъни марди оддӣ ва чӣ шахсони маъруфу машҳур ва чӣ намо- 
яндагони мӯҳтарами мардумӣ, вазирон ва ғайра таҳқири маҳз 
асту бас. Хушбахтии хабарнигорони воситаҳои ахбори умум ва 
адибон дар он аст, ки тарафи муқобил ё аз лиҳози саводнокӣ 
(нисбат ба худи қаламбадастон) дар зинаи поён қарор доранд ва ё 
умуман дарк намскунанд, ки танҳо як ҳарф метавонад маънии 
калимаро батамом тағйир диҳад ва хубро сад дар сад дар қабои 
зишт ҷилвагар созад. 

Ҷойи бисёр таассуф аст, ки бо кӯшиш ва ҳиммати чӣ хабар- 
нигорон ва чӣ адибони соҳибноми шӯравии тоҷик вожаҳои 
фаҳшои «занак» ва «мардак» имрӯз аз бори манфии худ коста, гӯё 
маънии навозишӣ ба худ гирифтааст. Ҳарчанд маънии аслии 
калимаҳои «занак» ва «мардак» дар гузаштаи начандон дур аз 
ҳақорат ва таҳқири шахсияти инсон беш набудааст. Яъне, агар ба 
фарҳангҳо (луғатномаҳо) дурусттар нигоҳ кунем, (пешопеш аз 
хонандагони мӯҳтарам узр мехоҳем) дармеёбем, ки вожаи «за- 

нак» ба маънии «зани сабукпо», «ҳарҷогард» ва «фоҳиша» аст ва 
маънии вожаи «мардак» низ мутаносибан бори сахти таҳқиромез 
дошта, нисбат ба марди ливоташуда мавриди истифода қарор 
мегирифтааст. Ҳоло дар ҳар сари сатри китобу рӯзномаҳо ва 
гуфтугӯи хонаву бозор зану шавҳар ва аксари мардум бо навозиш 
ҳамдигарро «мардак» (ҳатто бархе барои нишон додани марди- 
гарии хеш ба рафиқи худ ваъда медиҳад: «Мардак барин...» ва 
ғайра) ва «занак» мегӯянд ва ҳеҷ гуна таҳқир ва паст задани шаън 
ва шахсияти ҳамдигарро дарк намекунанд! 

Сари матлаб меоем. Гуфтем, ки танҳо як ҳарф ва як овоз 
маънии калимаро батамом тағйир медиҳад. Барои мисол: вожа- 
ҳои «0қО» ва «оғо» дар иншо ва сухан гуфтан танҳо бо як ҳарф ва 
як овоз (фонема, фонем) аз якдигар фарқ мекунад, аммо тафовути 
маъноии онҳо аз замин то осмон аст. Ҳангоми навиштани вожаи 
«оқо» ба хати форсӣ ниҳояти саъй ба кор меравад ва ҳар одами 
босавод нисбат ба шахси дигар ҳеҷ гоҳ «оғо»-ро ба кор наме- 
барад, балки ҳатман хоҳад навишт: «оқо» ё «оқои фалонӣ». Ал- 
батта, ҳангоми талаффузи вожаи «оғо» байни овозҳои «ғе» ва 
«қе» як навъ қаробат ба вуҷуд меояд ва ин шабоҳати овозӣ одами 
ҳоло гӯшаш одат нокарда ба тарзи гуфтугӯии ҳамзабонони хори- 
ҷиро ба иштибоҳ меандозад ва он шахс гумон мекунад, ки байни 
«оғо» ва «оқо» тафовуте нест. Ин ҷост, ки барои муқаллидони 
тоҷикӣ бозори иштибоҳ ба роҳ меафтад ва дар рӯзномаҳо савдои 
«оғо» шурӯъ мешавад. 

«Оғо» калимаи туркӣ буда, маънии нахустини он «хотун», 
«бибӣ», «сайида», «хонум», «бону», «бегим», «зани ҳарам» аст. 
Дар маънии дуюм, чунон ки дар фарҳанг омадааст, «оғо» калимаи 
эҳтиромест, ки бар сари номи ходимон, яъне «хоҷасароён» даро- 
ранд. Унвони «хоҷасарой» дар гузашта ба он марде гуфта мешуд, 
ки ибтидо он бечораро ахта мекардандва баъд барои нигаҳбонӣ ва | 
хидмати ҳарам мегузоштанд. Ба ӯ ҳангоми муроҷиат ҳатман 
калимаи эҳтироми “оғо”-ро ба кор мебурданд. Иттифоқан дар яке 
аз кишварҳои шарқӣ ҳокими золимеро, ки ҳирси шаҳвонии 
фаровон доштааст, занҳои ҳарамаш ахта карда, баъд пешванди 
унвонашро «оғо» ниҳодаанд (аз он таърих шояд саду панҷоҳ- 
дусад сол сипарӣ шуда бошад, вале ҳофизаи таърихии мардум он 

"воқеаро фаромӯш накардааст). Дар фарҳангҳои (луғат) форсӣ ба 
русӣ калимаи «Оғо»-ро «евнух», «госпожа» маънидод кардаанд. 
" Ҳоло вақтс нисбат ба мард дар Тоҷикистон вожаи «оғо»-ро ба кор 
"мебаранд ва он чанд бор дар як саҳифаи рӯзнома ба чоп мерасад, 
худи он ҷаноб чӣ эҳсосе дошта бошад, агар маънии аслии вожаро 
| мефаҳмад?! Кор ба дараҷае расидааст, ки аз бесаводии мардуми 
| модар бакоргирии вожаи беэҳтиромии «оғо» бархе ҳамазабонони 
мо сӯъистифода ба амал оварда, аз як олими бехабар пурсидаанд: 
-Шуморо «оғо» гӯем хуб аст ё «оқо»? 

| Он шахс низ барои хоксориро аз даст надодан ва аз тарафи 
"дигар зери таъсири навиштаҷоти рӯзномаҳо ва адабиёти дар киш- 
"вари мо роиҷ, ки аксарият гумроҳ шуда, ба вожаи «оғо» одат кар- 
"даанд, чунин посух додааст: 

-Маро «оғо» гӯедбеҳтар аст! 

Аз мавзӯъ дур наравем: ин ҷост, ки одамони бофарҳанг дар 
мавриди мард (ва он ҳам ахтанашуда) ҳатман вожаи «оқо»-ро ба 
кор мебаранд. Калимаи эҳтиромии «оғо» боз як маънии дигар низ 
дорад, ки дар фарҳанг таъкид шудааст: «оғо»-ба далолзане гӯянд, 
ки воситаи корсози занҳои фоҳиша бошад. 

Рӯшан аст, ки надониста таклид кардан ба гуфтор ва навиш- 
тори ҳамзабонони хориҷӣ дар бакоргирии вожаи таҳқиромез ва 
номардкунандаи «оғо» боиси шармандагист, на нишонаи сатҳи 
дониши қаламбадастон. 

Аммо пеш аз хулоса кардани матлаб ба маънии вожаи 
«оқо» низ назар меафканем. Ҳамчунон ки дар фарҳангҳо омада- 
аст, «оқо» калимаи муғулӣ буда, маънои он (беҳтар аст бигӯем 
вожаҳои ҳаммаънои он) «бародари бузург», «амак», «сайид», 
«хоҷа», «киё», «меҳтар», «саркор», «бузург», «сар», «ҷаноб», 
«сарвар», «мир» мебошад, ки, мутассифона, имрӯз аз чунин 
захираи бузурги калимаҳои муроҷиатӣ танҳо «оқо» ба мафҳуми 
«ҷаноб» бештар мавриди истифода қарор мегирад. Албатта, 
мешуд дар навишти мақола ва мусоҳибаҳо аз маъноҳои зиёде, ки 
мо онҳоро мисол овардем, истифода кард. Магар ба ҷойи 
«ҷанобон» истифодаи «сарварони мӯҳтарам» ё ба ҷойи «оқо» ба 
кор бурдани «киё» айбе дорад? Чунин ба назар мерасад, ки бархе 
рӯзноманигорон (ба қавли худашон «жкурналист») аз камтаҷри- 

багӣ ва шитобзадагӣ ва ё шояд барои ба намоиш гузоштани 
ашрофияти (нахба, нухба, яъне «аристокартия» ё «аристокра- 
тизм», наҷиб, наҷибзода) хеш кӯшиш ба харҷ медиҳанд, то забо- 
ни мақола ва навиштаҳояшон аз калимаҳои муроҷиатии такрор 
ба такрор ва тақлидӣ сероб гардад. Аммо набояд фаромӯш кард, 
ки дар мадди аввал маънӣ ва дуруст ва ба мавқеъ ба кор бурдани 
вожаҳо метавонад, ҳадафи нависандаро барорад. Лозим ба зикр 
аст, ки вожаи «оқо» дар фарҳангҳои форсӣ-русӣ ба шакли «гос- 
подин», «хозяин» тарҷума шудааст. 

Омилҳои асосии иштибоҳ дар бакоргирии вожаи «оғо» ба 
ҷойи «оқо» аз чанд зовия қобили баррасӣ аст. Нахуст, дар фар- 
ҳангҳои забони тоҷикии даврони шӯравӣ, ки олимони мӯҳтарами 
мо дар нашриёти Душанбе ва Маскав ба чоп расонидаанд, байни 
вожаҳои «оғо» ва «оқо» тафовуте қойил нашудаанд. Сарчашмаи 
иштибоҳи бисёр соҳибназарон ва нависандагону рӯзноманиго- 
рон маҳз ҳамин фарҳангҳост. Зеро муроҷиат ба луғат (яъне фар- 
ҳанг) дониши касро ба иштибоҳ савқ медиҳад (албатта, дар чунин 
ҳолат хонандаро гунаҳкор донистан нашояд). Бо камоли таассуф 
бояд зикр шавад, ки чӣ дар «Фарҳанги забони тоҷикӣ» ва чӣ дигар 
луғатномаҳои мӯътабар (ҳатто дар осори бузургворе чун устодС. 
Айнӣ) фарқи куллии вожаҳои «оқо» аз «оғо» таъкид нашудааст. 
Сониян, дар осори адибони тоҷик низ тафовуте дар истифодаи 
вожаҳо ба чашм намехӯрад ва баръакс аз ҳамон ғалати маъруфи 
«оғо» истифода ба амал меояд (ва агар кор ба ҳамин ривол идома 
ёбад ҳеҷ гоҳ ба ислоҳия умед нест). Ҳатто вақте ба соядасти баъзе 
адибони тоҷик нигоҳ мекунед, ба ҷойи калимаи муроҷиатии 
«оқо» вожаи «оғо»-ро мебинед. Ин иштибоҳи маъруф ба акса- 
рият сироят намудааст. Ниҳоят, имрӯзҳо дар густариши истифо- 
даи вожаи номатлуби «оғо» матбуот ва садо ва симо (ба қавле 
ВАУ) нуқтаи таммат гузошт ва, мутаассифона, аз он истиқбол 
мешавад ва касе, ҳатто сардабири рӯзнома ва маҷалла, пеши ин 
роҳи хаторо намегирад. 
| Дар зимн, пас аз фурӯпошии низоми коммунистӣ аксари ка. 
ламбадастон аз навиштани калимаи муроҷиатии «рафиқ» шар 
дошта, чунин пиндоштаанд, ки истифода аз он тарғиби ғояҳо 
аксариюн (дар солҳои бистуми асри бист ба ҷойи номи «б 

Ішевик» истилоҳи «аксариюн» ба кор мерафтааст) мебошад. Ҳол 
"он ки садсолаҳо қабл аз аксариюн вожаи «рафиқ» чӣ дар гуфтугӯ 
"ва чӣ дар адабиёти шифоҳию хаттии мо ва чӣ дар осори Ҳофизи 
Ілисонулғайб («Муҳимано, ба рафиқони худ расон бозам») ва чӣ 
устод Садриддини Айнӣ («Биёед, эй рафиқон, дарс хонем») 
мавриди истифода қарор гирифта будааст. Лозим ба ёдоварист, ки 
берун рондани вожаи хуб аз таркиби луғавии забон ба ҷурми 
истифодаи «сиёсӣ»-и он кори хирадмандона нест. Кори баръакс, 
яъне ворид кардани вожаи номатлуб ва иштибоҳи ягон раҳбар ба 
таркиби луғавӣ низ дар ин маврид, боиси пешрафти забон наме- 
шавад. Фаромӯш намекунем, ки ҳамагӣ бисту панҷ-сӣ соли пеш аз 
ин рӯзгор раҳбари бузургвори шӯравии собиқ номи (ҷуғрофии) 
неругоҳи обӣ-барқии «Бойғозӣ»-ро ба иштибоҳ «Байпази» талаф- 
фуз кард ва дар тамоми матбуоти он замон ва навиштаҳо барои 
сарпӯш гузоштан ба ин иштибоҳ ва нотавонии забонии он рафиқ, 
дар ҳама ҷой «Байпази» менавиштанд. Аммо ҳамон раҳбари бу- 
зургвор ҳангоми қироати матни комилан русӣ-вожаи «системати- 
чески»-ро дар ҳузури садҳо ҳазор нафар (ва пахши мустақими он 
аз садо ва симо) «сискимасиски» гуфт, вале касе дар шӯравии 
собиқ онро ба шакли талаффузкардаи сарвараш нанавишт. Зеро ба 
ҳамагон рӯшан аст, ки иштибоҳ рух додааст ва онро вориди на- 
виштор намекунанд (ҳарчанд рухдоди талаффузи «сискимасис- 
ки» ба хазинаи тиллоии латоифи шуравӣ ворид шуд). Аз он замон 
дар Тоҷикистон ба забони русӣ «Бойғозӣ»-ро «Байпази» менавиш- 
танд (далел: сарвар гуфт ва бояд ҳамин хел бошад!) ва ёдам ҳаст, 
ки ба эътирози инҷониб дар мавриди чунин иштибоҳ дар идораи 
яке аз рӯзномаҳои ҷумҳуриявӣ кормандони он нороҳатиашонро 
нисбат ба шахси мо бо истилоҳи «зиддишӯравӣ» сабт карданд. 
Дар ҳоле ки ман на тарафдори «Бойғозӣи» ҳастам ва на «Байпази», 
балки иштибоҳи рухдодаро гуфтам ва роҳи бартараф сохтани онро 
нишон додам. 

Дар фароварди сухан аз ҳамаи сарварони гиромиқадр хо- 
"ҳиш мекунам ҳангоми истифодаи вожаи «оғо» камоли саъйи 
хешро ба кор баранд, то дӯстро душман нагардонанд ва боиси 
таҳқири шаъни бародарони худ нашаванд. Ҳарчанд масъалае, ки 


"мо пеш гузоштем, сари истифодаи як ҳарф ва як овоз аст, вале 
| 


115 


тафовути онро худи шумо пеши назар доред. Мо низ аз овардани 
мисолҳои фаровон дар мавриди иштибоҳи сангини меҳтарони 
азиз дар ин мақола маъзурем. Зеро мисол овардани иштибоҳи 
дигарон дар мавриди истифодаи бемаънии вожаи зишти «оғо» ба 
ҳусни ин мақола чизеро намсафзояд, балки аз эҳтимол боиси 
дилозурдагии саркорони мӯҳтарам хоҳад шуд. Бигузор ҳар кас 
дар мавриди мақолаҳои мутолаа кардааш аз рӯзнома ё ҳафтанома 
дар ду моҳи ахир дурусттар андеша ронад ва ҳар ҷо вожаҳои 
«оғо», «занак», «мардак»-ро дучор ояд бо навиштаҳои мо муқои- 
са ва замима намояд. Дар омади сухан, аз қаламбадастон 60 
камоли эҳтиром (на «эҳтиромона») хоҳиш менамоем, ки ишти- 
боҳот дар мавриди истифода аз вожаҳои «занак» ва амсоли он 
«занакҳо», «занакои...»-ро ба шакли «зан» ва «занҳои ...» тағйир 


1 
диҳанд. Вассалом. 


"Тоҷикистон, 235(349), 2.09.2004, с. 7. 
“Оғоро таҳқир накунед!” 


НОМАИ САРГУШОДА БА 
РАЙИСИ БУНЁДИ ОҚОХОН 
ҶАНОБИ ОҚОИ ҲАКИМ ФЕРИСТА 


Бо салом 

Дар шумораи 35 (349) ҳафтаномаи «Тоҷикистон» (2.09. 
2004, с. 7) мақолаи инҷониб зери унвони «Оғоро таҳқир накунед! 
(Паст задани шаъни мард вазан дар матбуот ва адабиёти тоҷик ба 
авҷи худ расидааст)» ба чоп расид. Ният доштам, ки ба дунболи 
чопи мақола ҳоҷат ба иншо ва нашри ин номаи саргушода наме- 
монад. Зеро нуктаҳои асосии тафовутҳо ва иштибоҳоту иншо ва 
истифодаи дурусти вожа-истилоҳи «оқо» аз «оғо» ба тури мухта- 
сар ва бо ҳадафи ислоҳи ин ғалати машҳур баён шуда буд. Аз 
чопи мақола муддати зиёде гузашт, аммо таҳаввулоте дар за- 
минаи истифодаи саҳеҳи вожаи «оқо» ба чашм нарасид. Іїилояй 
(гила) банда пеш аз ҳама аз он аст, ки унвони муборак ва мӯхҳ- 
тарами Алоҳазрат Шоҳзода Шоҳарим Ал-Ҳусайнӣ (Оқохони ІУ) 
на ба шакли дурусти «Оқохон», балки боз мисли пештара «ОҒғо- 

хон» навишта мешавад. Бовар бар ин буд, ки дастандаркорони 
Бунёди мӯҳтарами Оқохон дар Тоҷикистон ва ашхоси фазли ин 
хоку бум ғалати машҳури «оғо»-ро аз унвони Алоҳазрат Шоҳзо- 
да Шоҳарим Ал-Ҳусайнӣ (Оқохони ІУ) дур андохта, барои ду- 
руст навиштани он ва истифодаи саҳеҳ дар минтақаи Осиёи Миё- 
" нвакӯшиш ба харҷ медиҳанд. Мутаассифона, ин тур нашуд. 

Дар кишварҳои форсизабон номи мубораки Алоҳазрат 
Шоҳзода Шоҳарим Ал-Ҳусайнӣ (ОқохониІУ) бо унвони «Оқо», 
«Оқохон» ва бештар «Бунёди Оқохон» (гоҳе «Хазинаи Оқохон») 
навишта ва гуфта мешавад (ба ҳар ҳол дар Эрон ва Афғонистон 
ҳамин тур аст). Вале ба чӣ иллат бошад, ки дар Вароруд (Моваро- 
уннаҳр) чунин унвони мӯҳтарам ба ғалат дар матбуот ва дигар 
воситаҳои ахбори умум роиҷ шудааст ва то имрӯз ёд надорем 
касе ҳатто як бор ҳам пешниҳод карда бошад, ки ин ғалати фаҳш 
ислоҳ гардад (шавад). Суханро ба дарозо намебарем ва пешниҳод 
менамоем, ки ҷаноби олӣ дар ин қазия довталабона вориди амал 
шавандва батури расмӣ ва катбӣ ба ҳамаи васоитаи ахбори умум, 
ташкилоту муассисаҳо ва ашхоси ҳақиқӣ ва ҳуқуқӣ тазаккур 
бидиҳанд, то аз тарзи дурусти навишти «Бунёди Оқохон» исти- 
фода шавад ва вожаи «оғохон» дар нисбат ба ин Бунёд ба куллӣ 
ҳазф гардад. 

Зимнан агар пешниҳоди инҷониб мавриди писанди завқи 
волои ҷаноби олист, хоҳишмандам ба дунболи он масъалаи даст- 
гирии нияти банда дар омода сохтан ва нашри «Фарҳанги муоси- 
ри форс(тоҷик)ии Мовароуннаҳр (Вароруд ё Фароруд)» мавриди 
таваҷҷӯҳ ва баррасӣ қарор бигирад. Умед аст, ки «Фарҳанги муо- 
сири форс(тоҷик)ии Мовароуннаҳр (Вароруд ё Фароруд)» биста- 
ри муносиб барои ислоҳи ғалатҳои маъруф, истифодаи саҳеҳи 
вожаҳо дар навиштор ва гуфтор ва умуман боло бардоштани фар- 


ҳанги мардуми заҳматкаши могардад. 


Во эҳтиром Мирбобои Мирраҳим. 
Тоҷикистон. Жо15(381), 14.04.2005, с. 12. 

АЗ ШУМО БАРОИ ЗАБОНИ МОДАРИАМОН 
ГАДОИ НАКАРДАЕМ! 


Вақте посухи ҷаноби оқои Ҳакими Феристаро ба даст ги- 
рифтам ва бо диққат хондам, чанд лаҳза аз ханда дилам шод шуд. 
Маълум шуд, ки мазмуни аслии номаи саргушодаи маро на танҳо 
нафаҳмидаанд ва посухи бемаънӣ додаанд, балки беадабӣ ва но- 
донии тарҷумони форсии тоҷикӣ ба инглисиро низ фошофош 
нишон додаанд. Тамоми мӯҳтавои номаи саргушодаи банда дар 
ду ҷумла ҷамъ шудааст, ки ҷудо кардани онҳо аз якдигар мумкин 
нест ва агар ин кор сурат бигирад, пас, дарки мазмун ва мақсади 
нависандаро барои шахсе, ки зарофат ва зебоиҳо ва мантиқу бур- 
роии забони модарии моро намедонад, тамоман нофаҳмо месозад. 
Ҳоло барои рӯшан шудани қазия ҳар ду ҷумлаи асосиро айнан 
мисол меорем: «Суханро ба дарозо намебарем ва пешниҳод. 
менамоем, ки ҷаноби олӣ дар ин қазия довталабона вориди 
амал шаванд ва ба тури расмӣ ва катбӣ ба ҳамаи васоити ах- 
бори умум, ташкилоту муассисаҳо ва ашхоси ҳақиқӣ ва ҳуқу- 
қӣ тазаккур бидиҳанд, то аз тарзи дурусти навишти «Бунёди 
Оқохон» истифода шавад ва вожаи «оғохон» дар нисбат ба ин 
Бунёд ба куллӣ ҳазф гардад. 

Зимнан, агар пешниҳоди инҷониб («инҷониб»-яъне 
банда-М. М.) мавриди писанди завқи волои ҷаноби олист, 
хоҳишмандам ба дунболи он масъалаи дастгирии нияти бан- 
да дар омода сохтан ва нашри «Фарҳанги муосири форс- 
(тоҷик)ии Мовароуннаҳр (Вароруд ё Фароруд)» мавриди та- 
ваҷҷӯҳ ва баррасӣ қарор бигирад». 

Барои хонандаи хушзавқ тамоман рӯшан аст, ки ҷумлаи 
дуввумӣ шарт аст, ки «агар» пешниҳоди якум (яъне ҷумлаи якум) 
пазируфта шавад, ба дунболи он масъалаи омода сохтан ва нашри 
фарҳанги забони форсии варорудӣ (мовароуннаҳрӣ) мавриди 
диққат («таваҷҷӯҳ», яъне «внимание») ва баррасӣ (яъне «рас- 
смотрение») қарор бигирад. Лозим нест, ки шумо беҳуда барои 
пул додан ба мо даст ба ҷайби хеш бибаред. Шумо аввал зарар 
ҷуброннопазир ва хатоҳои солҳои сол ба забони модарии ман во- 

| ридкардаатонро ислоҳ кунед ва баъдандешанамоед, ки нисбат ба 
"забон ва фарҳанги мардуми ин марзу бум боз бояд чӣ кор кард?! 
| Яъне дар номаи саргушода хелс олимонава бо камоли эҳтиром ва 
|дар айни ҳол амали тамоман носавоби шумо дар навишти номи 
Алоҳазрат Шоҳзода Шоҳкарим Ал-Ҳусайнӣ (Оқохони ІУ) дар 
забони тоҷикӣ ва ислоҳи он тазаккур дода шудааст. Чизи дигаре 
нест. Пешниҳоди дуввум (яъне ҷумлаи дуввум, ки дар болои 
мисол овардем) бастагӣ ба ҷумлаи якум дорад. 

Азбаски (чун) дар иншои номи Алоҳазрат Шоҳзода Шохка- 
рим Ал-Ҳусайнӣ (Оқохони ГУ) дар Тоҷикистон беэҳтиромӣ сар 
задааст ва сабабгории асосии ин беадабӣ се Бунёд (номи ин 
созмонҳо дар манбаъҳои расмӣ ба шакли зер омадааст: 1. АКРГЧ 
Шабакаи тараққиёти Бунёди Оғо Хон. Намояндаи доимӣ Ҳаким 
Фериста; Нишонӣ (яъне ба забони ӯзбекӣ «суроға»): Душанбе, 
кӯчаи ба номи Ғанӣ Абдулло ҳавлиҳои 8-10, т. 215118; 246500; 
217097; 2. АКНРСА Гуманитарии Бунёди Оғо Хон. Координато- 
ри минтақавӣ Чад Томсон. Нишонӣ: ш. Душанбе, к. Толстой 75, 
т.2458243; 240702; 245297; дурнигор (факс) 510128; 3. АКЕ Бунё- 
ди Оғо Хон. Раҳбари иҷрокунанда Мирза Ҷаҳони. Нишонӣ: Ду- 
шанбе, хиёбони Рӯдакӣ 137, т. 247650; 244750; дурнигор 008737 
62560066) аст, ки ба номи ишон ва аз маблағи ишон ташкил шу- 
дааст ва дар Тоҷикистон фаъолият дорад, мебошад, зарурист, ки 
ниҳодҳои зикршуда бояд аввал ин камбудиро ислоҳ намояд, на 
Мирбобои Мирраҳим ва ҳафтаномаи «Тоҷикистон». Сарварони 
гиромии азизи ин ниҳодҳои мӯҳтарам ҷумлаҳои дар боло мисол- 
овардаи моро як бори дигар мутолаа фармоянд ва аз мутарҷими 
босавод бипурсанд, ки маҳаки асосии сухани мо дар куҷост ва оё 
ҷумлаи дуввум тобеъи ҷумлаи якум нест? Оне, ки номаи саргу- 
шода ба номаш фиристода шуд, мебоист дақиқан ва ба тури рас- 

"мӣ ба воситаҳои ахбори умум тазаккур медод, ба вазоратхонаҳо, 
садо ва симо нома мефиристод, аз минбарҳо дар ин бора сухан 
мегуфт ва дар варақаи расмии хеш ва лавҳи пештоқи идораааш 

"номи ташкилотро ба тури дуруст ба забони давлатӣ, яънс тоҷикӣ, 

"менавишт (албатта, на ба забони инглисӣ, балки ба забони давла- 

" тие, ки дар ин ҷо зиндагӣ мекунад ва фаъолият дорад). 

Ҷаноби оқои мӯҳтарам Ҳакими Фериста! Мо шахсан барои 

забони модарии хеш аз шумо гадоӣ накардаем ва намекунем! 
Танҳо хостем дилу нияти поки шуморо бисанҷем, ки то чӣ андоза 
ба ном ва шахсияти Алоҳазрат Шоҳзода Шоҳкарим Ал-Ҳусайнӣ 
(Оқохони ІУ), ки пешвои мазҳабии худи шумост, эҳтиром мегу- 
зоред. Албатта, шумо, ташкилот ва дигар Бунёдҳои мӯҳтарами 
шумо ба забони модарии мо як сари мӯ эҳтиром қойил нестед 
(лоақал ба номи сарвари хеш эҳтиром гузоред), вагарна посухи 
номаи моро ба забонҳои инглисӣ ва русӣ намедодед. Дар ҳеҷ 
ҷойи дунёи мутамаддин (барои мисол агар ин кори ҷаноби олӣ 
дар кишвари Канада, ба вижа вилояти Квебек, рух медод, ҳатман 
ҷаримаи сангин мепардохтед, зеро номаи ба забони фаронсавӣ 
навиштаро ба забони инглисӣ барнамегардонидед ва чунин амал 
намунаи беэҳтиромӣ ва нодида гирифтани забони фаронсавӣ 
маҳсуб мешуд) чунин беэҳтиромиро ба муроҷиати расмии шах- 
сияти ҳақиқӣ раво намедоранд. Ин кор танҳо дар Тоҷикистон 
(зеро ин ҷо забони тоҷикӣ соҳиб надорад) мумкин аст, ки ҳатто 
дар эълонҳои созмонҳои мӯътабари байналмилалӣ, ки барои даъ- 
ват ба кор дар рӯзномаҳо чоп мешавад, таъкид мешавад: дониста- 
ни забони тоҷикӣ зарурат надорад, балки инглисӣ ва русӣ шарти 
асосӣ аст. 

Умед аст, ки пас аз мутолааи ин шарҳи мухтасар, шуморо 
дар ҷараёни иштибоҳи рухдода қарор хоҳанд дод ва хатои маъ- 
руф ислоҳ мешавад. Иродатманд Мирбобои Мирраҳим." 


1 
Бори нахуст дар ин маҷмӯа чоп мешавад. Аз чопи он худдорӣ шуд. 


УРА! ТЕЛЬМАН ГДЛЯН ҲАМ 
«ИСЛОМШИНОС» ШУД ВА «ФАТВО» ДОД ВА 
«НЬЮСИК» БАРОИ ИФШОИ ҲАҚИҚАТ АЗ 
МУСУЛМОНОН ПӮЗИШ ХОСТ! 


15 майи соли 2005, соати 22-и шаб ба вақти Душанбе, бар- 
номаи ҷамъбастии ҳар ҳафтаинаи «Время»-и Останкинои Русия 
кашфиёти нави бозрасии вижаи даврони рашидовчигии Ӯзбакис- 
тон ҷаноби Тельман Гдлянро ба оламиён муаррифӣ кард. Муво- 
фиқи назари ин корманди додситонии шӯравии собиқон чӣ дар 

шаҳри Андиҷон мегузарад, амали «дасти ваҳҳобиён» мебошад, 
ки дар солҳои бозрасии он кас дар кишвари Ӯзбакистон дар ка- 
мин қарор доштааст. Воқеан ҳам чунин кашфиёти исломшиносӣ 
дар рӯзгори камранги мо бозёфти тоза аст, зеро имрӯз низ мисли 
даврони режими коммунистӣ ҳар дурӯғ, ки аз ҷониби говдӯшс ё 
ягон мақоми мансабдори гузашта гуфта шавад, ба ҳақиқати кулл 
табдил меёбад ва мо заминиён бояд аз даричаи диди онҳо ба во- 
қеаҳои гирду атроф ваолами берун нигоҳ кунем. 

Аммо ин дурӯғ ҳадафи худро дошт: мардум набояд аз асли 
қазия огоҳ шаванд. Гап дар сари он ки дар Осиёи Марказӣ ҳеҷ 
гуна ҳаракати ваҳҳобӣ вуҷуд надорад ва он чӣ дар минтақа ба 
ҳаракати исломӣ асос гузоштааст ва пешрав аст, пеш аз ҳама 
натиҷаи амали бедоргароии ихвонулмуслимин, мактабҳои ойини 
ҳанафӣ, созмонҳои давлатӣ ва ғайридавлатии кишварҳои исло- 
мии арабӣ ва туркӣ мебошад. Ин ҳақиқат биступанҷ-сӣ сол аст, 
ки дар шӯравии собиқ ба шакли ҳаракати «ваҳҳобӣ» муаррифӣ 
мешавад ва мардумро дар гумроҳии комил нигаҳ медорад. Зеро 
агар мардум асли қазияро фаҳманд, ки «ваҳҳобиҳо» дар ин мин- 
тақа нестанд ва он кӣ (ё худ чӣ) ҳастанд, ҳамон бародарони назди- 
ки онҳоянд, ки бо бардошти хоси хеш аз дини мубини ислом чӣ 
бо номи исломи расмӣ ва чӣ бо номи исломи нав ва ё ростин (дар 
шакли ҳизб ваё созмон) аз он суд мебаранд, барои «душман» ҷус- 
тан ба Тошкандва Бухоро намераванд. 

Ҷаноби Т. Гдлян бо «фатво»-и додситонии хеш дар ислом- 
шиносӣ дари беадолатиҳои нав ба навро барои раҳбар, асҳоби 
қонун ва қонунбадастон дар Ӯзбакистон боз мекунад ва мардуми 
бечора барои барқарории адолат мубориза мебаранд ва доираи 
сарбастаи фоҷиаҳо тамоми минтақаро фаро мегирад. Бозии хуби 
сиёсӣ натиҷаи дилхоҳ ба бор меоварад: барои барқарории адолат 
боз бояд ба Маскав муроҷиат кард, то аз оқои Т. Гдлян хоҳиш 
шавад барои бозрасии масоили «ваҳҳобиҳо» ба ин сарзамин ази- 
мат кунанд. 

Танҳо тағйири истилоҳи «ваҳҳобӣ» ба истилоҳи ҳалли ма- 
оили иҷтимоӣ ва иқтисодӣ ва барқарории ҳадди ақали адолат 
метавонад гиреҳгушой ва аз байн бардорандаи қазияи эътирози 
[мардумӣ дар водии Фарғона шавад. Аз тарафи дигар дар ҳамон 

лаҳзаҳое, ки ҷаноби Гдлян аз симои Маскав суханронӣ мекард, 
дар шаҳраки Қаросу (панҷоҳҳилометрии шарқи шаҳри Андиҷон) 


мардуми ба ҷон расида, ҳокимиятро ба даст гирифтанд ва пули | 
иртиботи байни Узбакситон ва Қирғизистонро барқарор наму- 


данд. Пуле, ки панҷ сол пеш аз тарафи ҷаноби оқои Ислом Кари- 
мов тарконида шуда буд ва қалби ҳазорон хешутабор ва бастаго- 
ни ҳамдигарро дар ду тарафи марз низ тарконид, аз нав ба ҳам 


пайванд хӯрд. Ҷолиб ин нукта аст, ки дар гирдиҳамойии мар- 


думи Қаросу ягон нафар ифротгаро ва исломгаро ҳозир набуд, 


балки мардумони оддӣ сухан мегуфтанд ва ҳалли масъалаҳои 
рӯзмарра ва ҷойи корро матраҳ месохтанд ва гирдиҳамойӣ низ ба 


забони русӣ мегузашт (пагоҳии барвақти рӯзи 16.05.2005 бахши 
русии ВСС аз ҷойи воқеа гузориш дод). Ҳафтаи оянда ҷаноби Т. 
Гдлян ин гирдиҳамойиро чӣ гуна шарҳ медода бошад, танҳо ба 


ҳолдонҳо маълум аст. Танҳо хоҳиш ин аст, ки бо дурӯғ ва «фат- 


во»-и додситонӣ мардумро гумроҳ накунанд. Ногуфта намонад, 


ки агар дар замони бозрасии Т. Гдлян дар Ӯзбакистон бахт ёр 
мешуд ва ишонро (на Ислом Каримовро) ба симмати муншии 
якуми Ҳизби коммунисти он кишвар интихоб мекарданд, дар ин 
айём, албатта, дасти исломгароёни ваҳҳобӣ аз тамомии водии 
Фарғона бурида мегардид. 

Аммо дар шумораи нави хеш маҷаллаи «Ньюсик» барои 
ифшои ҳақиқат аз мардуми мусулмон пӯзиш хост. Пӯзиш аз хо- 
наводаҳои қурбониёни бегуноҳ хеле дер ба аҳли олам расид. Ас- 
ли қазия дар он аст, ки дар шумораи ҳафтаи гузаштаи маҷаллаи 
мазкур хабари дар ҳоҷатхонаи зиндони Гуантанама истифода 


шудани саҳифаҳои «Қуръон»-и карим аз ҷониби сарбози дило- 
вари Иёлоти Муттаҳидаи Америка олами исломро ба по хезонд ва 


боиси кушта шудани даҳҳо нафар тазоҳуркунанда дар Афғонис- 
тон, Покистон, Фаластин ва дигар кишварҳо шуд (ҳарчанд дар 
Ҷумҳурии Исломии Эрон, ки худро пуштибони аслии арзишҳои 
исломӣ медонад, ҳатто як зарра бошад ҳам обе такон нахӯрд). 
«Ньюсикю» тавзеҳ додааст, ки баррасии тавҳин ба китоби муқад- 
даси мусулмонон воқеият надоштани чунин хабарро таъйид кард. 
Воқеан ҳам шарҳи мӯъҷизанок! 

Дар ҳоле ки дар Америка кӯчактарин иштибоҳ ва ё дурӯғ 

будани хабаре дар матбуот аз тариқи додгоҳ баррасӣ мешавад ва 
барои ҷуброни тӯҳмат маблағи зиёд пардохт мегардад, чаро дар 
тӯли як ҳафта Артиши ИМА пойи маҷаллаи «Ньюсик»-ро барои 
воқеъият надоштани чунин хабари пурошӯб ба додгоҳ накашид? 
Ҷаро мардуми мусулмон дар кишварҳои гуногун тазоҳурот кар- 
данд ва раҳбарони давлатҳои исломӣ аз чунин хабар ба ягон дод- 
гоҳ ва ё созмони мӯътабари байналмилалӣ шикоят накарданд? 
Билахира, хабари дар ҳоҷатхона истифода шудани саҳифаҳои 
китоби муқаддаси мусулмонон ҳақиқат дошт ё на?! Агар хабар 
ҳақиқат надошт, пас, чаро як ҳафта мунтазир шудан лозим омад, 
то раддияи он чоп шавад?! Марги одамони бегуноҳ ба дӯши кист?! 


“ 5 1 
Суолҳо зиёданд, вале посухе паидо кардан баонҳо душвор аст. 


Бори нахуст дар ҳамин маҷмӯа чоп мешавад. 
Пас аз суханронии Т. Гдлян аз симо иншо шудааст. 
Ҳеҷ рӯзномае онро чоп накард. 


МИРБОБОИ МИРРАҲИМ 
ҲАМАҚИДАИ «БУЗУРГОН» НЕСТ! 


Ҷамшеди Доно: Номи Мирбобои Мирраҳим барои хонан- 
дагони тоҷик ошност. Онҳое, ки понздаҳ-бист сол пеш рӯзнома- 
ҳои Тоҷикистонро мутолаа мекарданд ва давраи кӯтоҳе аз 
бедории миллии тоҷиконро бо чашмони худ диданд, шояд дар ёд 
доранд, ки мақолаи ӯ «То ба кай об аз таги ях меравад?» («Комсо- 
моли Тоҷикистон» 6.01.1988) чӣ таконе ба озодфикрӣ ва ошкор- 
баёнӣ ва бедории миллӣ дар Осиёи Миёна ва Қафқоз барпо карда 
буд. То ба ҳол ҳеҷ мақолае дар раванди худшиносии миллат ин 
қадар пуртаъсир ва амиқ набудааст. Дар сарзаминҳои бостонӣ ва 
шаҳрҳои қадимии тоҷикон - Бухоро, Самарқанд, Шаҳрисабз ва 
дигар маҳалҳо аз рӯйи мақолаи Мирбобои Мирраҳим бачаҳои 

"мактабхон иншо ва нақли хаттӣ навиштанд, аммо моҳҳои январ ва 
марти соли 1988 дар шаҳрҳои Хуҷанд ва Душанбе коммунистон 
ва комсомолон ва ҳатто олимтарошон ӯро маҳкум карданд ва дар 
бархе навоҳӣ шумораи рӯзи 6-уми январи рӯзномаи «Комсомоли 
Тоҷикистон» пахш нашуд ва онро оташзаданд. Мирбобо зиндаго- 
нии сахтеро пушти сар гузаронд, аммо ҳеҷ вақт ноумед нашуд. 

Дар тамоми ин муддат аз пажӯҳиш ва баррасии таърих, фалсафа, 
ҷашни Наврӯз ва масоили марбут ба Осиёи Миёна дур нашуд. У 
дар соли 1997 ба куллӣ аз муборизоти сиёсӣ канор рафт ва ҳатто 
узвият дар Комиссияи оштии миллиро напазируфт. Садҳо нафар 
қаламбадаст, ҳомӣ ва «шербачаҳои ҷаноби олӣ», ки дар як они 
воҳид сояи худро бузург дидаанд, тӯҳматномаҳои зиёде дар ҳаққи 
Мирбобо навиштаанд, ки намунаҳое аз онҳо дар китоби «Рӯзно- 
маи маҳбуси маҳкум ба қатл» (1997) гирд омадааст. Китоби «Сар 
омад қиссаи дуздӣ ҳикоят ҳамчунон боқист...», ки соли 2002 ба 
чоп расид, ба гуфтаи бархе аз соҳибназарон дар жанри нақд ва 
баррасии илмии осори қаламбадастон ва умуман нигориши кито- 
би илмӣ бештар ба китоби пуртарафдор ва хонданибоб (бестсел- 
лер) таааллуқ дорад, то як асари сирф илмӣ. Дар як субҳи баҳорӣ 
бо Мирбобои Мирраҳим дар пойи сӯҳбат нишастем. 

-Киёи Мирраҳим! Ин нахустин мусоҳибаест, ки шумо пас 
аз даҳ сол ризоият додед. Ба унвони суоли аввал мехостам бипур- 
сам, чӣ ангезае шуморо водор кард, ки ба иншо ва нашри «Саг 
омад қиссаи дуздӣ ҳикоят ҳамчунон боқист...» бипардозед? 

Мирбобои Мирраҳим: -Ангезае хосе набуд, танҳо вазифаи 
инсонӣ ва қарзи олимӣ ҳукм мекард, ки ин китоб навишта шавад. 
Зеро солҳои сол ҳарфҳои ногуфта ва дардҳои нуҳуфта дар мав- 
риди дурӯғ ва риёи шеърхарошон ва олимтарошон, ки ба бозори 
касоди илму адаб арзонӣ доштаанд, касро ба андешаҳои талх 
водор мекунад ва табиист, ки бояд дар нақди онҳо китоби хубе 
навишта шавад. Китоби хуб натиҷаи дарки масъулият, таҳлил ва 
андеша ва салоҳият аст ва ҳар олиме битавонад иншои онро дар 
вақту замони муносиб анҷом бидиҳад, кори муфидеро ба субут 
расонидааст. 

Ҷ. Д.: -Аммо китоби шумо фаротар аз як таҳқиқот аст ва 
давраи тӯлонисро дарбар гирифтааст? 

М. М.: -Дар сарсухани китоб ман ба ҳамин нукта ишорат 
кардаам: «Мақолаҳои ин китоб дар давраҳои гуногун навиш- 
та шуда, вале муаллиф кӯшида, ки мавзӯи аслӣ-дурӯғгӯйӣ ва 
таҳрифи таърих ва адабиётро, ки аз ҷониби бархе аз пешвоё- 
ни дурӯғини Тоҷикистон идома доштааст, пайгирӣ намояд. 
Табиист, ки ин кори бисёр мушкил ва хатарнок буда, сабру 

бурдбории зиёдро талаб мекунад. Ба ҳар ҳол он чӣ дар пешо- 
рӯи хонанда қарор дорад, маҳсули ранҷи қариб даҳ-дувоздаҳ- 
сола мебошад.» 

Ҷ. Д.: -Агар хато накунам шумо ибтидо мехостед дар силси- 
"лаи мақолаҳо андешаҳои худро ба хонандагон пешниҳод намоед? 
| М. М.: -Бале. Устухонбандии ин китоб низ дар воқеъ аз 
мақолаи «НаІо аз Америка ва посух ба он» шурӯъ шуд. Моҳи 
августи соли 2001 мақолаи мазкур(варианти севвум)ро ба охир 
расонида, ба як нашрияи мамлакати азизамон пешниҳод кардам. 
Албатта, ман мехостам бо чопи мақолаи банда он нашрия дар садри 
ҳафтаномаҳои кишвар ҷой бигирад. Вале, мутаассифона, сарна- 
вишт «мукофоти» дигаре ба ман дод: чопи мақолаи банда дар нима- 
роҳ мутаваққиф шуд ва муаллиф ҳамонанди даврони яккатозии 
Ҳизби коммунист дар мақомоти ҳизбии он нашрия мавриди танқид 
ва маҳкумият қарор гирифт. Ман чунин сурат гирифтани вазъро аз 
ибтидо пешбинӣ карда будам ва ҳаққи қаламамро низ қабл аз наш- 
ри мақола дарёфт кардам, яъне барои мақолаи «НаІо аз Америка 
ва посух ба он» сад (100 Ф) доллари амрикоӣ насиби мо шуд. Наме- 
донам дар таърихи рӯзноманигории тоҷик то ба ҳол чунин иттифоқ 
афтода ё на, лекин ман бо камоли ифтихор дар пешгоҳи меҳроби 
муқаддаси таърих эълон медорам, ки барои мақолаи худ пеш аз чо- 
паш сад доллар гирифтаам. 

Ба ҳар ҳол пас аз таваққуфи чопи мақола рӯҳафтода нашу- 
дам, балки бо нерӯи чанд баробар бештар рӯйи ин масъала пажӯ- 
ҳишро идома додам ва ҳамзамон бо китоби дуюми «Таърихи ши- 
фоҳии мардуми тоҷик», яъне «Ватани ман дар куҷост?» Гуфтугӯ 
бо Нӯъмон Неъматов», онро дар моҳи феврали соли 2002 ба охир 
расонидам. Умуман ин китоб барои ман хеле гарон тамом шуд. 

Ҷ. Д.: -Магар мушкилоти иқтисодӣ ва ё сиёсие пеш омад? 

М. М.: -На танҳо мушкилоти иқтисодӣ, балки пеш аз ҳама 
кули мушкилоти зиндагӣ маро фаро гирифт: барои иқомат дар 
кишвари дигар ба ман рухсат надоданд, сониян, чопи китоб ҳазор 
душвории молӣ ба бор овард, ниҳоят, вақте китоб чоп шуд, маъ- 
лум гардид, ки соярӯшанҳое маро сахт таъқиб мекунанд. 

Ҷ. Д.: -Аз мӯҳтавои китоб чунин бармеояд, ки шумо ҳам аз 
"шаъну шараф ва манзалати Эрон ва эрониён, ҳам Америка ва ам- 

рикоиён, ҳам Исроил ва яҳудиён ва ҳам дигар кишварҳо ва ҳатто 
Ватани худатон-Тоҷикистон дифоъ ба амал овардед. Магар аз ин 
кишварҳое, ки зикрашон рафт, пуштибоние надидед? Охир, оли- 
мон ва донишмандони онҳо дар посух гуфтан ба қаҳрамонони 
«Сар омад қиссаи дуздӣ ҳикоят ҳамчунон боқист...» оҷиз бу- 
данд, пас, сафоратхонаҳо, дастгоҳҳои иҷроӣ ва ё сиёсатмадоре 
пайдо нашуд, ки шуморо дастгирӣ кунад? 

М. М.: -Феълан, ки на ва дар оянда низ ба гумон аст. Бигу- 
зарем аз инҳо. Пас аз нашри китоб вақте дар марз масъуле гузар- 
номаи маро ба дасташ гирифт, барои мӯҳри вурудӣ бидуни шарм 
бисту панҷ доллари ИМА талаб кард, Ман чиптаи ҳавопаймои он 
сафар ба Ватанро то ба ҳол нигаҳ доштаам. Гузашта аз ин, харҷи 
чопи китоб то имрӯз домангири мост, 

Ҷ. Д.: -Нуктаи ҷолиб дар мавриди китоби «Сар омад қиссаи 
дуздӣ ҳикоят ҳамчунон боқист...» ин аст, ки муаллиф барои ис- 
боти фикри хеш аз осори қаҳрамонони китоб ба тури фаровон ва 
дар айни замон дақиқ истифода намуда ва дар ин замина ончунон 
ҷустуҷӯй ва кофтукови илмӣ кардааст, ки шояд ба зеҳни кам ода- 
мон мерасад. Дар ҳеҷ ҷойе аз китоб низ ба таҳқири шахсияти қаҳ- 
рамонон роҳ надодаед. Шумо ибтидо иқтибос, далел ва мисол 
меоваред ва баъд андешаи худро иброз медоред. Бифармоед, ки 
чаро маҳз бо чунин сабк баҳси илмиро идома додед? 

М. М.: -Мавзӯъ ва масъалаи мавриди баҳс бисёр ҳассос аст 
ва ман дар рӯ барӯйи хеш анбӯҳи зиёде аз мухолифинро мебинам 
(дорам), ки ба ҳар сатри ман хӯрдагирӣ хоҳанд кард ва эрод хо- 
ҳанд гирифт. Аз тарафи дигар дар сарзамини мо ҳар чӣ дар танқи- 
ди касс гуфта шавад, ҳатман обуранги маҳал ва тобиши маҳал- 
гароӣ мегирад ва ё ба он мӯҳри маҳалгароӣ зада мешавад. Шумо 
бояд ҳамаро таъриф кунед ва худос накарда касеро танқид кар- 
дед, ҳатман ҳамшаҳриҳои он ҷаноб ба шумо душмани ҷонӣ ме- 
шаванд, агарчи подабон (галабон, чӯпон) ва бесавод бошанд ҳам. 
Зеро шумо бо интиқоди хеш ба «муқаддасот» ва «кудсият»-и ма- 
ҳалли онҳо шак овардаед. Бархе ҳатто вожаи «тасаллут»-ро «та- 
ҷовуз» мефаҳманд. Маҳз ҳамин андешаҳо маро водор кард, ки 
ҳангоми иншои китоб бо далелҳои маҳкам ва пеш аз ҳама аз осори 
ба ҷоймондаи (нашршуда) худи он ҷанобон корро дунбол намоям. 

Ҷ. Д.: -Мушоҷираи Р. Мусулмонқулов ва Ардамеҳр (Фотеҳи 
Абдулло) дар ғурбат сари вожаи «оғо» ва «як халта китоби» Му- 
сулмонқуловро «ба ғанимат бурдани» Ардамеҳр ба чӣ анҷомид? 

М.М.: -Ман шоҳиди «мулоқоти самимонаи» онҳо набудам 
ва аз он воқеаи шум тавассути номаи худи оқои Ардамеҳр хабар- 
дор шудам. Аз номаи оқои Ардамеҳр чунин бармеояд, ки киёи 
Мирзои Шакурзода, киёи Нурмуҳаммади Саидзода ва як нафар 
корманди амниятӣ шоҳиди он моҷаро буданд. Аммо Ардамеҳр 
тавҳини Мусулмонқуловро дар мавриди «оғо» (дар китоби «Ус- 
тодон ва ҳамдарсон») хитоб карданаш то имрӯз беҷавоб гузош- 
тааст. Фикр накунам, ки ӯ ба Мусулмонқулов посух диҳад. Аз 
ҷиҳати ҳуқуқӣ низ Ардамеҳр ҳеҷ даъвое ба мақомоти расмӣ пеш- 
ниҳод накардааст ва замон бо суръат сипарӣ мешавад. Мо ҳар он 
чӣ оқои Ардамеҳр навишта, бидуни каму кост бо нигаҳдории 
амонат дар «Замима»-и китоб овардаем. Албатта, масъулияти он 
навиштаҳо ҳам ба дӯши худи оқои Фотеҳи Абдуллост. 

Ҷ. Д.: -«Замима» ва «Вожанома»-и китобҳои шумо касро ба 
андеша во медорад. Иллати чунин нигориш дар чист? 

М. М.: -Охир, на ҳамаи ақида ва андешаҳоро метавон дар 
матн гунҷонид! Лозим аст, ки дар ҷойи дигар муфассал ба он 
баргашт ва тавзеҳ дод, ки иллати он чист. Масалан, «Вожанома»- 
и маҷмӯаи «Сар омад қиссаи дуздӣ ҳикоят ҳамчунон боқист...» 
дар китоби дигари банда «Ватани ман дар куҷост?» Гуфтугӯ бо 
Нӯъмон Неъматов» (Душанбе 2003) ба иштибоҳ чоп шудааст 
(Ман дискети китобро ба Душанбе фиристода будам ва масъуло- 
ни чоп онро дуруст баррасӣ накарда, ба дасти чоп супурдаанд). 
Вале нуктаи муҳим: андешае, ки як умр дар жарфои (умқ) фикру 
зикр нуҳуфта, дар «Тавзеҳот»-и «Ватани ман дар куҷост?», саҳи- 
фаи 167 омада, ки чунин хулоса шудааст: «...Қотилони Аҳмад- 
шоҳи Масъуд аз аъроб буданд. Ман ба хулосае омадам, ки 
мардуми мо бояд аз шарри ду қавм-... ва дигаре араб худро 
барҳазар доранд ва дар ҳар ҳаракат ва созмон ва ҳатто ҳизбе, 
ки ин халқҳо ширкат доранд, набояд ба онҳо шарик шаванд». 
Ман ин нуктаро мехостам, ки дар «Сар омад қиссаи дуздӣ ҳикоят 
ҳамчунон боқист...» ҷой бидиҳам (зеро ин китобҳо ҳамзамон 
навишта шудаанд), вале ҳарчанд кӯшидам нашуд, барои хонанда 

сангин буд (вазнинӣ мекард). Маҷбур шудам дар китоби дигар 
гунҷонам. Ба фикри ман, «Замима», «Тавзеҳот» ва «Вожанома» 
қисматҳои хоси китоб мебошад, ки ба масъалаҳои муҳим бахши- 
да мешавад ва бидуни онҳо фикри олим нотамом мемонад. Аз 
тарафи дигар, худи шумо тасаввур кунед, ки китоб саҳифабандӣ 
шудааст, бояд имрӯз ё фардо ба чоп биравад ва ин лаҳза дармеё- 
бед, ки чанд нукта тавзеҳ мехоҳад ё фаромӯш шудааст. Чӣ бояд 
кард? Қисматҳои ахири китоб ба кӯмаки шумо меояд. 

Ҷ. Д.: -Нақди ҳамақидаҳо барои дигарон ва мардуми кӯчаву 
бозор мавзӯъи гуфтугӯҳо хоҳад шуд. Шумо азин ҳарос надоред? 

М. М.: -Албатта, ман аз хиёнат ва разолати думравони қаҳ- 
рамонони китоб нигаронам. Дар мавриди ҳамақидагии ман бо 
«бузургон»: Якум, бояд зикр шавад, ки ман ҳамақидаи «бузур- 
гон» набудам ва нестам. Борҳо ният доштам, ки ин нуктаро ба ҳа- 
магон тазаккур бидиҳам, вале ҳеҷ имконият ба даст намеомад. 
Дуввум, ман аъзои ягон ҳизби сиёсӣ набудам, нестам ва, 
иншоаллоҳ, ки нахоҳам шуд. Севвум, пайрави ягон ақидаи сиёсӣ 
ва таълимоти хосе низ нестам. Чаҳорум, хеле бемасъулиятона 
аст, ки андешаҳои маро дигарон бо майлу хоҳиши худ ҳамон ту- 
ре, ки дилашон мехоҳад ва ақлашон мерасад, тафсир мекунанд. 
Барои мисол. Ёд доред, пешниҳоди бандаро дар мавриди таъли- 
ми ҳуруфоти арабӣ дар мақолаи «То ба кай об аз таги ях мера- 
вад?» Мехоҳам як лаҳза ҳам бошад ба он пешниҳод баргардем, то 
ҳақиқати ҳол комилан рӯшан шавад ва пас аз ҳаждаҳ сол таҳриф- 
гарон бифаҳманд, ки чӣ хиёнате ба мардуми худ карданд. Пеш- 
ниҳоди мо чунин буд: «Хулоса, шояд вақти он расида бошад, 
ки ба масъалаи таълими ҳуруфоти арабӣ (ин танҳо ба ном 
«арабӣ» аст, аммо кайҳо тоҷикӣ шудааст) дар мактабҳои миё- 
наю олӣ баргардем. Барои ин кор ҳамаи шароиту имконият- 
ҳо мавҷуд аст, танҳо хоҳиш даркор. Аз манфиат холӣ нест, 
агар дар Ҷумҳурӣ рӯзнома ва маҷаллае бо ҳуруфоти класси- 
киамон нашр мегардид. Шояд Кумитаи марказии комсомол 
ва Иттиҳодияи адибон бо машварат доир ба ин таклиф сари 
мақсад оянд.» (Комсомолии Тоҷикистон, 6.01.1988). Ман маҷ- 
бур шудам бори дигар пас аз понздаҳ сол дар «Сар омад қиссаи 
дузди ҳикоят ҳамчунон боқист...» он пешниҳоди хешро ба таври 

муфассал шарҳ бидиҳам: «Ин пешниҳоди илмӣ, ки шояд солҳо 
"дардили ҳар як тоҷики бохирад такрор мешуд, бо дили соф ва 
биниши нав ба маърази умум гузошта шуд. Ва аз охири моҳи 
январи соли 1988 таҳрифи он сар шуд, ки то имрӯз идома до- 
рад. Ҳарчанд бояд зикр шавад, ки дертар маҷаллаи «Чашма» 
 (сардабираш Камоли Насрулло) ва нашрияи «Пайванд» бо 
"хати форсӣ чоп шуд; дар чанд рӯзнома ва ҳафтанома омӯзи- 
" ши ҳуруфи форсӣ шурӯъ гардид; дар баъзе корхона ва идора- 
ву муассисаҳо бо як азму талоши миллӣ дарси омӯзиши ҳуру- 
| фи форсӣ барпо мешуд. Ва ман хушбахтам, ки имрӯз фарзан- 
дони мо то синфи ҳашт дар мактабҳои миёна фанни «Алиф- 
бои ниёгон»-ро меомӯзанд. Яъне аз пешниҳоди мо одамони 
бохирад истифодаи дуруст ба амал оварданд, ҳарчанд таҳ- 
Ірифгарон ва ҳокимони вақт сояи моро аз деворҳо тароши- 
данд ва ҳатто сари сабзи моро мехостанд барбод бидиҳанд. 

Аммо абармардони таҳриф чун М. Осимӣ, Р. Амонов, Р. 
Ғаффоров, С. Табаров, Х. Юсупов ва даҳҳо нафари дигар та- 
вонистанд, ки пешниҳоди дуруст ва илмиро чунон бо сароҳат 
таҳриф созанд ва тамоми мардумро гумроҳ кунанд (ки ҳатто 
шайтон аз кори онҳо дар хиҷолат басар мебарад). 

Ҳадафи мо чунин буд: ду-се сол таълими хати ниёгон дар 
мактаби миёна ва шояд дарси забони модарӣ ва адабиёти форсӣ 
дар нусхаи асл-форсӣ ва баъд як-ду сол дар мактаби олӣ, ки 
шахси соҳибмаълумот бояд саводи хуби форсӣ дошта бошад, 
яъне саводнок бошад. Дигар ҳеҷ ҳарфе дар бораи табдили алиф- 
бо ва ба ҷойи алифбои кириллӣ (русӣ) ҷойгузин кардани алиф- 
бои форсӣ (арабӣ) набуд. Баръакс, аз нигоҳи илмӣ ман пешни- 
ҳод карда будам, ки донистани ду ё се алифбо барои рушди фик- 
рию фарҳангӣ ва худшиносии миллат сабаб мешавад. 

Таҳрифгарони пешниҳоди мо масъаларо ба ҳамагон ин 
тавр пешкаш карданд: «Оё табдили алифбо лозим аст?» ва 
боз даҳҳо шакли дигари таҳриф ва дурӯғ» (нигаред: «Саромад 
қиссаи дуздӣ ҳикоятҳамчунон боқист...», саҳифаҳои 51-53 ). 

Ҷ. Д.: -Ҳамагон гумон мекарданд, ки шумо барои табдили 
алифбо мубориза мебаред! 

М. М.: -Иштибоҳ мекунанд. Аксарият мақоларо дуруст на- 

хондаанд ва сарфаҳм нарафтаанд. Иттифоқан, дар ҳамон давра, 
пас аз нашри мақола низ аз ман суол мекарданд: 

-Кай ба алифбои ниёгон бармегардем? 

Манмаҷбур мешудам бипурсам: 

-Кӣ башумо гуфт, ки алифбо иваз мешавад? 

-Шумо пешниҳод кардед? 

“Ман?! Чӣ хел? Ман пешниҳод кардаам, ки «таълими ҳуру- 
фоти арабӣ» ба роҳ монда шавад, на табдили алифбо. Чаро фикри 
маро таҳриф мекунед? Шарм намедоред, ки мақоларо сарсарӣ 
хонадаед?! 

Ниҳоят, намунаи тозатарин таҳриф ва тӯҳмат. Мақомоти 
расмии шаҳре, ки ман замоне дар он ҷо ба дунё омадаам, чанд моҳ 
пеш дар арафаи интихобот чунин ҳушдорро ба мардум эълон кар- 
даанд: 

-Мирбобо дар интихобот ба нафъи Ҳизби наҳзат маблағгу- 
зорӣ кардааст. 

Ман аз хориҷа 14 марти соли 2005 ба Ватан баргаштам ва аз 
интихобот (намедонам кадом интихобот бошад, ки 24 феврали 
соли 2005 баргузор шудааст) ҳатто хабаре надоштам. Рости гап, 
бо ин қабил тӯҳмат ватаҳрифҳо чӣ мешавад кард? 

Хулоса, чӣ тавре ки мебинед, андешаи илмии маро то чӣ ан- 
доза таҳриф сохтаанд ва тӯҳмат мезананд. Лозим омад дар кито- 
би «Сар омад қиссаи дуздӣ ҳикоят ҳамчунон боқист...» ба тури 
муфассал на танҳо дар мавриди дурӯғпароканиҳои бузургон, 
балки тӯҳмат, ифтироъ ва ифроти онҳо низ посух бигӯем. 

Ҷ. Д.:-Оройиши рӯй ва пушти ҷилди китоби «Сар омад қис- 
саи дуздӣ ҳикоят ҳамчунон боқист...» баёнгари мӯҳтавои пажӯ- 
ҳиши шумо мебошад. Барои хонандагони сершумори ҳафтано- 
маи мо чанд намуна аз мӯҳтавои китоб биёваред, то бовар шавад, 
ки китобатон ҷолиб аст. 

М. М.: -Бифармоед. Намунаи нахустин аз саҳифаҳои 122- 
123 китоб: «Худнамоиҳои профессори мӯҳтарам дар мавриди 
ирқу нажод танҳо худфошкунӣ асту бас. Вақте як одами 0600- 
фарҳанг ба навиштаҳои Р. Мусулмонқулов рӯй меорад, дар 
тааҷҷуб меафтад. Зеро ин каҷқалам аввал як баҳсеро дар 
мавзӯъе матраҳ мекунад ва «собит» месозад, ки «ҳак» аст. 

Аммо дар ҳамон саҳифа матлаби дигареро ҷой медиҳад (зеро 
медонад, ки ҳақиқат пӯшида намемонад), ки нуқтаи назари 
"аввалиро ба куллӣ ботил менамояд. Барои намуна мо танҳо 
"якматлабро пурра мисол меорем: 

«Ва аммо дар бораи нигоранда (яъне Р. Мусулмонқулов-М. М. ). 

Дар оғози ин тика бояд гуфта шавад, ки банда тоҷик аст 
(агарчи баъзе азизон «араб» гуфтаанд, баъзе «ӯзбак» донис- 
таанд); ҳамонанди шодравон Раҷабалӣ Ҷалилов, шодравон 
"Чорӣ Мирзоев (таъкид аз мост - М. М.), Зиё Абдулло, Бахтиёр 
ІМуртазавӣ, Ӯроқ Алимардонов вағ. аз тоҷикони бумии Қабодиён 
ҳастам» (нвиг.: Р. Мусулмонқулов. Посух, саҳ. УШ). Мо ҳам 
қабул дорем, ки шояд Р. Мусулмонқулов дар «ин тика» дар 
ҳақиқат тоҷик бошад (ҳеҷ бадбахтӣ нест, ба қавми тоҷик яке 
дигар афзуда шуд). Аммо профессори мӯҳтарам дар ҳамин 
саҳифаи китобчааш фикри худашро бод далели дигар рад ме- 
кунад. Вай дар бораи Чорӣ Мирзоев ин тавзеҳотро дар пова- 
рақӣ меорад, ки мо низ онро айнан иқтибос кардем: «//Лас аз 
марги нобаҳангоми эшон (яъне Чорӣ Мирзоев - М.М.), рӯзнома- 
нигоре китоби пантуркистона аз номи ӯ мунташир кардааст; 
бояд собит шавад китоб навиштаи он равоншод буд» (Посух, 
саҳ. УД. 

Ҷ. Д.: -Вамисоли дуввум 

М.М.:-Чунон ки маълум аст, дар кишвари азизи мо тахриби 
чеҳраи Садриддини Айнӣ аз ҷониби зиёинамоҳо ба мӯд дарома- 
дааст ва профессор Р. Мусулмоқулов дар ин кор аз ҳама пешдас- 
тӣ гирифта, ки мо шаммае аз таҳаввулоти фикрии ин бузургворро 
дар ин робита дар саҳифаҳои 115-117 чунии баррасӣ кардем: «Р. 
Мусулмонқулов дар мавриди С. Айнӣ айнан чунин гуфтааст: 
«Силсилаи донишмандони бузурги тоҷик бо устод Айнӣ оғоз ме- 
шавад, ҳарчандӯ бештар марди сиёсат буд, то адаб» 

Яъне чӣ?! Устод Садриддини Айнӣ дар мавриди пас аз 
истилои Бухоро аз ҷониби большевикҳо ва ҷавонбухориён аз 
сиёсат дурӣ ҷустанаш дар «Мухтарсари тарҷимаи ҳоли ху- 
дам», ки борҳо ба хатти кириллӣ ва форсӣ нашр шудааст, бо 
сароҳат чанд бор таъкид карда, чунин навиштааст: «Ман дар 
корҳои Ҳукумати Шӯроии Халқии Бухоро бевосита иштирок 

карданро нахостам». Ва боз ба таври муфассал ин хел таъкид 
кардааст: «Албатта, ман дар он шароит дар Бухоро истода на- 
метавонистам ва ин ҳолро ман дар рӯзҳои барпо шудани Ҷум- 
ҳурияти Халқии Шӯроии Бухоро ҳис мекардам. Бинобар ин 
ман аз Самарқанд хонадор шуда, ба ҳамаи сахтиҳои онвақта 
дар он ҷо мондам ва ба Бухоро рафта «комиссар» нашудам». 

С. Айнӣ қабл аз ҳама шоир, нависанда, рӯзноманигор, 
муҳаққиқ, таърихнигор, рӯшанфикр, мураббии ҷавонон, 
файласуф ва алломаи мунҳасир ба фард буд. Ва нақши пурбо- 
ру шахсияти боризи ишон дар таърихи мардумони Осиёи 
Марказӣ корест инкорнашаванда. С. Айнӣ ягон мақоми дав- 
латӣ надошт ва он чӣ ки ишонро намояндаи мардумӣ дар 
парлумон ва Райиси Фарҳангистони улуми Тоҷикистон ин- 
тихоб кардаанд, бори маънавии хуберо дорост ва ҳеҷ бадие 
надорад. Ишон бо вуҷуди душвориҳо ва азияту озоре, ки аз 
мунофиқин диданд, ҳеҷ гоҳ аъзои Ҳизби Коммунист нашу- 
данд ва ба кору ақидаи ҷадидии худро идома доданд. С. Айнӣ 
шахсият ва ахлоқи ҳамида дошт ва мисли дигарон ҳар рӯз аз 
ҳарфҳояш намегашт. Албатта, танҳо Р. Мусулмонкулов ба- 
рин профессор метавонад мақому манзалати алломагӣ ва 
адабии С.Айниро инкор карда, вайро «марди сиёсат» бидо- 
над, на адиб. Ҳоло, худи ҷаноби Р. Мусулмонқуловро ба ка- 
дом чаҳорчӯба дарорем: мубаллиғи Б.Собир, профессори ча- 
ласавод ё дасисабози сиёсӣ (муовини Раиси Ҳизби Демокра- 
тии Тоҷикистон, шохаи Теҳрон) ваё...?! 

Аз суханони бемаънии ин «фарҳехтаи тоҷик» дар ҳаққи 
Устод Айнӣ панҷ сол сипарӣ мешавад ва таҳаввулоти фик- 
рии аҷибе дар ҷаҳонбинии профессор Р. Мусулмонқулов рух 
медиҳад ва дар китобчаи «Устодон ва шогирдон»-аш «марди 
сиёсат» будани С. Айниро ба дасти фаромӯшӣ супурда, чунин 
менависад: «Ҳамин ифтихороти даруниро аз аллома Айнӣ низ 
доштем, ки эшон ҳам дар сафи ҳизби камунист набуданд» 
(нигаред: Р. Мусулмонқулов. Устодон ва шогирдон, саҳ. 11). 

Ба ҳамин роҳатӣ аз андешаи худ даст кашиданро танҳо 
профессор Р. Мусулмонқулов метавонад ба ҷой оварад. Як бор 
нисбат ба ягон шахсият дурӯғ мегӯяд, тӯҳмат мезанад, баъд 

онро фаромӯш карда, ба таърифаш мепардозад». 

Идомаи баррасиҳои мо дар ин замина боз ҳам ҷолибтар аст... 
Ҷ. Д.: -Дар ҳоли ҳозир рӯйи кадом пажӯҳиш ва китоби нав 
кор мекунед? 

М.М.: -Фильмномае навиштаам дар бораи як шахсияти таъ- 
рихӣ ва ҷилди дуввуми романи «Достонҳои бузурги хотирот»-ро 
виройиш мекунам. 

Ҷ. Д.: -Шойеъ шудааст, ки фильмномаи «Ҳароҷи шавҳари 
фарангӣ»-ро менависед ва дунболи ҳомии молӣ (спонсор) мегар- 
| дед? 

| М. М.: Ният дорам, ки бинависам, аммо дар ин марзу бум 
пайдо кардани ягон ҳомии молӣ чӣ дар рӯзи рӯшан ва чӣ дар шаби 
тор кори Ҳазрати Фил аст, намо, бандаи хокӣ. Зеро: 


Дар ин дунё, ки мардонаш асо аз кӯр медузданд, 
Маназ хушбоварӣ ин ҷо муҳаббат ҷустуҷӯ кардам. 


Ҷ. Д.: -Ва суоли охир. Китоби «Сар омад қиссаи дуздӣ ҳи- 
коят ҳамчунон боқист...»-ро аз куҷо метавон пайдо кард? 

М. М: -«Ҷӯяндаёбанда аст» ва ҳар кас дунболи китоб мегар- 
дад онро пайдо хоҳад кард. Бархе хеле барвақт китобро ба даст 
овардаанд, аммо дар бораи он ҳарфе намегӯянд." 

Ҷамшеди Доно Вижаи ҳафтаномаи «...» 


Июни соли 2005 
Ин гуфтугӯ ба иллати ба мо номаълум рӯйи чопро надид. 

ТӮТИИ ХУШСУХАН 


Рӯзе подшоҳе ҳукми маҳкумсро чунин содир кард: 

«Бахшиш лозим нест, эъдомаш кунед!» 

Вазир, ки гӯё масъалаи бахшиши он зиндониро матраҳ кар- 
да буд, пас аз дарёфти ҳукм бо тағйири ҷойи як вергул, ҳукми 
эъдомро ба ҳукми бахшиш табдил мекунад: | 

«Бахшиш, лозим нест эъдомаш кунед!» 


Ривоят мекунанд: 

Замоне ки Исои Масеҳро ба қатлгоҳ мебурданд ӯ салиби 
чӯбини вазнин (сангин)ро бо худ ҳамл мекард. Роҳи то ҷойи тас- 
либ (чаҳормех) душвор ва тӯлонӣ буд. Беҳолу хаста хост ба дево- 
ри як манзил такя занад, то каме нафас рост (тоза) кунад. Аммо 
соҳибхона Агасфер (ё худ «Юсуф») иҷозаи ин корро ба вай надод 
ва фарёдзад: 

-Бирав! Бирав! Бароят ҳеҷ истироҳате (дамгирӣ) лузуме на- 
дорад! 

Коҳинон ин ҳарфҳои Агасферро таъйид карданд. Дар посу- 
хи ин радду бадал Ҳазрати Исо гуфт: 

-Хуб, ман меравам, аммо ту тамоми умр қадам хоҳӣ зад. Ту 
тамоми умр дар олам парса хоҳӣ зад ва ҳеҷ гоҳ оромиш ва марг 
нахоҳӣ дошт. 

Дар мавриди Агасфер дертар мунаҷҷими итолёӣ Гвидо Бо- 
наттӣ, ҳамоне ки Данте дар «Мазҳакаи илоҳӣ» дар дӯзахаш ҷой 
дода, навишт, ки вайро дида. 

Гӯё Гвидо Бонаттӣ дар соли 1223 Агасферро дар дарбори 
шоҳи Испониё мулоқот кардааст. Тибқи шаҳодати ӯ ин ҳамон 
одаме буд, ки дар вақташ Ҳазрати Масеҳ, вайро лаънат карда ва 
аз ин рӯ наметавонист бимирад. Маълум шуд, ки чунин подоше 
он қадарҳо хушоянднест (итолёӣ) | 

Дар мавриди як ҳокими Миср ин рухдодро накл кардаанд, 
ки ӯ дар поёни умр дӯст дошт фарзанд-валиаҳдашро чунин таъ- 
лим диҳад: 

-Писарам! Ба ин муаммо гӯш фаро бидеҳ: сараш монанди 
гурба, пояш низ монанди гурба, танаш ҳам мисли гурба, думаш 
ҳам чун думи гурба, вале гурба нест. Ӯ кист? Посух: Гурба. Фир- 
ъавн низ ҳамин тур аст. Гӯё вай одам аст, аммо вақте ки ҷойи хан- 
да аст, наметавонад бихандад, замоне ки дилаш гирифта, намета- 
вонад гиря кунад, ҳатто бо зане ки дӯсташ дорад, наметавонад 
издивоҷ кунад. Аз ин рӯ ӯ гӯё одам аст, вале дар ҳақиқат одам 
нест, балки Фиръавн аст. Ӯ бештар ба худоён наздик аст, то ба 
одамон (мисрӣ, ошӯрӣ) 


Муваррихи Юнон Ҳеродот ҳикоят мекунад, ки чӣ гуна шо- 
ҳи Лидӣ Крез аз худоёни маъбади Делфӣ суол кард: 

-Ҷанг бо Форсро шурӯъ кунам ё хайр? 

Посух чунин буд: 

-Агар шоҳ бар зидди форсҳо биҷангад шоҳаншоҳии бузург- 
ро барбод хоҳад дод. 

Вақте Крез дар ҷанг шикаст хӯрд ва ба дасти форсҳо асир 
шуд, коҳинони маъбади Делфиро ба фиребкорӣ муттаҳам кард. 
Онҳо посух доданд: 

-Ба дурустӣ дар ин ҷанг шоҳаншоҳии бузург барҳам хӯрд, 
аммо на Форс, балки Лидӣ (юнонӣ) 


Мардуми скиф (яке аз ақвоми эронӣ-мутарҷим) расми хубе 
доштанд, ки ҳоло ба дасти фаромӯшӣ супурда шудааст. Ҳангоме 
ки замони марги пешвояшон Сармак фаро расид, дар ҷаласаи 
шӯро масъалаи бадрақаи (гусел) ӯ бо иттифоқи ҳайати эъзомӣ ба 
охират баррасӣ шуд. Яке аз сипоҳиён аз ҷояш баланд шуд ва фик- 
[ашро чунин баён кард: 

-Мо мехоҳем барои Сармак зиндагии хуби он дунёро му- 
ҳайё созем. Сармаки азиз! Аз ту мехоҳам: Бифармо, чанд хонумро 
ҳамроҳат баон дунё бифиристем? 

Сармак бо садои заъиф гуфт: 
 -Агар шумо воқеан хайрхоҳи ман ҳастед, ҳамаи хонумҳоро 

барои худ нигаҳ доред. Дар зиндагӣ барои ман пирӯзӣ бар душ- 
манон ва ҳукумат кардан бар шумо осонтар буд,то... 
Пешво ин бигуфт ва даргузашт (украинӣ, юнонӣ) 


Кай Юлий Сезар (Қайсар) на танҳо шаҳрванд, давлатмард 
ва сарлашкари бузурги Рум, балки бисёр одами бадрашке буд. 
Оре, оре. Бар иловаи ҳамаи ин сифатҳо ӯ як мард буд. Борсимпе- 
ратор ба хонумаш ...чӣ тур мешавад мулоимтар баёни матлаб 
кард, садамаи ороми баданӣ ворид кард. Касе аз муҳофизини им- 
ператор онро надид, вале малика нохост гиря сар дод ва модар- 
хонуми Сезар ба шӯр омад: 

-Чаро ту ба дастат ин ҳақро медиҳӣ, ки дигаронро муҷозот | 
кунад? Магар худат нафармудӣ, ки ҳамсари Сезар аз ҳар гуна | 
гумон мубаррост?! | 

Сезар низ ба ситез бархост: | 

-Албатта, мубаррост ва аз ҳама болотар аст,аммо багумони 
шумо, наман. Барои ин ман Сезар ҳастам (румӣ) 


Сезострис-фиръавни (шоҳи) Миср фармон дод, то аробаи 
ҷашнии ӯро чаҳор амири асирафтода ба ҷойи аспҳо бикашанд. 
Яке аз умаро ҳангоми ҳаракати ароба аз чархе, ки ба вай наздик 
буд, чашм барнамедошт (намеканд). Сезострис ин ҳолро дид ва 
азасир пурсид: 

-Дар ҳаракати ин чарх чӣ чизи ҷолиб дидӣ, ки тааҷҷуби туро 
барангехт?! | 

-Ман дар гардиши чархҳо нопойдории амали одамҳоро ме- 
бинам, зеро ба нохост қисмати пойинии чархҳо ба боло, ба нуқ- 
таи олӣ меравад ва қисмати боло бо ҳамон суръат пойин мсояд 
(мефарояд). 

Сезострис ба мазмуни ҳарфҳои ӯ андешид ва умарои асирро 
озод кард (юнонӣ) 


Анаксимен дид, ки Искандар бо лашкари фаровон ба сӯйи 
шаҳри Лапсаку равон аст ва мехоҳад онро хароб кунад. Файласуф 
ба пешвози Искандар омад. Шоҳ гумон кард, ки ҳаким (замон 
Искандар шогирди ӯ буд ва Анаксимен ба шоҳ ҳаққи устодӣ 

дошт) мехоҳад шаҳрро аз харобӣ ҳифз кунад. Искандар ба ҳамин 
хотир мунтазири суханони файласуф нашуд ва гуфт: 

-Туро ба худат қасам медиҳам: барои баровардани хоҳиши 
ту коре нахоҳам кард. 

Файласуф инро шунидвадуо кард: 

-Шоҳо! Аз ту хоҳиш дорам: лутф фармо то ин шаҳр ба дасти 
ту хароб шавад! 

Искандар ҳангоме ки бар хилофи тасаввураш чунин дар- 
хостсро шунид, натавонист қасами худро бишканад. Ба лашкар 
фармон дод, то аз муҳосираи шаҳр даст бардоранд ва шаҳри Лап- 
саку бегазанд боқӣ монд(юнонӣ) 


Киштии Юлий-Қайсари Рум дар дарё гирифтори тӯфони 
сахт шуд. Нохудо (суккондор) аз ин вазъ дар ваҳшат афтод, аммо 
Юлий бавай гуфт: -Натарс, ту бо Қайсар сафар мекунӣ! (румӣ) 


Шахсе бо номи Каний ба мақоми фармондори Рум интихоб 
шуд ва дар ин мансаб танҳо як рӯз ҳукмронӣ кард. Ситсерон 
(Сисрун) дар ин бобат гуфт: 

-Ҳақиқат ҳокими бисёр бедоре дошт, ки дар даврони ҳоки- 
мияти худлаҳзае хоб накард(румӣ) 


Бостоншиносон ғори давраи сангиро ҳаффорӣ карданд. Он- 

ҳо тавонистанд навиштаҳои болои дари вурудиро бозгушойӣ ку- 

"нанд ва ин шиъорро хонданд: «Зинда бод сохти иҷтимоии барда- 
| гӣ((ғуломдорӣ)-ояндаи дурахшони ҳамаи инсоният!» (юнонӣ) 


| Далқак (масхара), ки ба суханронии сенатор таваҷҷӯҳ дошт, аз 
он чунин натиҷагирӣ кард: 
-Ҳунарпешабудан дар театр осонтар аст, то дар зиндагӣ (румӣ) 


Боре Диоген шунид, ки яке аз маъмурони давлатиро барои 
дуздии кӯчаке аз хазина ба қатл (эъдом) маҳкум кардаанд. Ӯ 
гуфт: 
| -Дузди кӯчак(хӯрдапо)ро ба муҷозоти сангин маҳкум кар- 

дан душвор нест (юнонӣ) 

Пешво дӯст дошт ин нуктаро такрор кунад: 
-Ҳангоми ба сар бурдан дар саъодат ва рифоҳ амниятро фа- 
ромӯш накун (шумерӣ) | 


Аз сипаҳсолор суол карданд: -Чӣ чиз шоҳро аз он кас, ки 
душманро гирифтор кардааст, фарқ мекунад? | 
Ӯ посух дод: -Ғолиб, дӯст дорад қуввои мағлубро аз ҳад зи- 
ёд ҷилва (нишон) диҳад(шумерӣ) | 


| 
| 


Плиний Кӯчак таъкид кард: 

-Танҳо одами соддалавҳ метавонад дигар андеша дошта 
бошад, ки оё ба манфиат ва шаъни давлат аст, одаме, ки аз тарафи | 
сенат доғи нанг хӯрда, дар сенат баробар бо онҳос нишинад, ки 
ӯро доғи нанг заданд; одаме ки барои рафтори разилона аз ман- 
саби консулӣ ронда шуда буд, ҳоло дар масъалаи консулҳо тас- 
мим бигирад ва оне ки барои ҳирси зиёд маҳкум шуд, дигаронро 
маҳкум намоядё табраа кунад. 

Ӯ дарайни ҳол ташреҳ кард: 

-Зимнан аксарият ҳамин тур тасмим гирифтанд. Охир, 
андеша ба ҳисоб намеоядва ғайри қобили вазн кардан аст, ғайр аз 
ин наметавон бошад, вагарна дар Шӯрои давлатӣ ба ҷойи бароба- 
рӣ ин қадар нобаробарӣ вуҷуд надошт. Ақл(ҳуш)и ҳама баробар 
нест, вале ҳамагон аз ҳуқуқи баробар бархурдоранд(румӣ) 


Табиб (пизишк) бар сари болини бемор хам шудвагуфт: 

-Маълум нест аз ҳама бадтар чӣ аст: тавҳин (беҳурматӣ) ба 
икдом ёадами фаъолият. 

Вазир ба фикри табиб мувофиқат кард ва сухани ӯро барои 
иҷро навишт (ошурӣ) | 


Ҳоким ба сенатор барои омӯзиш чунин тавзеҳ дод: -Агар 
муқаррарот (қавоъид) хуб аст, пас истисно аз он беҳтар! (юнонӣ) 


Меъмор издиҳоми одамонро дид, ки мехоҳанд ба зӯр аз 
дари хонае, ки нон медоданд, ворид шаванд. Гуфт: | 

| -Ба зӯр вориди дари боз шудан аҳмақист, дар ҳоле ки атроф 
гураз дарҳои баста аст (шумерӣ). 


Файласуф дар мавриди муносибати ҳоким нисбат ба худаш 
гуфт: -Ситоиши ноҳақ беҳтар аз интиқоди басазо (ошурӣ). 


Файласуф ба шогирдон фармуд: 
-Бештарин камбуди акл адами онаст. 
У сарвари худашро дар назар дошт (шумерӣ). 


| Абдерит (яке аз шаҳрҳои Фракия-Юнон, ки мардумонаш бо 
Ісоддалавҳии хеш маъруфанд) пайкари шахси бодпоро (пайк, шах- 
се, ки хабарро аз як ҷой ба ҷойи дигар зуд мерасонад) дид ва гуфт: 

-Ба худо қасам, ӯ ҳоло намедавад, балки парвоз мекунад 
(юнонӣ). 


Далқак (масхара) аз касе дар назди қозӣ шикоят мекард 
(мурофиаи додгоҳӣ дошт). Ҳоким ба ғанаб (чӯрт) задан даромад. 
Далқак фарёдзад: 

-Шикоят мекунам! 

Ҳоким ба худ омад(бедор шуд) ва аз ӯ пурсид: 

-Шикоятроназди чӣ касе мебарӣ? 

-Ба назди шумо, қозии ҳушёр! (юнонӣ). 


Солон-раҳбари сиёсии Афини бостон ба ҳоким чунин гуфт: 
-Вақте туро бар сари қудрат гузоштанд, дар мақомҳои (ман- 
сабҳо) пойинтар одамони тамаллуқкор (мутамаллиқ)-ро ҷой 
“мадеҳ. Зеро ҳар кадом муртакибе гуноҳе шавад, туро ба унвони 
сардор ба он сифатҳо муттаҳам мекунанд (юнонӣ) 


Марди хӯрдагир (муллонуқатӣ) вориди маъбади «Серапис» 
" шуд. Коҳин бадасти вай як шохаи дарахти зайтун дод ва дуъо кард: 

-Худованд бо ту меҳрубон аст. 

Муллонуқатӣ дар ҷавоб гуфт: 

-Бигузор бо хуки ман меҳрубон бошад, барои ман худован- 
де(соҳибе, молик) вуҷуд надорад (юнонӣ) 

Аз Плиний Кӯчак пурсиданд: 

-Интиқод (танқид) барои чӣ лозим аст? 

Ӯ посух дод: 

-Ҳеҷ кас сарзаниши одамони сабурро гӯш нахоҳад кард, 
балки ба он таваҷҷӯҳ доранд, ки ишон сазоворанд (румӣ) 


Сиёсатмадор ба ин нукта иктифоъ кард: 
-Танҳо он кас ба худаш ин иҷозаро медиҳад,ки басози ғайр. 
нарақсад, ки нияти бадаст овардани оркестрро дорад (шумерӣ) 


Хирадмандин ҳикматро ба таври мукаррар мегуфт: 

-Барои одамони хушбахт кулли умри инсонӣ як чашм 
заданро мемонад, аммо барои ашхоси бадбахт, як шаб зиндагӣ 
гӯё поённопазир аст (суриёнӣ) 


Плиний Кӯчак гуфт: 

-Дармавриди он менависам, ки зиндагӣ чӣ таҷрибас омӯхт. 

Шсогирд пурсид: -Ба таври мушаххас дар ҳоли ҳозир дар 
мавриди чӣ менависед? 

-Дар мавриди он ки фурӯтанӣ ва гӯшагирӣ то чӣ ҳадд шӯҳ- 
ратро аз инсонҳои босавод мегирад. Дар ҳоле ки мо аз гуфтан ваё 
қироати он чӣ ки медонем дар назди онҳое, ки шуғли худро бана- 
мойиш гузоштаанд, ҳарос дорем. Аммо онҳое, ки хомӯшанд ва 
онро гиромӣ медоранд, ба маротиб беҳтар аз ашхосе, ки тазоҳур 
мекунанд, ҳастанд(румӣ) 


Яке аз ҳукком файласуфро дашном (фаҳш) дод. Файласуф аз 
он мардроҳи фирор пешгирифт. Ҳоким ӯро таъқиб кардва гуфт: 

-Чаро фирор мекунӣ? 

Файласуф дар посух гуфт: | 

-Агар ту қудрат дорӣ, ки бад бигӯӣ, пас ман тавони онро 
дорам, ки туро гӯш надиҳам (румӣ) | 


Шахсе барои коре ба сенаторе, ки ғур-ғур мезад, муроҷиат 


кард: -Ман мехостам шуморо бубинам. 
Сенатор дар посух: -Аммо ман мехоҳам, ки ту кӯр шавӣ (румӣ 

Дӯстон Алкивиадро маломат карданд, ки ту ибтидо маъму- 
и ҷанги Афинро сарварӣ кардӣ ва баъдан тартиби ҷанг алай- 
Афинро додӣ, аввал аз ҳукумати мутлақа тарафдорӣ ба амал 
овардӣ ва баъдан баръакс аз ҳукумати демократик ва дар ниҳоят 
бавай гуфтанд: 

-Тудар ин занаки сабукпо-Лаис чӣ пайдо кардӣ, ки раҳояш 
амекунӣ? 
Алкивиада посух дод: 
-Шароб ва моҳӣ низ маро дӯст надоранд, вале ман аз онҳо 
хушам меояд (юнонӣ) 


| Нотиқ (суханвар) ва шахсияти сиёсии Юнон Ситсерон на- 
ВИШТ: 

Қонуни фиристодан (эъзом, ирсол), фармонравоӣ кардан, 
"он чӣ адолат ҳукм мекунад ва муфид аст-вазифаи ашхоси соҳиб- 
"қудрат (ҳукком) аст. Қонун ба мақомот дастур медиҳад ва ман- 
сабдорон ба мардум. Метавон гуфт: ҳукумат халқкунандаи қонун 
аст(румӣ) 


Яке аз мушовирини асосии император суханони худро ин 
тур ба поён расонд: 

-Ман ба куллӣ пӯсти худро партофтам (даровардам, андох- 
там). Танҳо нусхаи табиӣ-асли он боқӣ монд(чинӣ) 


Фармонравои золими сиракузӣ-Дионисий шоир Филоксен- 
ро барои танқиди достонаш ба маъдани (кон) санг ба кор фирис- 
тод. Чанде баъд ситамгар шоирро аз нав ба дарбор даъват кард, то 
ба шеърҳои вай гӯш фаро диҳад. Филоксен шеърхонии золимро 
бо диққат гӯш кард. Сонӣ, нохост аз ҷояш баланд шуд ва роҳи 
дари хурӯҷиро пеш гирифт. Дионисий аз ӯ пурсид: -Ба куҷо? 

Филоксен дар посух гуфт: 

-Ман бамаъдани санг бармегардам (юнонӣ) 


Шогирдаз Суқрот суол кард: 


| 3 -Чӣ тавр мешавад шарҳ дод, ки дар ҷабини ту осоре аз андӯҳ 
| нест? 

Суқрот посух дод: 
-Дар ман он чиз нест, ки барои аз даст рафтани он андӯҳгин 
бошам (юнонӣ) 


Азфайласуф суол карданд: 

-Кадом вижагии ту бо шоҳ мутафовит аст? 

У дар посух фармуд: 

-Шоҳ бардаи иштиёқ(ҳавасҳо)и худ аст, аммо ман ҳокими 
он(юнонӣ, ошурӣ) 


Ҳамчунон ки маълум аст масалнависи машҳури Юнон Эзоп 
ғулом буд. Боре арбобаш ӯро барои анҷоми коре ба шаҳр фирис- 
тод. Дар бозгашт қозӣ ӯро дид вабатури ҷиддӣ пурсид: 

-Куҷо меравӣ? 

Эзоп посух дод: -Намедонам. 

Ин посух ба назари қозӣ машкук омад ва фармон дод, ки Эзоп- 
ро базиндон баранд. Эзоп нуқтаи назари худро собит кардан мехост: 

-Ман ҳақиқати маҳзро гуфтам. Аз куҷо медонистам, ки ба 
зиндон меафтам. 

Қозӣ баин суханҳо хандид ва ӯро озод кард (юнонӣ) 


Боре Диоген пас аз шустушӯй дар оби чоҳ, зери нури Офтоб 
тани худро гарм мекард. Аз канори ӯ Искандари Мақдунӣ бо гу- 
рӯҳе аз мулозимон ва аҳли рикобаш рад мешуд. Искандар файла- 
суфро дидваазвай пурсид: 

-Эҳ, файласуфи фақир! Чизе аз ман бихоҳ. Ман ба ту ҳар 
чизе, ки бихоҳӣ, мебахшам (медиҳам). 

Файласуфдар ҷавоб гуфт: 

-Хоҳишмандам пеши нури Офтобро нагир (мапӯшон) 
(юнонӣ) | 


Аз файласуф суол карданд: -Дар кадом ҷамъият метавон ба 
оромӣ зиндагӣ кард? | 

Файласуф гуфт: -Дар он ҷой, ки ҳама баробар (мусовӣ) 
танд ва ҳақиқат қавитар, аммо дурӯғ мазлум ва он ҷой бад аст, 
дарон сарзамин қозиҳо ва табибон зиёданд (румӣ) 

Азмарди ҳаким суол шуд: 

-Чаро шоҳ туро дӯст надорад? 

Ӯ посух дод: 

-Чунин хислат хоси шоҳ аст: онеро, ки аз вай бартар аст, 
туст надорад (юнонӣ) 


Дар ангуштари Фишоғурис (Пифагор) ин шиор ҳак шуда 
буд: 

«Нокомии муваққат беҳтар аз муваффақияти даргузар» 
(юнонӣ) 


Аз Арасту пурсиданд: 

-Чаро ҳасудон доиман аз як чизе норозианд? 

-Барои он ки онҳоро на танҳо нокомии худашон месӯзонад, 
балки мавқеъияти дигарон низ ишонро мегудозад (юнонӣ) 


Хирдманде мегуфт, ки байни зиндагӣ ва марг тафовуте нест. 
Аммовакқте аз ӯ суол шуд, ки чаро худаш намемирад, посух дод: 
-Барои он ки ҳеҷ тафовуте вуҷуд надорад (юнонӣ) 


Аз файласуфсуол карданд: 
-Чӣ чиз метавонад дар як он мардумро хушҳол кунад? 
Ӯ дар ҷавоб гуфт: -Марги ҳокими бад(ҳиндӣ) 


Мегӯянд, ки Суқрот ва Ҳомер (Гомер) савод надоштанд. 
Замоне аз Ҳомер пурсиданд, ки чаро чизе наменависӣ? Шоир 
ҷавоб дод; 

-Барои он ки варақҳои папирус гаронтар аз он аст, ки дар 
Іонҳо метавон навишт (юнонӣ) 


Шаҳри Абдерит ба ду бахш-шарқӣ ва ғарбӣ тақсим шуда 
буд. Душман ногаҳон ба шаҳр наздик шуд. Ҳама ошуфта шуданд 
ва худро дар маърази хатар эҳсос карданд. Аммо сокинони бахши 
шарқӣ байни худмегуфтанд: 

-Мо ҳеҷ нигарон нестем. Охир, душман аз дарвозаи ғарбӣ 
вориди шаҳр мешавад (юнонӣ) 

Фармондеҳи дастаи саднафарии Сидон дар шаҳр чорво- 
дореро бо ду гов дид ва фармон дод, ки ӯро тозиёна зананд. У фар- 
ёд мезад: 

-Ман шаҳрванди Рум ҳастам. Ҳеҷ қонуне барои тозиёна за- 
дани ман вуҷуд надорад. 

Он гоҳ фармондеҳ амр кард, ки говҳоро тозиёна бизананд 
(юнонӣ) 


Дар маросими ташеъи ҷанозае Диоген гуфт: 
-Пизишкон бештар мавриди эътимоди беморон буданд, 
агар худ фавт намекарданд(юнонӣ) 


ШахсеСуқротро дид, ки решаи дарахт мехӯрад. Вай баСуқ- 
рот гуфт: -Агар ту хидматкори шоҳ будӣ, лозим набудин ғизоро 
бихӯрӣ. 

Суқрот дар ҷавоб фармуд: -Агар ту ин ғизоро мехӯрдӣ, 
лозим набуд, ки дар хидмати шоҳбошӣ (юнонӣ) 


Ҳангоми гусел(бадрақа)и ҳоким хирадмандбавай гуфт: 
-Одам бояд одам бимонад, ҳарчанд инсони машҳуре бошад 
(сейлонӣ) 


Аз файласуфи юнонӣ Диоген суол карданд: 

-Аз ҳайвоноте, ки гоз (газидан) мегиранд, кадом аз ҳама 
хатарноктар аст? 

Диоген посух дод: | 

-Аз даррандаҳо хабарчинва аз дастомӯз (аҳлӣ) тамаллуқгӯй 
(юнонӣ) | 


Император ба мазмуни суханони сафири он сӯи дарё анде- 
шидвагуфт: 

-Он ҷо, ки рӯшноӣ ва торикӣ ворид намешавад, ҳама ча 
намуди зебо дорад (чинӣ) 


] 


Шоҳаз Дисген пурсид: -Сарвати ту дар куҷост? 
Диоген башогирдонаш ишорат кардва гуфт: -Дар инҳо. 

| Ӯ ҳикматҳои ба шогирдон интиқол додаашро дар назар 
[Дашт (юнонӣ) 


Муллонуқатӣ (муллонуқотӣ) пас аз ғайбати тӯлонӣ ба мул- 
ки худ баргашт ва дид, ки гӯсфандонро ба чарогоҳ мебаранд. Са- 
дои (маъоси) маъмулии гӯсфандонро шунидва пурсид: 

-Чӣ гап(хабар)? 

Мудири (идоракунандаи) амлок ба шӯхӣ гуфт: 

-Инҳо баифтихори бозгашти шумо садо баланд карданд. 

Муллонуқатӣ гуфт: 

-Қасам ба ҷонам, агар ин садоҳо барои ман аст, пас се рӯз 
барояшон истироҳат (тафреҳ) эълон кун ва ба чарогоҳ нафирист 
(юнонӣ) 


| Фолбин асири душманон шудва гуфт: 
-Манояндаро пешгӯӣ мекунам. 
Чун онҳо бо нерӯҳое, ки аз лиҳози қудрат баробар (мусовӣ) 
буданд, вориди ҷанг мешуданд, эълон кард: 
-Шумо пирӯз хоҳед шуд, агар душман ҳангоми ҷанг мӯйи 
паси саратонро набинад! (юнонӣ) 


Демосфен-шахсияти маъруфи сиёсӣ ва суханвари Афин бо- 
ре ба як авомфиреб рӯ барӯ шуд ва он мард беш аз ҳад сухан гуфт 
ва зиёдаравӣ кард. Демосфен фармуд: 

-Бисёр ҳарф задан ҳанӯз маънои хуб сухан гуфтанро надо- 
рад, баръакс хуб гуфтан беҳтар аззиёд ҳарфзадан аст (юнонӣ) 


Сенатор ба суханронии шахси навбатӣ (баъдӣ) гӯш фаро 
" дода, ин ҳикматро баён кард: 
| -Одатан беш аз он гуфта мешавад, ки коре анҷом нашуда 
" бошад вабаръаксон гоҳ ки бештар кор ба анҷомрасида, камтар аз 
"онсухан дар миён аст(юнонӣ) 


Ин ҳикмат дар як нусхаи хаттӣ омадааст: Он чӣ дар мавриди 


" ман андеша дорӣ бигӯ, ман дар бораи ту бадтар азон чӣ, ки ҳаст, 
- фикр мекунам (румӣ) 

Азяк файласуф пурсиданд: -Вазифаи суханрон чӣ аст? 
Ӯ посух дод: -Боло бурдани онҳое, ки пастанд ва хурд 
(пойин) кардани онҳос, ки бузурганд (румӣ) 


Файласуф гуфт: -Аз шери дупо барҳазар бошед! 
Боин сухан ӯ шоҳро дар назар дошт (румӣ) 


Ҳаким Аристипп боре чунин фармуд: 


-Гадо будан беҳ аз ҷоҳил, зеро аввалӣ танҳо фақри молӣ до- 
рад, аммо дуввумӣ баъзан аз ҷамъияти одамӣ хориҷ мешавад. 


(юнонӣ) 


Сарфии (сарфу наҳв) аҳмақ ба суоли: 


-Модари шоҳ Приам чӣ ном дошт? - бо ҳайратзадагӣ ҷавоб дод: 


-Дарвоқеъ бояд гуфт, ки ӯро «поҳхонум» мегуфтанд (юнонӣ) 


Шоҳи форсҳо Хашоёр (Ксеркс) дар асри панҷуми пеш аз 
мелод алайҳи Юнон ҷанг эълон кард. Форсҳо дар тангаи (танг- 
нои) Дарданел, ки Осиёро аз Урупо ҷудо мекард, пул (яъне кӯп- 
рук) заданд, вале тӯфон пулро вайрон кард. Хашоёршоҳи хашм- 
гин фармон дод созандагони пулро ба қатл бирасонанд ва дарёи 
саркашро ба занҷир баста, ба вай унвони «ҷинояткор»-ро дода, 
ғӯлу занҷирҳоро баоб андохта, ин нуктаро барояш бигӯянд: 

-Эй оби шӯр! Шоҳ туро барои он ба қатл маҳкум кард, зеро 
мӯҷиби озурдагии хотири ӯ шудӣ, ҳарчанд вай туро наранҷонид. 


Хашоёршоҳ аз рӯйи ту рад (убур) хоҳад шуд-хоҳ инро ту бихоҳӣ 


ва хоҳ онро нахоҳӣ (юнонӣ) 


Искандар ба фиристодаҳои Дориюш, ки пештар ҳар сол аз. 
падараш Филип боҷ меситониданд, гуфт: 

-Мурес, ки ҳар сол барои Дориюш тухми тилло мекард, мурд. 

Искандар ба якс аз наздиконаш, ки ҳеҷ гоҳ вайро аз корева 
чизе барҳазар намедошт, гуфт: -Ман аз хидмати ту розӣ нестам. 

Ӯпурсид:-Чаро? Чӣ иллат дар кори ман дидӣ? 

Искандар гуфт: -Барои он ки ман ҳамонанди дигар инсонҳо 
аз лағзиш (хато) орӣ нестам ва агар ту то кунун боре рафтори ха- 

ои маро надидӣ, пас, ту аҳмақӣ, вале агар онро дида, хомӯшӣ 
ваё кардаӣ, пас, ман туро хоин медонам ё чоплус ва ё риёкор 
(юнонӣ) 

Ҳар касро шӯҳратест... 

Консули Рум замоне ҷанговар(ҷангҷӯ)и шуҷоеъ буд, аммо ба 
мурури замон ба сарфи ғизо бештар майл пайдо кард. Ошпазҳои ӯ 
дар ихтироъи ғизо ва пухтани ғизоҳои хушмазза байни худ мусо- 
доштанд. Барои ӯ турнаҳоро аз Юнон, товусҳоро аз ҷазираи 
Самос, паррандаҳои нодирро аз Форс барои табх меоварданд. Ба- 
рои таҳбандӣ кардани ғизо садафҳоро аз ҷануби Итолиё меовар- 
данд ва ба ҷойи ширинӣ хурмои Миср пешкаш мешуд. Он замон 
буд, ки пота(паштет) аз забони булбулро ихтироъ карданд... 

Аммо шикамчарони бузург Лукулл доиман такрор мекард: 

-Мандар ҷангва хӯрдани ғизо ваҳшатнокам! (румӣ) 


Дар соли 83 мелодӣ золим (диктатор) Сулла ҳокимият дар 
Румро қабза зад (тасарруф кард). Барои итминони хотир ӯ фар- 
мон дод, ки ҳамаи мухолифон ва рақибаш Марияро несту нобуд 
кунанд. Барои он ки ҳеҷ кас аз муҷозот фирор накунад, Сулла дар 
ивази сари ҳар як мақтул дувоздаҳ ҳазор динор подош эълон 
кард. Вакуштор шурӯъ шуд... қотилон ҳар лаҳза бо сари буридае 
вориди манзили Сулла мешуданд. Худи диктатор дар рӯйхат 
ашхоси ба қатл расидаро менавишт: ин рафт, он нест шуд... 

Боре як қотил чанд сарро бо худ овард, вале дар байни онҳо 
сари шахси мавриди назари Сулла набуд, яъне на сари душмани 
Сулла, балки сари як шаҳрванди оддии Рум. Сулла асабонӣ шуд 
(башӯромад) ва гуфт: 

-Гӯратро аз ин ҷой гум кун, марди хабис! Қалби ту разил ва 
хунхор аст. Барои ин сар ту ҳеҷ подоше дарёфт нахоҳӣ кард. Агар 
ҳар кас сари ҳар раҳгузарро биканад-сарвате ҷамъ овардан наме- 
тавон. 

Оре, пул ҳисобу китобро дӯст дорад(румӣ) 


Файласуф Афлотун дар бораи (мавриди) давлати ормонӣ 
(идеалӣ, яъне «мадинаи фозила») бисёр андешидва оқибат баин 

натиҷа расид. Ӯ чунин пешниҳод кард: 

-Зан бояд аз синни бист то чиҳилсолагӣ зоимон (таваллуд) 
кунад. Мард бояд барои манфиати давлат, аз сисолагӣ то панҷох- 
солагӣ хидмат кунад. Қавитарҳо бо қавитарҳо ва заъифтарҳо бо 
заъифтарҳо ҳамхоб шаванд. Фарзандон гурӯҳи аввалро тарбият 
ва дуввумиро бояд партоб (несту нобуд) кард. 

Агар инсоният ба ин тавсияҳои файласуф гӯш медод аз 
бисёр нобиғаҳо бенасиб мемонд. Барои мисол падари Напалсон 
бисту ду ва модараш ҳаждаҳ сол доштанд. Вақте Пушкин ба дунё 
омад, падараш бисту ҳафт сол дошт. 

Азин рӯ бафайласуфҳо эътимод намо, вале таҳқиқро фаро- 
мӯш макун (русӣ) 


Императори Рум Тиберий дар ҷавонӣ одами хубе буд, аммо 
дар поёни кор ба одами носаре мубаддал шуд. Рӯшан аст, ки ба 
сабаби ба қудрат расидан саргиҷа гирифтааст. Афзун бар ҳама ӯ 
бисёр золим шуд. Вайро дар Рум дӯст надоштанд. Ба ахбори сена- 
торҳо ва консулҳо эътино намекард ва мегуфт: 

-Вақте сагро ба иҷбор ба занҷир бибанданд, вай низ норозӣ 
аст, аммо баъдҳо одат мекунад. Бигузор маро одами баде бидо- 
нанд, танҳо итоат кунанд кофист (румӣ) 


Боре як ҳокими беақл (бешуур) ҳамроҳи бозаш, ки онро 
бисёр дӯст дошт, ба шикор рафт. Ҳоким барои боз арзиши бисёре 
қойил буд ва онро ҳатто боарзиштар аз як шаҳр ва ҳатто давлат 
медонист. Аз зебоии парранда ба ваҷд омада, такрор ба такрор 
мегуфт: -Афсӯс,ту шоҳи паррандаҳо - уқоб нестӣ. 

Ҳангоми шикор ӯ бозро барои гирифтани турна, ки дар 
баландӣ парвоз дошт, раҳо кард. Боз азтурна болотар парвоз кард 
ва ногаҳон дар пойин бачаи уқобро дид ва ба таъқиби он пардох- 
та, онро ба замин сарнагун кард, зарбае чанд ба он ворид сохт ва 
бачаи уқобро кушт. ] 

Ҳоким парида(ҷаста) аз асп пойин омадва хост турнаро би- 
гирад. Вақте ба сайд наздик шуд, дарёфт чӣ иттифоқе афтода. Аз 
рӯйи хашм ҷаллодро фаро хонд ва фармон дод, ки бозро сар 
бизанад(олмонӣ) | 

Таърих бо хунсардӣ ин воқеаро нақл мекунад, ки дар соли 
193 мелодӣ муҳофизини Қайсари Рум аз ҳарҷу марҷ истифода 
карда, тахти императориро ба музойида (кӣ зиёд) гузоштанд. 
Ҷолиб ин ки касоне, ки мехостанд, император шаванд, беш аз он 
буданд, ки интизораш мерафт. Як марди сарватманди мансабдор 
бо номи Сулпитсиан барои хариди тахти императорӣ наздики 
ҳашт миллион динор пешниҳод кард. Аммо довталаби дигар 
сенатор Дидий Юлиан-шахсе на он қадар боақл ва ҷавон эълом 
"дошт, ки барои ба даст овардани тахт ба ҳар сарбоз шаш ҳазору 
дусаду панҷоҳ динор пардохт мекунад, ки дар маҷмӯъ ба сездаҳ 
"миллион динор баробар буд ва соҳиби тахт шуд. Ҳамсараш ба 
Дидий Юлиан гуфт: 

-Ту як аҳмақ ҳастӣ! Сездаҳ миллион динорро барбод додӣ. 
Сарбозон ин тахтро ба нархи нӯҳ миллион динор ҳам мефу- 
рӯхтанд... 

-Азизам! Бату хуш омадан душвор аст. Агар ман дар ин му- 
зояда (муноқиса, ауктсион) баранда намешудам, ту дар ин дунё 
сари маро мехӯрд? 

Аммо сари ӯро дар ин дунё на ҳамсараш бар бод дод, балки 
баъд аз ду моҳ ӯро бо ханҷар куштанд. Эҳтимолан аз он даврон аз 
шумораи «13» ҳарос доранд ва онро наҳс медонанд ва аз маш- 
варат бо зан низ дурӣ мегузинанд (румӣ) 


Дар яке аз ҷашнҳо императори Рум Калигула ба ду нафар аз 
сенаторҳо, ки дар атрофаш истода буданд, нигоҳ кард ва бо садои 
баланд хандид. Сенаторҳо бо камоли эҳтиром аз ӯ сабаби ханда- 
ашро ҷӯё шуданд, то вайро дар ин шодӣ ҳамроҳӣ намоянд. Посух 
чунин буд: 

-Зеро такони сари ман басанда аст, то ҳар дуи шуморо хафа 
карда бикушанд. Сабаби хандаи ман ҳамин буд. 

Чунин танзе(шӯхӣ) ҳам вуҷуд дорад! (румӣ) 


Шахсе бо марди хӯрдагире (муллонуқатӣ) рӯ ба рӯ шуд ва 
"барояш гуфт: 

-Ғуломе, ки баман фурӯхтӣ, фавт кард. 

Муллонуқатӣ фавран ҷавоб дод: 

-Ба худо қасам, то он замон ки ӯ дар ихтиёри ман буд, ҳеҷ 
гоҳ ин қабил корҳоро намекард (юнонӣ) 


Боре аз Гиппократ суол карданд: 

-Ин ҳақиқат дорад, ки нубуғ як навъ беморӣ аст? 

-Бидуни шак. Аммо, мутаассифона, бисёр камёб ва ҳайф ки 
тамоман ғайримусрист! (сирояткунанда нест) (юнонӣ) 


Шахсе назди мустахдиме, ки аз вазифааш барканор шуда 
буд омад ва гуфт: -Агар туро мехӯрданд, маълум мешуд, ки ту 
барои одамон лозим ҳастӣ (юнонӣ) 


Марди хӯрдагир писарашро барои рафтан ба ҷанг бадрақа 
мекард. Писар ба падар ваъда дод, ки ҳатман бо пирӯзӣ ва бо сари 
душман бармегардад. Муллонуқатӣ ба писараш гуфт: 

-Ҳатто агар ту бидуни сар ҳам баргардӣ, ман хушҳол хоҳам 
шуд(юнонӣ) 


Искандари Мақдунӣ мутаваҷҷеҳ шуд, ки дар лашкараш яке 
аз сарбозон доиман аз майдони ҷанг фирор мекунад. Вақте му- 
шаххас шуд, ки номи он сарбози тарсу низ «Искандар» аст, ба вай 
гуфт: 

-Ё дар ҷангҳо ҷасур бош ва ёноми худатро иваз кун, то маро 
боту иштибоҳ нагиранд(макдунӣ) 


Файласуф ба ҳуззор меомӯхт: «Соҳиби андеша будан кофӣ 
нест, бояд дар мавриди он сарварат (оқо) мазнун (бадгумон) на- 
шавад» (юнонӣ) 


Суқротро барои эъдом мебурданд. Хонуме ин манзараро! 
дид ва гиря сар дод: -Ту ки ҳеҷ гуноҳе муртакиб нашудаӣ ва 
мехоҳанд эъдомат кунанд? | 

Суқрот посух дод: -Эй зани нодон! Магар ту мехоҳӣ ман 
ҷинояте муртакиб шавам ва баъд маро барои чунин амал ба қатл 
бирасонанд? (юнонӣ) 

Дар як нусхаи хаттӣ ин хабар мундариҷ шуда: «Микита бо 
ҷасад (нъаш) се сол, се моҳ ва се рӯз пайкор кард, аммо ҷанозаи 
чиркин пайдо намуд» (русӣ) 


Прокопий Кесарийский (гӯё замони моро дар назар дошта) 
[Маънии зерро таъкид кардааст: 
«...Онҳо ҳамзамон бо дарёфти моҳона (ҳуқуқ) тамоми киш- 
рро ба беҳаёйӣ ба нафъи худ тороҷ менамуданд ва дар ҳама ҷо 
истибдоди аҳмақ ба унвони маъмурони давлат раъиятро ғорат 
екарданд. Ин ҷост, ки император бо диққати том аз байни нокас- 
ҳо нокастаринҳоро ба мақоми идораи минтақа мансуб мекард ва 
Іҳамчун шикорчии ҳайвони ваҳшӣ ин корро таҷассуми нерӯи ба- 
іданӣ беҳтарин кашфи худ медонист. Ва он гоҳ ӯ разилони дастаи 
аввалро дар сари қудрат қарор дод ва намунаи барҷастаи истиб- 
доди худашро ба маърази дид гузошт ва ашхоси фосидулахлоқ 
офтобӣ шуданд. Мо дар ҳайрат мондем, ки табиати инсонӣ то чӣ 
ҳад метавонад, барои чунин ҷинояте мавқеъият диҳад» (юнонӣ) 


Аксари ҳокимон - одамони камсавод буда, ба соддагӣ ва ро- 
ҳатӣ аз ҳамаи чизҳои бади пешиниён пайравӣ мекунанд ва биду- 
ни заҳмат, ҳатто бидуни фикр ба корҳои зишт ва ҷиноятҳои аср- 
ҳои гузашта майл пайдо мекунанд (юнонӣ) 


Ҳеҷ ҳукумати устуворе вуҷуд надошт, балки доиман ба 
тарафе такон мехӯрд, гоҳе ба ин тараф ва гоҳе ба тарафи дигаре 
мутамойил мешуд: кафаи тарозуи қонуният баон сӯ майл мекард, 
ки дар он вазни тиллои гузошта бештар буд. Аммо дар майдон 
пеши чашмони ҳама ва бо истифода аз номи император монанди 
дӯкони савдои тиҷорат на танҳо аҳкоми додгоҳ, балки худи 
қонунгузорӣ идома дошт (юнонӣ) 


Ифакрат аз шаҷараи маъруфе набуд, вале бо наҷобате, ки 
дошт, мардуми Афин ӯро ба унвони ҳокими худ интихоб кар- 
данд. Аммо замоне, ки яке азашхоси номдор ба шӯхӣ вайро мало- 
мат кард, Инфакрат чунин посух дод: -Шаҷараи ман аз банда оғоз 
мешавад, аммо шаҷараи ту боту хотима меёбад. Ман барои шаҷа- 

раи ояндаам, шӯҳрати сазовор мерос гузоштам, он чӣ ки аҷдоди 
ту бароят боқӣ нагузоштанд (юнонӣ) 


Шиноси ман-як марди нуктапардоз аз роҳиб суол кард: 

-Барои ризои хотири худо чӣ чиз боарзиш аст: сухан ё амал? 

Роҳиб посух дод:-Амал. 

Он шахс таъкид кард:-Маълум мешавад-он кас, ки тасбеҳ 
мегардонад, бештар ба худо хидмат мекунад, то касе, ки тасбеҳ 
гардонида дуъо мехонад (лотинӣ) 


Дар замони ҷанги флорентсҳо алайҳи Поп Григории ёзда- 
ҳум вилояти (остон) Пичетин ва тақрибан ҳамаи мулки калисо аз 
ихтиёри Поп хориҷ шуд. Фиристодаи шаҳри Реканати ба Фло- 
рентс омад, то аз муборизини он ба хотири озодии ватанаш арзи 


сипос намояд. Ӯ бо қабеҳтарин ҳарфҳо Поп, мушовирин ва ба 


вижа мақомоти расмии вайро ҳақорат (фаҳш) дод. Ҳамчунинӯ 


тарзи идора ва ҷиноёти намояндагони Попро фош кард. Фирис- 
тода ҳеҷ эътино ба шахси Ридолфо накард. Ридолфо дар Флор- 
ентс хидмат мекард ва дар маросими қабули сафирон ширкат 
дошт ва ба ахлоқ ва ҳарфҳои онҳо одат карда буд. Ридолфо рӯ ба 
сафир кард, ки вай чӣ шуғле дорад ё ба кадом бахши илм мутаъл- 
лиқ аст. Сафир посух дод, ки вай доктори ҳуқуқи шаҳрвандӣ аст. 
Ридолфо боз суол кард, ки ӯ чанд сол касби илм карда. 

Сафир гуфт:-Беш аз даҳсол. 

Онгоҳ Ридолфо таъкид кард: 

-Ман мехостам, ки ту ҳадди ақал як сол илми худдорӣ кар- 
данро ҳам меомӯхти. | 

Ридолфо бо ин сухан ба сафир фаҳмонд, ки дар ҳузури вай 
маҳкум кардани ҳокимон нишонгари ҳамоқат аст (лотинӣ) 


Як қозӣ (радеѕіа, яъне «судья), ки барои адои вазифа ба Фло- 
рентс фиристода шуда буд, рӯзи ташрифи хеш одамони обрӯман-ди | 
шаҳрро ҷамъ оварда, барои онҳо суханронии безоркунундае баён 
намуд. Барои он ки аҳамияти шахсияташро нишон диҳад ва худро 
бузург ҷилвагар созад, суханашро аз он ҷо шурӯъ кард, ки дар чӣ 
замоне ӯ сенатори Рум буд. Ҳар он чӣ, ки ӯ дар мақоми сенаторӣ І 

анҷом дод ва дигарон барои тавсифи ӯ изофа доштанд, бисёр дар- 
ҳам барҳам баён шуд. Пас аз ин ӯ ба масъалаи тарки Рум ва сафар 
бо ҳамроҳонаш пардохт: чӣ тур дар рӯзи аввали сафар то шаҳри 
Ситри расид. Илова бар ин вай ин сафари худро ба тури муфассал 
баррасӣ кард. Баъд ҳикояти рӯзшумори сафарашро накл кард: аз 
куҷоҳо дидан кард, дар чӣ маросиме ширкат дошт ва чӣ корҳо ан- 
ҷом шуд. Чанд соат бидуни таваққуф суханронӣ кард ва ҳатто ба 
шаҳри Сиен нарасид. Ҳама аз ин номбурданҳои беинтиҳо ва 
тоқатфарсо безор шуданд. Поёни ин ҳикоят маълум набуд ва та- 
моми рӯз бо суханпардозӣ мегузашт. Шаб ҳам аз роҳ фаро расид. 
Онгоҳ яке аз ҳозирин (ҳуззор) батури шӯхӣ ба гӯши қозӣ гуфт: 

-Ҷаноб! Дер шуд. Ба сафари худ суръат бахшед. Агар имрӯз 
ба Флорентс ворид нашавед, шуғлатонро аз даст медиҳед. Шумо 
бояд имрӯз ба адои вазифаи худро шурӯъ кунед. 

Қозии аҳмақ ва пурҳарф бо шунидани ин сухан билохира 
эълом кард: 

-Ман ба Флорентс расидам (лотинӣ) 


Усқуфи аъзами Уршалим (Ерусалим, Байтулмуқаддас), ки 
бар дафтари ҳавориюн раёсат мекард, як дафъа вукалоро ҷамъ 
кард, то масъалаеро баррасӣ кунад ва бархе аз онҳоро дар мав- 
риде сахт маломат кард. Яке аз ҳавориюн-Томаззо Бирако ба 
тури озод ба ҷойи дигарон посух мегуфт. Он гоҳ усқуфи аъзам 
бар сари вай фарёд зад: -Каллаҳамақ! 

Бирако, ки дар посух гуфтан даранг надошт ва латифагӯи 
хубе ҳам буд, баин фаҳш эътироз кард: 

-Шумо дуруст фармудед ва ҳақ бо шумост: беҳтар аз ин на- 
мешавад, агар ман сари хубе медоштам, кору бори мо хуб буд ва 
ниёз баин баҳс набуд. 

Усқуфи аъзам гуфт: -Маълум мешавад, ту худатро накӯҳиш 
Імекунӣ? 

Бирако ҷавоб дод: -На худам, балки каллаамро. 
| Бирако бо чунин нуктапардозӣ худи усқуфи аъзамро масха- 
ракард, зеро вай сардори ҳамаи вукало маҳсуб мешуд(лотинӣ) 


Боре дар роҳ ба сӯи қасри Поп усқуфе савори харе мерафт 

ва дар банди андеша буд ва мутаваҷҷеҳ нашуд, ки шахсе сарашро 
аз ҷайб берун овард, то ба вай саломуалейк кунад. Усқуф ба 
саломи вай «алейк» нагуфт. Шахси саломкунанда аз ин муноси- 
бат чунин натиҷа гирифт, ки ин кори усқуф аз рӯи фахрфурӯшӣ 
ва такаббур аст. Ӯ гуфт: -Ин усқуф ниме аз хари худро дар манзил 
намегузорад, балки онро комилан бо худ ҳамл мекунад. 

Вай бо ин сухан мехост бигӯяд, ки танҳо харҳо ба «салом» 
«алейк» намегӯяд (лотинӣ) 


Дар деҳаи Тоскане кашиши сарватманди рустоие зиндагӣ 
мекард. Вақте сагчаи дӯстдоштааш мурд, онро дар қабристон 
(одамӣ) ба хок супурд. Ин хабар ба гӯши усқуф расид ва ӯ барои 
дастбурд задан ба пулҳои кашиш ва гӯё ки ҷинояти калон содир 
карда бошад, кашишро ба назди худ хонд, то муҷозот кунад. Ка- 
шиш ахлоқи усқуфро хуб медонист ва ба ҳамин сабаб ҳангоми 
рафтан ба назди ӯ панҷ ҳазор сиккаи тилло бо худ бурд. Усқуф 
кашишро барои ин ки сагчаашро дар қабристон ба хок супур- 
дааст, сахт маломат кард ва фармод дод, то вайро зиндонӣ ку- 
нанд. Аммо кашиши маккор баусқуф гуфт: 

-Падари рӯҳонӣ! Агар шумо медонистед, ки сагчаи ман чӣ 
қадр боҳуш буд, тааҷҷуб намекардед, ки чаро шоистагии дафн 
кардан дар байни одамонро касб кард. Зеро вай ҳам дар замони зин- 
да будан ва ҳам ҳангоми маргбеш аз одамӣ соҳиби фазилат буд. 

Усқуф азӯ пурсид:-Ин чӣ маънӣ дорад? 

Кашиш гуфт: -Дар поёни умр сагчаи ман дар васиятномааш 
ниёзҳои шуморо дар назар гирифта, панҷ ҳазор сиккаи тилло ирс 
гузошт, ки онро ман бо худ ба хидмати шумо овардам. 

Усқуф ҳам васиятнома ва ҳам масъалаи дафнро таъйид 
кард, пулҳоро пазируфт ва кашишро озод намуд (лотинӣ) 


Шогирдони Конфутсий ин боварро меомӯхтанд: 

-Инсон ҳатто фазои кайҳонро тасхир хоҳад кард, агар 
иродаи ӯ мутамаркиз бошад, на сарнавишт ва на чизи дигаре бар 
вай асар нахоҳад кард(чинӣ) 


Шахсе баимператор Сигизмунд шикоят кард, ки дар Кали- 

сои Константс озодӣ вуҷуд надорад. Император баӯ посух дод: 

-Агар дар ин марз озодии комил ҷой надошт, ту чунин озо- 
дона сухан намегуфтӣ. Зеро озодии сухан нишонаи озодии бу- 
зург аст (лотинӣ) 


Румиёни қадим мегуфтанд: 
«Артиши харҳо бо сарварии шер қудратмандтар аз артиши 
шерҳо бо раҳбарии хар аст» (итолёӣ) 


Аббат (пири дайри католик) аз Сеттимо одами сангин ва 
чоқ (фарбеҳ) боре шомгоҳон ба Флорентс равон буд. Дар роҳ ӯ аз 
як кишоварз суол кард: 

-Ту чӣ фикр мекунӣ, ман аз дарвоза рад мешавам? 

Аббат онро дар назар дошт, ки оё қабл аз баста шудани дар- 
возаҳо ба шаҳр мерасад ё хайр. Кишоварз шӯхиомез ба чоқии аб- 
бат ишора карда, ҷавоб дод: -Мушкиле нест. Ароба бо алаф 
меравад ва рад мешавад ва шумо ҳам (лотинӣ) 


Кардинали Испаниё дар Пичено ба сарбозони зидди Поп сар- 
дорӣ мекард. Як дафъа ду лашкар бо ҳам рӯ ба рӯ шуданд ва ҷанго- 
варони Поп ё пирӯз мешуданд ва ё шикаст мехӯрданд. Кардинал 
бо суханони зиёд сарбозонро барои ҷанг ташвиқ ва таъкид мекард, 
ки ҳар кас дар ин ҷанг кушта шавад бо худо ва фиристодаҳои ӯ на- 
ҳор хоҳад хӯрд ва ҳамаи гуноҳонаш бахшида хоҳад шуд. Бо ин кор 
ӯ фикр мекард, ки сарбозонро ташвиқ мекунад, то ба пешвози марг 
бираванд. Ӯ суханонашро ба поён расонида, аз майдони ҷанг бе- 
рун рафт. Вақте яке аз сарбозон аз вай суол кард: 

-Барои чӣ худи ту намехоҳӣ бо худо наҳор бихӯрӣ? 

Кардинал ҷавоб дод: 

-Барои он ки соати наҳори ман фаро нарасида аст. Ҳоло ман 
намехоҳам ғизо бихӯрам (лотинӣ) 


Эразми Роттердамӣ-нависандаи давраи Эҳё (Ренессанс)ро 
борҳо ба он сабаб маломат карданд, ки дар замони рӯза ғизоҳои 
гуштӣ ва шароб мехӯрад. Ӯ ҷавоб дод: -Чӣ кор кунам? Ман худ 
католик ҳастам, аммо меъдаам-лютеран (итолёӣ) 

Дар як иҷтимоъ дар мавриди он баҳс мешуд, ки чӣ тур вази- 
ри аҳмақи пастфитратро аз мақомаш барканор кунанд. Яке аз 
Душманони сарсахти вай ногаҳон чунин пешниҳод кард: 

-Чӣ мешавад агар ӯро ба кадом як иқдоми оқилона бо 
рафтори дуруст таҳрик кард? Он гоҳ ҳатман ӯро аз вазифа хоҳанд 
ронд (австралиёӣ) 


Сарлашкари давлати Чжао ағлаб ин суханони файласуфи 
қадимро такрор мекард: 

-Сарват ва шӯҳрат аз паси марди баландпарвоз намедавад, 
балки ӯ дунболи онҳост. Мавқеъият ва шӯҳрат ногузир барои 
пайдо кардани одамони ҳадафманд меояд, зеро онҳо барояш дар 
набард ҳастанд, ҳамонанди ҷанговароне, ки дар тангное назди 
дарё қарор доранд (чинӣ) 


Файласуф басуоли ҳоким посух додва таъкид кард: 
-Одамоне ҳастанд, ки ҳамеша дар сурати онҳо навишта шу- 
дааст - сардор ба вай чӣ тур рафтор мекунад(чинӣ) 


Файласуфи чинӣ Лаотсзи таъкид мекард: 

-Агар одам ҳатто як кӯҳ китобро бихонад ва қудрати анде- 
ша надошта бошад, сазовор аст барояш бигӯем, вай танҳо санду- 
қи китоб аст. Агар одам тамомии қавонини буддоиро ҳифз кунад, 
вале қалбаш пок нашавад, монанди бути чӯбин аст (чинӣ) 


Устод Утсзу фармуд: -Вақте дар роҳ бо одаме рӯ ба рӯ мешавед, 
ки ҳақиқатро дарк кардааст, шумо на метавонед бо ӯ сухан бигӯсд ва 
на метавонед бо сукут посух гӯед. Он гоҳ шумо чӣ кор мекунед? 

Умэн тазаккур дод: -Агар ба мазмуни пинҳони ин ҳарфҳо 
пай баред, ҳеҷ кас наметавонад монеъи баҳси шумо шавад. Вале 
агар онро нафаҳмидед, шумо бо чашмони гушод ба чаҳор тараф 
нигоҳ мекунед. 

Агар дарроҳ дидед шахси бедор 

Баӯна ҳарф гӯед нахомӯш. 

Накарда фикр занед бар (фарқи) сариӯ 
Ҳарон чӣ бояд дарк кард, онхоҳад буд (чинӣ) 

Якбор ҳангоме ки дар Фарҳангистон баҳси доғ дар авҷ буд, 

ҷаноби «М» пешниҳод кард: 

1 -Ҷанобон! Чӣ мешавад агар мо кӯшиш ба харҷ диҳем, ки ча- 
ҳор нафар ҳамзамон суханронӣ кунем (чинӣ) 


Бгахван Шри Раҷниш ин нуктаро талфиқ мекард: 

-Шумо харҳое, ки механданд, намебинед, шумо говмеш- 
ҳое, ки шӯхиро дарк кунанд, нахоҳед дид. Танҳо инсон метаво- 
над аз шӯхиҳо лаззат барад. Онҳое, ки ин нуктаро намефаҳманд 
ба говмешҳо ва харҳо шабоҳат доранд. Онҳо аз раддаи инсоният 

хориҷ шудаанд; онҳо арзиши бузургеро аз даст додаанд. Инсон 
бидуни хандаба дарахте бе гул шабоҳат дорад (ҳиндӣ) 


Боре подшоҳ аз Бирбал пурсид: 

-Бирбал! Ту дар ҳисобу китоб устодӣ. Ҳоло бигӯ: аз дувоз- 
даҳ чаҳорро тарҳ кунем, чӣ боқӣ мемонад? 

-Гарду хок. 

-Ин чӣ тур ҳисобу китобе? 

-Сарварам! Аз дувоздаҳ моҳ чаҳор моҳ фасли бориши бо- 
ронро тафриқ кунед, он гоҳ ба ҷуз гарду хок чизе боқӣ мемонад? 

Подшоҳин тафсиро шунидва хандид (ҳиндӣ) 


Боре подшоҳ бо Бирбал ба шикор рафтанд. Онҳо дар ҷангал 
ва бешаи анбӯҳ асп давонданд, аммо шикори дурусте ба даст наё- 
- варданд. Фасли гармо буд ва Офтоб бераҳмона ҳамаро месӯзонд. 
Подшоҳ аз гармо безор ва аз роҳи дур хаставу кӯфта шуда буд. 
" Шикорчиҳо бо аҷала аспҳоро ба дарахт бастанд ва худ зери шоха- 
" ҳои анбӯҳ барои истироҳат ҷой гузиданд. 
| Подшоҳ аз ташнагӣ ва гуруснагӣ шикоят оғоз кард. Он гоҳ 
.Бирбал аз хӯрҷин нахӯди хушк берун овард ва баробар қисмат 
" кард ва ҳар ду ба ҷавидан пардохтанд. Ин замон аз канори онҳо 
- занони деҳ рад мешуданд. Аспҳо онҳоро дида шиҳа кашиданд. 
Подшоҳ аз хонумҳои кишоварз пурсид: 
-Бубинед, аспҳо шуморо дида, ба ҳарф задан даромаданд. 
Онҳо ба шумо чӣ гуфтанд? 

Хонумҳо низ он қадар содда набуданд. Яке аз онҳо бе таъ- 
хир баподшоҳ ҷавоб дод: 

-Оҳ, мусофирҳо! Онҳо ба сарнавишти талхашон қасам хӯр- 
да ва мегӯянд: агар ин саворкорҳо хӯроки моро мехӯранд, пас кӣ 
онҳоро ҳамл хоҳад кард? (ҳиндӣ) 


Рӯзе подшоҳ шахси бараҳнае (лухт)ро дид. Ин воқеа дар хо- 
тири подшоҳ нақш баст ва пурсид: 

-Бирбал! Дар ин дунё чӣ касе хушбахт аст. Ман одамони 
гуногунеро дидаам, ки ҳар кадом дар худотарсӣ мазҳаре буда, 
вале ҳоло шак кардаам. Ту олим ҳастӣ ва метавонӣ шаки маро 
бартараф созӣ. 

-Ҳокими олам! Ба ин суоли шумо одам танҳо пас аз марг ме- 
тавонад посух диҳад. 

Подшоҳ аз ин ҷавоб бештар ҳайратзада шуд ва пурсид: 

-Чаро? 

-Он кас, ки имрӯз хушбахт аст, фардо метавонад ба мусибат 
афтад ва то он замон, ки одам зинда аст, чӣ тур метавон ташхис 
дод, ки вай хушбахт аст ё бадбахт. Ва чӣ қадр одамон ҳастанд, ки 
баназар хушбахт менамоянд, аммо қалби онҳо пур аз андӯҳ аст ва 
онҳоро наметавон хушбахт номид. Ман дар мавриди ин сӯҳбат 
фикр карда, ба чунин натиҷае расидаам, ки он шахсеро метавон 
хушбахт шумурд, ки марг ӯро дар авҷи хушбахтӣ дарёбад. 

Подшоҳ аз ин посухи Бирбал хушаш омад ва ба вай подош 
дод(ҳиндӣ) 


Шомтоҳе подшоҳ Акбар бо Бирбал сӯҳбати хуше доштанд. 
Подшоҳсеёдовар шуд: 

-Бирбал! Дишаб ман хоби аҷибе дидам. Гӯё ману ту дар ос- 
мон парвоз мекардем ва ногаҳон ба замин афтодем: ман ба чоҳи 
асал ва ту ба гудоли фозилоб (обпарто, ахлотпартоб). Ин ҷо буд, 
ки ман аз хоб бедор шудам. | 

Бирбал билофосиласадо баровард: | 

-Сарвари олам! Ин як мӯъҷиза аст! Ман ҳам дишаб айнан 
ҳамин тур хоб дидам. Аммо хоби ман бо он чӣ, ки шумо фарму: 
дед, ба поён нарасид. Вақте мо аз чоҳҳо берун омадем, ман шумо- 

ІТолесидам ва шумо - маро. 
Т Акбар ҳеҷ ҷавобе наёфт бигӯяд ва аз шармсорӣ хомӯш монд 
| ҳиндӣ) 


Боре подшоҳ Акбар гуфт: 

-Бирбал! Чӣ хуб буд агар подшоҳе бар сари тахт менишаст 

вато абадбар сари қудрат боқӣ мемонд. 

Бирбал бо камоли эҳтиром ва билофосила таъкид кард: 

-Шоҳаншоҳам! Суханони шумо ҳақ аст, вале он вақт шумо 

чӣ тур подшоҳ мешудед. 
Подшоҳтамасхурро дарк кард ва хомӯш монд(ҳиндӣ) 
Боре дар авҷи фасли зимистон рӯзи бисёр сарде фаро расид. 
"Подшоҳ пурсид: -Сармо чӣ тур аст?. 

Бирбал садо баровард: -Сарвари олам! Танҳо дар ду мушт. 

Подшоҳдар ҳайрат афтод: -Яъне чӣ? Чӣ тур? 

Аммо Бирбал аз тиреза (панҷара) мардеро дида буд. Ӯ аз 
сармо ҷамъу ҷӯр шуда, ҳазён мегуфт ва дастонашро мушт карда, 
зери бағал зада буд. Бирбал ӯро баподшоҳ нишон додва гуфт: 

-Алоҳазрат! Шумо бавай нигоҳ кунед. 

Подшоҳ аз ин посухи саргармкунанда ва дурусти Бирбал 
бисёр хурсанд шуд(ҳиндӣ) 


Боре Анӯшервон фармоне содир намуд, ки ба мӯҷиби он 
ҳеҷ кас набояд аз ғизо ва нӯшобае, ки ӯ мехӯрд, истифода мекард. 
Рӯзе як амир шахси номдореро ба меҳмонӣ пазируфт ва ба 
шарафи вай бо ғизои шоҳона зиёфат орост. Он шахс ғизои 
шоҳона ва нӯшобаро нӯши ҷон кард ва ба манзили худ баргашт ва 
воқеаро айнан барои шоҳ навишт: «Фалонӣ ва фалониҳо ғизои 
шоҳона мехӯранд. Ман худам онро дидам ва намставонам пин- 
ҳон кунам». 

Шоҳ дар пушти он нома навишт: «Мо аз вафодорӣ ва садо- 
қати ту ташаккур мекунем ва он шахсро, ки фармони шоҳро но- 
дида гирифтааст, маҳкум менамоем. Мо ба вижа ӯро барои он 

" маҳкум менамоем, ки сирро ҳифз накард ва ба шахси ту эътимод 
намудааст» (арабӣ) 

Мегӯянд, ки дар даврони ҳукмронии Темури ланг дар як 
шаҳр ошӯб бархост. Шаҳрвандон қиём карданд ва ҳоким ва 
муҳофизонашро ба зиндон андохтанд. Темури ланг ин хабарро 
шунида, бисёр ба хашм омад ва лашкарро бардошта ба он ҷо 
рафт, то шӯришиёнро муҷозот кунад. Аҳолӣ дарвозаҳои шаҳрро 
бастанд ва ба дифоъ бархостанд. Темури ланг бо ҳама кӯшиш- 
ҳояш натавонист шаҳрро ба даст дароварад. Чанд бор ба тарафи 
шаҳр юриш бурд, вале шикаст хӯрд. Он гоҳ пайкро ба назди хеш 
хост ва гуфт: 

-Омодаи ҳаракат бош. Ман нома хоҳам навишт ва ту онро 
назди вазир мебарӣ. Ин ҳафта бояд кори ошӯбгаронро тамом кард. 

Темур коғазу қалам хост ва ба навиштани нома оғоз кард. Ӯ 
як номаи бисёр тӯлонӣ навишт ва баъд ба муқаррабонаш рӯй 
оварду гуфт: 

-Ба вазир навиштам, ки барои ман фавран дастаи савораҳо, 
пиёданизом, камонварон ва сарбозони хумпораандоз(манҷаниқ) 
бифристад. Ҳоло шумо бигӯед, ки боз чӣ чизҳо лозим аст, ки ин 
шаҳрро шикаст диҳем. 

Муллонасриддин низ дар қатори муқаррабон ҳузур дошт. 
Темури ланг вайро барои юриш дар ин сафар ҳамроҳ оварда буд. 
Мулло фармуд: 

-Барои пирӯзӣ бар ин шаҳр аз он қуввое (қувваҳое), ки ту 
хостӣ, ҳеҷ кадоме лозим нест. Беҳтар буд менавиштӣ, то як ҳоки- 
ми хирадманд бифристад. Агар чунин шахсе пайдо шавад, ҳама 
корҳо бидуни ҷанг худ ба худдуруст мешавад (тоҷикӣ) 


Темур ба Мулло фармон дод: 

-Шаҳр пур аз гадо шудааст ва онҳо чунон беҳаё ҳастанд, ки 
ҳар гоҳ касеро бубинанд, то садақа нагиранд, раҳояш намеку- 
нанд. Коғазу қалам бигир ва рӯйхати (лист) ин беҳаёёнро омода 
соз. Ман ҳамаи онҳоро аз шаҳр берун мекунам. 

Мулло коғазу қалам бардошт ва дар садри рӯйхати гадоён 
номи Темурро қарор дод. Темур навиштаро ба даст гирифт ва 
наздик будаз ғазаб беҳуш шавад. Мулло гуфт: 

-Шоҳам! Ту наранҷ. Худат ба ман фармон додӣ, ки рӯйхати 
гадоҳои беҳаёро омода созам. Ман ҳам ҳамин тур амал кардам. 

-Магар ман-Темури кишваргушой гадо ҳастам? Ва аз ҳама 
беҳаё? 

-Чаро ту хашмгин мешавӣ, шоҳам! Офтобро бо доман 
пӯшондан наметавон. Тугадо ҳастӣ ва аз ҳамабеҳётар. 

-Пас, мувофиқи ин рӯйхат маро бояд аз шаҳр берун кард. 

-Оре, шоҳам! Дигар гадоҳо он қадар хатарнок нестанд. Он- 
ҳо чизро аз мардум бо зориву садақа металабанд, аммо ту ба зӯру 
таҳдид ва куштор аз мардум мегирӣ (форсӣ) 


Мегӯянд, ки ҳар касро одатест хос. Муллонасриддин ағлаб 
" авқот (вақтҳо) ришашро бо даст шона мекард. Темур барои озори 
- Мулло бавай гуфт: 

-Туро аз шона задани ришат манъ мекунам. Агар ту фар- 
монро ба ҷой наёварӣ мегӯям ришатро битарошанд ва дастатро 
қатъ кунанд (бибуранд). 

Мулло хулқу хӯйи бади Темуро медонист ва ба ҳамин иллат 
даст рӯйи сина гузошт ва аз одати худ даст бардошт. Муддате ба 
ҳамин минвол сипарӣ шуд. Боре Темур аз Мулло суол кард: 

-Мулло! Чӣ кор бояд кунем, ки мардум адолати маро бовар 
кунанд? 

-Шоҳам! Пеш аз ҳама ба мардум ҳаққи ба риш даст заданро 
баргардон (ӯзбакӣ) 


Мардуми Вароруд (Мовароуннаҳр) аз андозҳо ва молиёт, 
ки барои ҳазинаҳои ҷанги бепоён лозим буд, азоб мекашиданд. 
Дар заминҳои кишт най (қамиш) ва алафҳои ҳарз (бегона) рӯйи- 
данд. Дар кишвар садои оҳу нола ба фалак мепечид. Аммо Темур 
барои юришҳои гуногун ҳар лаҳза омода мешуд. Вай фармон 
содир кард, ки бар асоси он ҳар кас дар мамлакат аз сулҳ ҳарф 
занад, бояд ба қатл бирасад. Бархе аз беэҳтиётӣ ҷони худро аз 
даст доданд. 

Боре Афандӣ баъдаз ғайбати тӯлонӣ вориди дарбор шуд. Бо 
дидани Афандӣ Темур хушҳол гардид ва ӯро бо садои «хуш ома- 
ДӢ, ОСОЙиИШ бар ту» хайра мақдам гуфт. Аммо Афандӣ бо рафтори 
хеш ҳайрати ҳамаро барангехт ва ба саломи Темур «алейк» 
нагирифт ва зери лаб гуфт: -Ҷаллодро даъват кунед! 

Дарҳол ҷаллод бо шамшери бараҳнаи «адолат» ҳозир шуд. 
Ин ҳол тааҷҷуби Темурро барангехт ва гуфт: 

-ЧҶӣниёзе ба ҷаллод дорӣ? 

-Бигӯ, то сари туро аз тан ҷудо кунад, зеро ту фармони ху- 
датро нақз кардӣ! 

Мегӯянд Темур фармони сангини худро бекор кард(озарӣ) 


Амир дар хоб дид, ки тамоми дандонҳояш рехтаанд. Барои 
таъбири хоб фолбинро даъват кард. Фолбин хоби амиро чунин 
таъбир намуд: 

-Ҳақиқатро наметавонам пинҳон кунам: ҳамаи фарзандон 
ва хешу таборатон пеш аз шумо хоҳанд мурд. 

Барои чунин таъбири маъхуф бо фармони амир фолбинро 
бақатл расонданд. Пас аз қатли он бечора амир Афандиро дид: 

-Ту метавонӣ ҳақиқати ҳоли ин хоби аҷиби маро таъбир 
намоӣ? 

-Чаро? Метавонам, амирам! Хоби бисёр хуб. Шумо дар ин 
дунё беш аз фарзандон ва хешовандонатон умр хоҳед кард. 

Амир бо хотири осуда ба Афандӣ подоши хубе ато кард 
(тоҷикӣ) 


Боре худованд кишвари Фаронсаро халқ кард. Зебоии ши- 
гифтангези ин сарзамин худи ӯро мафтун кард ва холиқ аз ин 
халлоқият ба ваҷдомада, беихтиёр гуфт: 

-Дар ин кор ман аз он чӣ мехостам бештар саъй ба харҷ 
додаам! Чӣ иқлиме! Чӣ табиати ғанӣ ва нотакрор! Чунин манза- 
раеро дар ҳеҷ ҷойи дигари дунё намебинӣ! На, ин кор дуруст нест. 
Нисбат ба дигар гӯшаву канори олам бедолатӣ сар задааст. Бояд 
адолатро барқарор кард. 

Вахудованд фаронсавиҳоро халқ кард (фаронсавӣ) 


Имом харашро ба дарахте баст ва барои иқомаи намоз ворӣ- 
ди масҷид шуд. Афандӣ ва дӯстонаш аз он ҷой мегузаштанд ва ба 
фикри дуздидани хари ӯ афтоданд. Афандӣ чаҳорпоя шуд ва дӯс- 
тонаш полонро ба пушти вай гузоштанд ва харро бурданд. Имом 
пас аз намоз аз масҷид берун омад ва дид, ки хар нест ва ба ҷойи 

хар Афандӣ чаҳорпоя истодааст. Дар ҳайрат шудва пурсид: 

-Тукӣ ҳастӣ? Одамӣ ва ётилисм? 

-Вақте ки шумо вориди масҷид шудед, ман хар будам, аммо 

пас аз намози шумо одам шудам. 

-Дар ҳайратам! Охир, ин чӣ тавр рух дод? 

-Замоне ман одам будам, аммо бо лаънати падар ба хар 

мубаддал шудам. 

-Возеҳтар сухан бигӣ, қазия аз чӣ қарор буд? 

Афандӣ шурӯъ кард: 

-Дар ҷавонӣ чӣ иттифоқоте намеафтад! Доиман дар мастӣ 
ба сар бурдам ва бо алфози қабеҳ бо падар ва хешовандон бар- 
хӯрд кардам. Падарам даст ба осмон бардошт ва дуъо кард: Ё 
Аллоҳ! Писари беадаби маро ба хар мубаддал соз! Рӯзи дигар 
бедор шудам ва дидам, ки хар шудаам. Он рӯз падар маро ба бо- 
зор бурд ва шумо маро харидед. Аз он таърих ба баъд ман дар 
хидмати шумо будам ва ҳар вақте ки маро кӯтак мезадед, аз 
чашмонам об ҷорӣ мешудва аз худо талаби омӯрзиш мекардам. 

-Оре, оре. Ман ҳам хеле вақтҳо медидам, ки дар чашмони ту 
об мавҷ мезад. 

-Дуруст аст. Эҳтимолан Аллоҳ дуъои маро мустаҷоб гардо- 
нид ва шукри худо ба сурати аслиам бозгаштам. 

Иннақли ҳузновар баимом асар гузошт ваӯ гуфт: 

-Ман туро озод мекунам. Барои хидмати хубат муташакки- 
рам, ба некӣ моро ёд кун. 

-Шодии ман интиҳо надорад: ман аз нав одам шудам. 

Имом аз пушти Афандӣ полонро бардошт ва ҳангоми худо- 
ҳофизӣ ба Афандӣ насиҳат кард: 

-Бубин, дигар падаратро азият накун. Дар мавриди шароб 
бошад, онро фаромӯши кун. 

-Бале, албатта! Ман дигар боақл шудам. 

Афандӣ ин бигуфт ва аз паси кори худ рафт. Рӯзи таътил 
(бозор) имом вориди бозор шудванохост аз нав харашро дид: 

-Ин боз ту ҳастӣ, беадаб! Маълум аст, ки боз машруб хӯрдӣ 
ва падаратро азоб додӣ! Ту виҷдон надорӣ! Ман дигар туро нахо- 


ҳам харид (озарӣ) 

Ду нафар дар рӯйи пули борик (танг) бо ҳам рӯ ба рӯ шу- 
данд. Яке ба назди арбоби некӯкораш шитоб дошт ва дигаре ба як 
ҷашн. Ҳеҷ кадом аз онҳо розӣ набуд ба дигарӣ роҳ бидиҳад. Онҳо 
байни худ хеле баҳс карданд ва оқибат маҷбур шуданд ба қозӣ 
муроҷиъат кунанд. Қозӣ ҳам натавонист баҳси онҳоро ҳаллу фасл 
намояд. Ниҳоят онҳо баҳси худро ба назди шоҳ бурданд. Шоҳ 
пурсид: -Тавзеҳ бидиҳед: чаро шумо нахостед яке ба дигаре роҳ 
диҳед? 

Яке аз тарафайни даъво посух дод: 

-Олиҷаноб! Ман мехостам зудтар худамро ба ҷашн бирасо- 
нам, аммовай роҳ надод. 

Дуввумӣ ҷавоб дод: -Замоне як шахс ба ман некии бузург 
карда буд. Ҳоло ӯ дучори бадбахтӣ шудааст. Ман ба кӯмаки вай 
шитоб доштам ванигарон будам, ки дер нашавад. 

Шоҳ ба ин натиҷа расид: -Оне ки барои рафтан ба ҷашн 
аҷала дошт, бояд ба он шахсе, ки барои кӯмак ба некӯкораш 
мешитофт, ҷуброн кунад (кампучӣ) 


Ҳукмрони олам фармон дод хазинадорро барои исроф ва 
велхарҷӣ чаҳор пора (қисмат) кунанд ва ба ҷояш Афандиро бар- 
гузинанд. Чанд муддат сипарӣ шуд ваба Темур хабар оварданд: 

-Хазонадори ҷадид, бигузор гӯри падараш бисӯзад, пули 
хазонаро бачапу рост харҷ мекунад. 

Шоҳ аз сари хашм фармон дод, ки Афандиро ба пойи тахт 
биёваранд ва аз ӯ пурсид: -Магар аз гузашта дарси ибрат наги- 
рифтӣ? Мехоҳӣ мисли хазонадори пешин чаҳор пораат кунам? 
Пулҳои маро ба киҳо медиҳӣ? 

Афандӣ ба пеши шоҳсари таъзим фурудовардва ҷавоб дод: 

-Олиҷаноб! Ман ба бенавоён, бева ва ятимон барои салома- 
тӣ васаъодати шумо садақа мебахшам. 

-Кадом саломатӣ ва саъодат? Ту маро варшикаста мекунӣ. 
Агарба ҳамин ривол коратро идома диҳӣ, маро багӯр мефиристӣ. 

-Ҳақ бо шумо нест, фармонравои олам! Ба ҳар кас, ки ман барои 
ӯ пул медиҳам, таъкид мекунам, ки вай ин маблағро бояд пас аз марги 
Темур баргардонад. Албатта, ҳар кас, ҳатто як сиккаи тилло дарёфт 
карда бошад ҳам, дар дуъоҳои худ барои ҷаноби олӣ саломатӣ ва умри 


164 


дароз хоҳон аст. Қасам ба худо, бояд ҳар чӣ бештар садака дод, вагар- 
набарои чунин мустабид ва ҷаллоде чӣ касе дуъо мекунад. 

Темур китф дарҳам кашид (шона боло андохт) ва хазона- 
дорро ором гузошт (озарӣ) 


Ҳеҷ гоҳ одамон дар ҳамаи маворид бо ҳамдигар мувофиқ 
нестанд. Розӣ будани ҳама дар як замон мумкин нест. 

Рӯзу рӯзгоре дар деҳкадае кашиши католики маккору зира- 
ке зиндагӣ мекард ва ба ҳеҷ кас фурсати муносибе барои маҳкум 
кардани вай ба воситаи коре даст намедод. Боре як пагоҳӣ чанд 
тан аз солхӯрдагони калисо ба ҳуҷраи вижаи либос пӯшидани ӯ 
ворид шудандва арзи иродат карданд: 

-Салом ҷаноби кашиш! 

-Салом дӯстони азизи ман! Чӣ хабар? Дар хидмат ҳастем. 
Бифармоед. 

-Ҷаноби кашиш, хушксолӣ тамоми маҳсулоти моро нобуд 
мекунад. Мо ба хидмати ҷаноби олӣ расидем, то аз шахси шумо 
хоҳиш намоем, барои бориши борон кӯшиш ба харҷ диҳед. 

-Аз ин кори осонтаре дар дунё вуҷуд надорад, фарзандони 
ман! Ман дуъоеро баладам, ки агар он хонда шавад, худи ҳамон 
рӯз борон меборад. Вале ҳамагон бояд чун як тан ба бориши ин 
борон мувофиқат кунанд ва аз ман он корро хоҳиш намоянд. Дар 
воқеъ имрӯз ман дар поёни хутба (мавъиза) бо мардум ҳарф 
мезанам. 

-Ташаккур ҷаноби кашиш. 

-Хушҳолам, агар битавонам ба шумо кӯмак расонам. 

Солхӯрдагон ба калисо баргаштанд ва кашиш ба ибодати 
субҳгоҳӣ пардохт. Чун замони ваъз фаро расид, ӯ ба пойи минбар 
рафт ва гуфт: 

-Фарзандони ман! Лаҳазоти пеш чанд тан аз солхӯрдагони 
маъбад ба ҳуҷраи вижаи либос пӯшидани ман ташриф оварданд 
ва шикоят карданд, ки хушксолӣ маҳсули имсолро барбод меди- 
ҳад. Онҳо аз ман хостанд, то аз худованд талаби борон кунам. 
Ман як дуъоро баладам, ки агар он хонда шавад, ҳамон рӯз борон 
меборад. Лизо ҳамагон як садо боридани боронро бихоҳад. Ҳоло, 

мехоҳед имрӯз борон биборад? 

Ин ҷой буд, ки ҷавонон фарёд заданд: -На, на, ҷаноби 
кашиш! Имрӯз мо пас аз сарфи шом мехоҳем сайругашт кунем. 
-Пас, боронро барои фардо даъват намоям? 
Се-чаҳор хонум билофосила садо баланд карданд: 
-На, на, ҷаноби кашиш! Мо қасд дорем, ки фардо либос 
шӯйем ва тоон вақте ки онҳо хушк нашаванд, борон лозим нест. 
-Мехоҳед борон рӯзи сешанбе биборад? 
Ин ҷой буд, ки духтарҳо фарёд заданд: -На, ҷаноби кашиш. 
Рӯзи сешанбе мо бабозори рӯз (ярмарка) меравем. 
-Пас, биёсд боронро барӯзи чаҳоршанбе даъват кунем?! 
Ин бор дастаи даравгарҳо фарёд заданд: -На, ҷаноби ка- 
шиш. Мо рӯзи чаҳоршанбе бояд юнучқа (юнҷа)ро дарав кунем. 
-Мехоҳед борон рӯзи панҷшанбе биёяд?! 
Ин ҷо буд, ки бачаҳо садо баланд карданд: -На, на, ҷаноби 
кашиш! Рӯзи панҷшанбе мадраса таътил аст ва мо мехоҳем дар 
озодӣ нафас кашем ва футбол бозӣ кунем (фаронсавӣ) 


Боре Темур ҳангоми сӯҳбат аз Мулло суол кард: -Мулло! 
Биҳишт бузург аст ё дӯзах? 

Мулло посух дод: -Албатта, биҳишт бузург аст. 

-Туаз куҷо медонӣ, ки биҳишт бузургаст? 

-Охир, камбағалҳо (фуқаро) беш аз сарватмандон ҳастанд! 
(озарӣ) 


Насриддин назди ҳоким омад ва гуфт: -Ба ман ҳукми расмӣ 
(санад) бидеҳ, ки ҳақ дорам, дар қаламрави ту аз ҳар мард, киаз 
ҳамсараш тарс дорад, як мурғ боҷ бигирам (бистонам). | 

Ҳоким ба найрангҳои Насриддин одат карда буд, бинобар 
ин ҳукмро содир кардва ба дасти ӯ дод. 

Насриддин чанд рӯз бо он ҳукм ба шаҳру русто сафар кард. 
ва наздик ба сад мурғ ҷамъ оварда, бо ҳамаи онҳо ба дарбори 
ҳоким омад. Ҳоким аз ин кори Насриддин ба ҳайрат афтодваазӯ 
суол кард: -Оё ҳамаи ин мурғҳоро бо истифода аз он ҳукми соди- 
ра ҷамъ овардаӣ? 

Насриддин посух дод: -Оре, аммо сабрам ба охир расид, 
вагарна ман ҳамон қадр (ба ҳамон андоза) мурғ ҷамъ меовардам, 

ки ҳамон қадар мард дар зери ҳукми шумо зиндагӣ мекунад. Ҳоло 
ман омадам ба ҷаноби олӣ арз намоям, ки дар шаҳри ҳамсоя 
зебосанаме зиндагӣ мекунад, ки садояш бисёр хуб аст ва он парӣ 
зиннати ҳарами шумост... 

Ҳоким ангушт балаб бурдвабосадои ором пич-пич кард: 

-Тисс, сс, хомӯш! Пушти дар малика ба ҳарфҳои мо гӯш 
медиҳад. 

Насриддин:-Зуд бошед, ман вақти беҳуда надорам. Бифар- 
моед, багалаи мурғҳои ман яке дигарро изофа кунанд. 

Ҳоким дарёфт, ки Насриддин ӯро фиреб додааст, фармон 
дод то як хурӯси парвардаро ба ӯ бидиҳанд. Насриддин бо ғурур 
ва сарафрозӣ роҳи бозорро пеш гирифт ва ҳамаи сарвати ҷамъо- 
вардаашро ба фурӯш расонд (форсӣ) 


Боре Темур кори ҳокими шаҳрро бозрасӣ кард. Маълум шуд, 
ки ӯ аз мардум молиёт дарёфт карда, онро дар дафтари ёддошт ба 
сабт намерасонидааст. Темур ба хашм омад ва ҳокимро маҷбур 
кард, то дафтари молиётро бихӯрад. Темур ба ҷойи он ҳоким Мул- 
лоро шаҳрдор таъйин кард. 

Пас аз чанд муддат Темур хост корҳои Муллоро тафтиш ку- 
над ва дастур дод то Мулло бо дафтари молиёт наздаш ҳозир 
шавад. Мулло дар вақти таъйиншуда ба дарбор омад. Ногоҳ 
Темур дид, ки Мулло дафтари андозро аз нони лавоши нафис ду- 
руст карда, ёддоштҳои худро дар он сабт кардааст. Темур аз ин 
ҳолат дар ғазаб шудва пурсид: 

-Магар дар ин мамлакат коғаз пайдо намешавад? 

-Фармонраво саломат бодо! Медонистам, ки ту аз ман норо- 
ҳат мешавӣ ва фармон медиҳӣ, то ин дафтари молиётро бихӯрам. 
Аммо рӯдаи банда мисли рӯдаи ҳокими пешин он қадар захим 
(ғафс) нест, ки ин қадар коғазро фурӯ барад ва ба ҳамин хотир аз 
қабл омодагии хешро дидам (озарӣ) 


Афандӣ барои адои (иқомаи) намоз вориди манзили мулло 
шуд. Мулло бо аҷала пиёлаи пури асалро зери дастархон (суфра) 
пинҳон кард. Дили Афандӣ мехост он асалро нӯши ҷон намояд. 
Мулло аз зиндагӣ ва ибодати вай ҷӯё шуд. Афандӣ бо дили нохо- 

ҳам (икроҳ) ба пурсишҳои вай ҷавоб медод ва чашм аз он пиёлаи 
асал намеканд. Мулло нигоҳи Афандӣ ба сӯйи пиёларо дид ва 
гуфт: 

-Як қатраи ин кофист, то одамро аз пой дароварад. 

Ин бигуфт ва барои овардани китоби Қуръон ба хонаи ди- 
гар рафт. Афандӣ низ мунтазири чунин фурсате буд. Ӯ нонро 
бардошт ва дар асал молидва хӯрд. Баъд пиёларо шикаст ва ҳарф- 
ҳои тунд бар он зад. Мулло баргашт ваин ҳолро дид ва аз Афандӣ 
суол кард: 

-Чӣ хабар, чӣ шуд Афандӣ? 

-Ман гуноҳи кабир кардам: тасодуфан пиёлаи заҳрро ши- 
кастам. Барои ҷуброни гуноҳ дар назди ту ва худованди мутаъол 
хостам ба зиндагӣ поён бахшам. Ба ҳамин ният тамоми заҳрро 
хӯрдам. Худо ҳофиз, мулло! Меравам то дар манзили худ ҷон ба 
ҷаҳонофарин таслим намоям (форсӣ) 


Боре устондори (ҳокими) Пхеньян хост барои подшоҳ даст- 
гоҳи бисёр боарзиши мунфасил кардани мураккаби чинро ҳам- 
чун ҳадя бифристад. Ӯ ин дастгоҳро ба шахсе бо номи «Пак» дод, 
то ба хидмати подшоҳ бибарад. Пак хидматкори заминдор 
«Хван» буд. Вақте Пак аз манзил хориҷ мешуд тасодуфан 
дастгоҳро шикаст. Дастгоҳ ба ду қисмати баробар ҷудо шуд. Пак 
аз ин иттифоқ бисёр тарсид. Дар ҳамин мавқеъ буд, ки Ким Сон 
Далазон ҷо рад мешуд. Ӯ ба Пак гуфт: -Нороҳат мабош. Дастгоҳ- 
ро ба ман бидеҳ - онро ба подшоҳ мерасонам ва, албатта, худи 
подшоҳро низ зиёрат мекунам. 

У бо ин ҳарфҳо тиккаҳои дастгоҳи шикастаро ҷамъ оварда, 
дар як порча баст ва ба сӯи пойтахт роҳ пеш гирифт. Вақте Ким 
Сон Дал ба дарбор наздик шуд, ба посбон гуфт: -Бояд подшоҳро 
бубинам. 

У беэътино ба ҳушдори посбон ба тарафи дарвозаи кох рафт. 
Нигаҳбон ӯро аз он ҷо дур мекард (меронд): -Магар намедонӣ дар 
куҷо ҳастӣ? Бирав, гӯратро аз ин ҷогум кун. 

Аммо Ким Сон Дал кӯтоҳ намеомад: -Ман бояд подшоҳро 
бубинам. Манбаӯ кор дорам. 

Нигаҳбон аз ин мулоимхунукии вай хашмгин шуд ва ӯро ба сӯс 

ҳӯл (тела) дод. Ким Сон Дал мунтазири ҳамин ҳаракат буд: ӯ базамин 
афтод ва аз зери бағал дастгоҳи шикастаро берун овард. Ким Сон Дал 
бар сари дастгоҳи шикаста хам шуд ва гиря сар Дод. Нигаҳбон назди ӯ 
омад ва сабаби гиряашро пурсид. Ким Сон Дал ҷавоб дод: -Ман 
барои подшоҳ ҳадяи боарзиши устондори ПХхеньян -дастгоҳи мунфа- 
сил кардани мураккаби чинро овардам, аммо ту маро ҳӯл доди ва дар 
натиҷа он шикаст. Ҳоло маро барои ин кор хоҳанд кушт. 

Нигаҳбони ваҳшатзада ӯро маломат кард: -Аҳмақ! Чаро ту 
дар бораи ин ҳадя чизе ба ман нагуфтӣ? 

Нигаҳбон барои расонидани ин хабар ба назди подшоҳ рафт. 
Подшоҳ суханони нигаҳбонро шунида, фармон дод, ки Ким Сон 
Далро ба наздаш оваранд. Ким Сон Дал воқеъаи рухдодаро барои 
подшоҳ муфассал ҳикоят кард ва барои чунин амали носавоб узр 
хост. Подшоҳ гуфт: -Дар ин кор нигаҳбон муқассир буд ва ту ҳеҷ 
гуноҳе надорӣ. 

Он гоҳ подшоҳ ба хидматкорон фармуд, то аз Ким Сон Дал 
пазироӣ кунанд ва ба вай подош диҳанд. Ҳамин тур Ким Сон Дал 
дар меҳмонии худи подшоҳ буд (кореӣ) 


Вақте Мулло Насриддин аз деҳ ба шаҳр кӯч кард, чанд сол 
дар манзилҳои гуногун иҷоранишин (мустаъҷир) буд. Оқибат 
каме пул ҷамъ овард ва каме қарз кард ва барои худ хонас сохт. 
Аммо ошхонаи манзилаш кӯчак буд. Хабари хонасозии Муллоро 
ба Амир Темур расониданд ва ӯ барои масхара кардани Мулло бо 
аҳли дарбор ба дидани вай омад. Темур хонаҳо ва ошхонаро аз 
назар гузаронд ва ба Мулло гуфт: -Манзилат хуб аст, муносиби 
худат. Аммо аз ошхонаат хушам наёмад. Магар мешавад чунин 
ошхонаи хурдакак (кӯчак) сохт? Дар ин утоқ ҳатто ду муш ҷой 
намешавад - яке ҳатман ба тала(мушқапак) меафтад. 

Мулло посух дод: -Андозаи ошхонаи ман ба бузургии 
муҳаббати ман ба шумост. 

Темур гуфт:-Мутаваҷҷеҳ нашудам. Рӯшантар сухан бигӯ. 

-Фаҳми ин нукта душвор нест. Агар одамҳое мисли ман чу- 
нин ошхонача (кӯчак) надоштанд, пас арбобоне мисли ту соҳиби 
чунин кохҳои бузург намешуданд (форсӣ) 

Як субҳ Ла Дан бо аҳолии деҳе, ки дар он зиндагӣ дошт, сӯҳ- 
бат кард: -Барои худое, ки дар назди санги бузург воқеъ дар саҳ- 
ро, бояд қурбонӣ бурд. Дишаб хоб дидам ва худо аз ман пурсид, 
ки «чаро шумо ба ман қурбонӣ оварданро фаромӯш кардед? Охир 
ман шуморо аз хатарҳо эмин нигаҳ медорам!» 

Кишоварзон аз ин хабар ба тарсу ваҳшат афтоданд. Онҳо ба 
он хотир ваҳшатзада шуданд, ки худо ҳосили шолиро кам меку- 
надва розӣ шуданд, қурбонии лозимро барояш бибаранд. Ла Дан 
гуфт: -Барои он ки худо аз шумо розӣ шавад бояд ғизоҳои хуб 
назр кард ва аз ҳама муҳимтар бо худ шароби нахл (хурмо, нор- 
гил) ва гӯшти сурхкардаи хук биёваред. Ин ғизоҳо ба худованд 
хуш меояд. 

Рӯзи дигар даҳ нафар ба назди санги муқаддас омаданд. Он 
ҷо ҳама назрҳои худро дар шикоф ва таракҳои санг ҷой дода, ба 
манзил баргаштанд. Дар роҳ Ла Дан ба онҳо гуфт: -Ман ба назди 
дӯстам дар деҳи наздик меравам. 

Ин бигуфт ваба роҳи дигар рафт. Ҳамон дам, ки рафиқонаш 
аз назар ғойиб шуданд, ба назди санг баргашт ва биринҷ ва гӯшти 
хукро бо адвияҷот хӯрд ва шароби нахлро низ нӯши ҷон кард. 
Баъд аз сер шудани шикамаш бисёр хандид ва ба хонааш баргашт 
(индонезӣ) 


Боре Мулло огоҳ шуд, ки ҳокими шаҳр касолат (маризӣ) 
пайдо кардааст. Ӯ аз боғаш чанд себ бардошт ва ба аёдати бемор 
рафт. Ҳоким бо Мулло дарди дил кард: -Мулло! Ҳам дандон ва 
ҳам гӯшҳоям дар як лаҳза ба дард даромаданд. Имрӯз ман як сар- 
тароши хуб пайдо кардам ва ӯ дандони харобро даровард. Дарди 
дандон поён ёфт, вале ин гӯши лаънатӣ оромам намегузорад. 
Бояд табиби хуберо пайдо кард... 

Мулло сухани ҳокимро нотамом қатъ кард (бурид): -Оре, 
оре. Кош одами хубе пайдо мешуд ва гӯши туро мекашид. Он 
вақт ҳам ту ором мешудӣ ва ҳам тамоми мардум роҳат (озарӣ) 


Қозии шаҳр Мулло Насриддинро чашми дидан надошт. 


Боре Мулло хост бо коре ба манзили қозӣ биравад. Вақте ба ман- 
зили қозӣ расид, қозиро дид, ки бо аҷала аз назди тиреза (панҷа- 

ра) дур мешавад. Мулло ҳалқаи дарвозаро зад. Хидматкор берун 
омадва гуфт: -Шумобо чӣ касе кор доред? 

Мулло:-Бо ҷаноби қозӣ кор доштам. 

Хидматкор:-Ҷаноби қозӣ дар манзил ташриф надоранд. 
Ишон бабозор рафтанд. 

Мулло:-Ба қозӣ бигӯ, ки вақте ба бозор меравад, сарашро 
дар назди тиреза (панҷара) боқӣ нагузорад, вагарна одамон гумон 
мекунанд, ки шахси ишон дар манзил ташриф дорад (озарӣ) 


Султонсуюн аз бекорӣ дилтанг шуд ва барои хушҳолӣ 
имтиҳони ҳуш барои аҳли дарбор баргузор кард. Ӯ фармон дод, 
ки бо як кампали (патуи) кӯчак аз сар то пойи ӯро бипӯшонанд. 
Барои вазирон ин кори осон набуд: пойи шоҳро мепӯшонданд, 
сараш боз мемонд, сарашро мепӯшонданд, пояш боз мемонд. 
Султонсуюн аз зери кампал пурсид: -Дар ин ҷой Миралӣ ҳузур 
дорад ё хайр? 

Миралӣ посух дод:- Олиҷаноб! Ман дар хидматам. Бифар- 
моед. 

-Коре бикун, то бо кампал пойҳои маро бипӯшонӣ. 

-Ман он гоҳ ин коро анҷом медиҳам, ки шумо хашмгин на- 
шавед. 

-Хашигин мешавам, агар ин корро накунӣ. 

Миралӣ тозиёнаро бардошт ва ба пойи Султонсуњюн зад. 
Шоҳ дар як он пойҳояшро ҷамъ кард ва дар зери кампал ҷо шуд. 
Аммо фавран аз ҷой бархост ва ба Миралӣ дарафтод: -Ту чӣ тур 
ҷуръат кардӣ, ки маро тозиёна бизанӣ? 

Миралӣ бо камоли оромии ҷавоб дод. -Ман танҳо фармони 
ҷаноби олиро иҷро кардам (туркманӣ) 


Насриддин чанд сар гӯсфанд дошт. Зимистон сахт омад ва 
афзун бар он хӯроки чорво (дом) кофӣ набуд. Танҳо муллои деҳ 
ба қадри кофӣ хӯроки чорво дошт. Насриддин назди мулло рафт 
ва ба ӯ гуфт: -Муллои азиз! Ман пирам ва ба зудӣ хоҳам мурд. 
Гӯсфандҳои маро бигир ва ҳангоме ки мурдам намози ҷанозаи 
маро бихон. 

Мулло ба ин пешниҳод розӣ шуд ва Насриддин гӯсфандҳо- 

яшро ба ҳавлии ӯ овард. Фасли баҳор фаро расид. Боре Насрид- 
дин кӯлаборашро бардошта, ба назди мулло рафт ва ба ӯ гуфт: - 
Ман басафар меравам вату бояд бо ман биё?. 

Мулло дар ҳайрат афтод ва гуфт: -Барои чӣ ман бояд бо ту 
биравам? 

-Эҳтимол дорад дар роҳ фавт кунам ва ту бояд намози ҷано- 
заи маро бихонӣ. Шартамонро дар ёддорӣ? 

Мулло хашмгин шудва гуфт: -Гӯсфандонатро бигир ва даст 
аз сари ман бардор. 

Барои Насриддин ҳамин ҳарф лозим буд (лезгинӣ) 


Замоне ки Тил ба синни шашсолагӣ қадам гузошт барои 
таҳсил ӯро ба мадраса фиристоданд. Боре дар роҳи мадраса бо 
ҳертсог (герцог) рӯ дар рӯ шуд. Ҳертсог аз ин бачаи шӯх хушаш 
омадва пурсид: -Куҷо меравӣ, писарам? 

-Мадраса. 

Ҳертсог гуфт: -Ин як талерро (талер - воҳиди пули Олмон) 
бигиру бирав барои худ ширинӣ бихар. 

Тил ҷавоб дод: -Муташаккирам, аммо ман онро наметаво- 
нам аз шумо бигирам. Падарам бовар нахоҳад кард, ки касе ба 
ман як талер пул дода ва маро муҷозот хоҳад кард. 

-Бигир ва нороҳат нашав ва ба падарат бигӯ, ки ин талерро 
худи ҳертсог ҳадя дод. 

Бачаи маккор оҳи амиқ кашид ва гуфт: -Ба вижа агар инро 
бифаҳмад бовар нахоҳад кард. 

Ҳертсог пурсид: -Чаро? 

Тил ҷавоб дод: -Магар ҳертсог фақат як талер ҳадя меди- 
ҳад? Ҳамагон медонанд, ки ҳертсог саховатманд аст. Агар шумо 
кӯлапушти маро пур аз талер кунед, он гоҳ падарам сухани маро 
бовар хоҳад кард. 

Ҳертсог хандид чун дигар чорае ба ҷуз пур кардани кӯла- 
пуштӣ бо талерҳоро надошт ва гуфт: -Ҳақботуаст (олмонӣ) 


Духтаре бо номи Кахереро аз қабилаи «караҷа» бо як марди 
сарватманд издивоҷ кард. Боре ӯро барои овардани шохаҳои хушк 


ба ҷангал фиристоданд. Офтоб бо суръат дар осмон ҳаракат ме- 
| 

кард ва Кахереро чизе ҷамъ наёварда буд, ки шаб аз роҳ фаро ра- 
сид. Он гоҳ духтар ба модараш шикоят кард: 

-Барои чӣ ман ба сарватманд издивоҷ кардам, агар лозим 
аст ин қадр зиёд кор кунам? Ман ба чунин зиндагӣ тоқат надорам. 
Офтобро маҷбур соз оҳиста ҳаракат кунад. 

Модар писарашро ба осмон фиристодва ӯ як пойи Офтобро 
шикаст ва аз он замон Офтоб оҳиста ҳаракат мекунад (сурхпӯстӣ) 


Боре Қосид дар айни гармо аз кавир (биёбон) рад мешуд. Ӯ 
гурусна ва ташна буд ва мехост чизе бихӯрад. Чун Қосид марди 
худотарсе буд, ҳеҷ гоҳ аз худо умед намеканд ва фикр мекард: аз 
худо бояд хост то баман садтумон фиристад. 

Ӯ чашмонашро баст ва ба худо рӯй овард ва дуъо кард: -Ху- 
дои бузург! Ман бо чашмони баста сад қадам роҳ меравам ва ҳан- 
гоме ки онҳоро боз кардам, бигузор дар пеши ман сад тумон ҳо- 
зир бошад. 

Қосид масофатеро ба андозае сад қадам зад ва чашмонашро 
боз кард, вале пуле вуҷуд надошт. Қосид ба ин натиҷа расид: 
шояд ман аз худо хеле зиёд дархост кардам, аз ин рӯ худо ба ман 
чизе нафиристод. Биё, ҳоло ман панҷоҳ тумон бихоҳам. 

Ӯ панҷоҳ тумон дархост кард, вале пайсае (пул) пайдо на- 
шуд. Ҳоло гуруснагӣ Қосидро аз пой дармеовард. Он гоҳӯ даҳту- 
мон дархост кард. Баъдӯ як тумон талаб кард, вале он ҳам ба даст 
наёмад. Дар ин нокомӣ буд, ки аз канори кӯҳ рад мешуд. Дар авҷи 
асабоният ӯ гуфт: -Худоё! Ту дархости маро мустаҷоб накардӣ ва 
ман ҳам дигар зиндагӣ кардан намехоҳам. Санге бар сарам бизан, 
то бимирам. 

Дар ҳоле ки Қосид ин суханонро мегуфт чӯпоне аз камари 
кӯҳ мегузашт. Нохост санге аз зери пойи вай канда шуд ва рост ба 
сӯи Қосид омад. Ӯ тавонист худро канор бикашад ва зери фурӯ- 
рафтагии кӯҳ ҷой бигирад. Вақте санг рӯйи замин афтод ӯ баланд 
шуд ва рӯй ба сӯи худо овард ва гуфт: -Парвардигоро! Ман аз ту 
сад тумон хостам, надодӣ, панҷоҳ тумон талаб кардам, дареғ 
доштӣ, аммо вақте хостам санге бар сарам занӣ (парт кунӣ) ту он- 
ро зуд анҷом дод?. 

Инлаҳза ӯ ангушташро ба даҳон гузошт ва андешид ва баъд 


ГУЁ, 


онро берун овард ва сарашро ба осмон баланд кардва гуфт: 
-Худоё! Ҳар чӣ ҳам бошад мо он қадар содда (нотавон) нес- 
тем ва аз санги хатарноки ту ҷони солим бадар бурдем (форсӣ) 


Боре Мулло бо як шахс даргир шуд ва ӯро ба назди ҳоким 
бурданд. Маълум шуд, ки чанд рӯз пеш низ барои коре ӯро ба 
назди ҳоким оварда будаанд. Ҳоким Муллоро дид ва гуфт: 

-Шарм намедорӣ, Мулло? Бори дуввум аст, ки ин ҷо меоӣ? 

Мулло суол кард:-Чӣ бадӣ дорад? 

Ҳоким:-Яъне чӣ? Чӣ бадӣ дорад? Магар намедонӣ? Одами 
бовиҷдон ин ҷо намеояд. 

Мулло эътироз кард: -Гӯш кун: ман фақат бори дуввум ба 
ин ҷо меоям, аммоту тамоми рӯзҳо ин ҷо ҳастӣ (озарӣ) 


Замоне дар Галич шоҳ Данило зиндагӣ мекард. У устодкоре 
дошт, ки барояш сикка месохт. Ин устодкор ғарқ дар тилло буд, ва- 
ле озодие надошт. Агар устодкор мехост ҷое биравад, худи шоҳ Да- 
нило дари зарробхонаро боз мекард ва бо баргашти вай дарро қуфл 
мезад. Танҳо ин устодкор медонист, ки шоҳ чӣ қадар сарват дорад. 

Устодкор он қадар сарватманд шуд, ки ҳисобу китоб на- 
дошт. Ӯ боре ба шоҳгуфт: - Тилло шоҳаст! 

Аммо Данило вайро тасҳеҳ кард: -На, азизам! Нон ба ҳама 
тоҷи сар аст! 

-На. Тиллова нуқра! 

Ҳамин тур устодкор то замоне баҳс кард, ки шоҳ хаста шуд 
ва аззаррробхона берун рафт. Рӯзи дигар шоҳ Данило рӯйи девор 
ин навиштаҳоро, ки бо хати тиллоӣ ҳак шуда буд, дид: «Нон бот- 
лоқ, аммо тоҷи сари ҳама нуқра ва тиллост!» Данило дар бораи ин 
навишта чизе нагуфт. Аммо рӯзе пас шоҳ Данило устодкорро дар 
зарробхона сари кор гузошт ва дарро қуфл кард ва дар ҳамин лаҳ- 
за пайк хабар овард, ки душман ба сарзамини онҳо юриш овар- 
даст. Данило сарбозонашро ҷамъ овардва ба ҷанги душман рафт. 
Шоҳ рафт ва устодкорро фаромӯш кард. Ӯ фаромӯш кард, ки 
дари зарробхонаро ба рӯйи устодкор қуфл кардааст. Қонуни 
сахте дар мамлакат бар ҷой буд ва ҳеҷ кас аз тарси қатл ҳаққи 
наздик шудан ба зарробхонаро надошт. Чанд моҳ аз ин таърих 

сипарӣ шуд. Данило бо пирӯзӣ ба манзилаш баргашт. Данило 

интизор дошт, ки устодкор ба хотири пирӯзиаш барои ӯ ҳадяе 

биёварад. Аммо устодкорро дар қатори пешвозгирандагон на- 

дид. Ин ҷо ба ёдаш расид ва ҷаҳида ба тарафи зарробхона давид. 

Дарро боз кард ва ҷанозаи устодкорро рӯйи тиллоҳо дид. Пеш аз 
марг устодкор ин суханҳоро дар девор ҳак кардааст: «Тилло-бот- 

лоқ, аммо нон - шоҳ!» 

Зиндагӣ одамро ин тур адаб меомӯзад... (украинӣ) 


Аз мулоқоти нахустини Мулло Насриддин бо Темур ин ри- 
воят боқӣ мондааст. Мегӯянд, ки Темур Муллоро барои мулоқот 
ба қаср даъват кард. Мулло омад ва дид, ки пазиройӣ мамлӯ аз 
одам аст. Ҳама рӯйи замин даври ҳам нишаста буданд ва танҳо 
Темур дар тахти баланд қарор дошт. Мулло ҳамон лаҳза ба вай 
таъзим кард ва гуфт: -Ассалому алайк, ё Аллоҳ(худо)! 

Темур ҷавоб дод:-Ман Аллоҳ нестам. Ман... 

Мулло ба вай маҷоли сухан гуфтан надод: -Ҷонам ба қурбо- 
нат, ё Азроили муқаддас! 

Темур гуфт: -Ту чӣ мегӯӣ? Ман куҷову Азроил куҷо? 

Мулло посух дод: -Ман намефаҳмам. Модоме ки ту на 
худоӣ, на фариштаӣ, пас, биё пойин ва мисли одамон дар радифи 
мардум биншин. Чаро ту ин қадр баланд - баарши осмон барома- 
даӣ? (озарӣ) 


Боре Амир бо камон тир партоб мекард. Дигар муқаррабон 
низ ҳузур доштанд ва тирандозӣ мекарданд, аммо ҳеҷ кас ба 
нишон назад. Дар ин вақт фақире аз канори онҳо рад мешуд ва 
садақа мехост. Амир ба ӯ камонашро дод ва фармуд, то банишон 
тир партоб кунад. Ӯ камонро ба даст гирифт ва бо таваккул ба 
худо тирро раҳо кард ва ба ҳадаф нахӯрд. Амир шод шуд ва баӯ 
сад сиккаи тилло подош додва гуфт: -Ҳоло метавонӣ биравӣ. 

Фақир гуфт: -Ман аз ту садақа хостам, вале ту ҳеҷ чизе ба 
ман надодӣ. 

Амир аз ин ҳарфҳо нороҳат шуд ва гуфт: -Ҳамин алон ман 
ба ту сад сиккаи тилло додам, аммо ту мегӯӣ, ки ҳеҷ подоше дар- 
ёфт накардӣ. 

Фақир гуфт: -О, шоҳи олам! Сад сиккаро ман дар ивази он 
ки ба ҳадаф назадам, дарёфт кардам, лекин касе ба ман садақае 


надодааст. 
Амир хандидваба вай боз подош дод (афғонӣ) 


Аз шоире иштибоҳе сар зад ва подшоҳ ба қатли фаврии ӯ 
фармон дод. Шоирро аз тарси марг ларза ба андомаш афтод. Яке 
аз дарбориён барои шарманда кардани шоир ба вай гуфт: -Чӣ буз- 
дилӣ? Ку мардӣ? Мард набоядтарсу бошад! 

Шоир ҷавоб дод: -Ҳой дарборӣ! Агар ту мардӣ, биё дар ҷойи 
ман биист, ман биравам. 

Ин суханони шоир ба подшоҳ хуш омад ва хандид ва ӯро 


афв кард (афғонӣ) 


Боре ходими масҷид аз Насридини Афандӣ пурсид: -Мегӯ- 
янд, ки шумо бо шахси шайтон муошират доред? Бигӯед, ки вай 
чӣ таврӣ аст? 

Афандӣ посух дод: -Шумо ба ойина нигоҳ кунед ва ӯро 
хоҳед дид(озарӣ) 


Як савдогар дӯкон боз кард ва ҳамаро ба фурӯшгоҳаш фаро 
хонд: -Ҳар кас, ки мехоҳад дар охират дар биҳишт мустақар 
шавад, бояд як кох аз кохҳои маро бихарад, ки ҳоло мефурӯшам. 
Бо ха-ридани кохи ман ҳамаи гуноҳони вай, ки дар ин дунё анҷом 
дода-аст, бахшида мешавад ва ӯ рост (мустақим) ба биҳишт 
меравад. 

Як лаҳза ба худ тасаввур кунед: тиҷорати ӯ равнақ гирифт 
ва маълум шуд, ки гунаҳкорон аз одамони хуб бештар будаанд. 
Ҳама ба ин дӯкондор пул медоданд. Бархе ба тури қистӣ ва бархе 
нақдӣ кохҳои биҳиштро мехариданд, то дар охират бе мушкиле 
рост бабиҳишт бираванд. 

Ин хабар ба гӯши Қосид расид ва ӯ ба назди дӯкондор рафт 
вабавай гуфт: -Ман омадам, то аз ту дӯзахро бихарам. 

Дӯкондори зоҳиднамо ба ӯ маҷоли ҳарф задан надод: -Мар- 
ди ҳисобӣ! Ту чӣ ниёзе ба дӯзах дорӣ? Касе онро ҳатто маҷҷонӣ 
ҳам намехоҳад. 

Аммо Қосид пофишорӣ кард: -Ба ҳар ҳол ман мехоҳам 
дӯзахро аз ту бихарам. Агар ту барои ман санади харидро омода 
созӣ, музди хубе бату пардохт хоҳам кард. 

Савдогари зоҳиднамо хост, ки пуле ба даст оварад вазуд са- 
нади фурӯши дӯзахро омода кард ва таҳвили Қосид дод. Қосид 
санади моликиятро дарёфт ва дӯкони савдогарро тарк кард. Рӯзи 
дигар Қосид дар шаҳр мегашт ва дар тамоми кӯчаҳо фарёд мезад: 

-Ҳой мардум! Ман дӯзахро харидам ва дарҳои онро маҳкам 
қуфл кардам. Аз ин ба баъд ҳар кас мехоҳад ба он ҷой биравад- 
роҳ баста аст! Ҳоло ҳама рост ба биҳишт мераванд ва ниёз ба ха- 
риди ҷойе дар биҳишт нест. 

Мардум сухани Қосидро бовар карданд ва аз хариди кохҳои 
биҳишт мунсариф шуданд ва касбу кори савдогари зоҳиднамо касод 
шуд. Он гоҳ вай барои арзи эҳтиром ба назди Қосид омад: -Дӯзахро 
ба ман баргардон, зеро биҳишт бидуни дӯзах арзише надорад! 

Қосид гуфт:-Мехоҳӣ? Танҳо дар изои (иваз) сад ҳазор ту- 
мон. Як қирон камтар ҳам намешавад! 

Савдогари зоҳиднамо ба ин нарх розӣ шуд ва сад ҳазор ту- 
монро бавай пардохт ва дигар ба ҳеҷ кас дӯзахро нафурӯхт (форсӣ) 


Як дафъа Мулло халифаи арманиро дид, ки дар гӯшаи роҳе 
нишаста буд. Халифа ғизои худро рӯйи порчае паҳн карда, субҳо- 
на мехӯрд. Мулло омад ва дар канори халифа ҷой гирифт ва 
бидуни ҳарф дар тановули ғизо ба вай кӯмак кард. Халифаи арма- 
нӣ суоломез басӯйи Мулло нигоҳ кард ва гуфт: -Азизи ман! Назар 
ба ақидаи мусулмонон мо наҷас ҳастем. Чаро ту бо ман як ҷой 
ғизо мехӯрӣ? 

-Ба ақидаи аромана (арманиҳо) ман низ наҷас ҳастам. Агар 
ду наҷас ба ҳам бирасанд, барои ҳамдигар пок ҳастанд (арманӣ) 


Шахси бисёр мӯҳтарам пушти фармони саворӣ нишаста, як 
дасташро аз мошин берун оварда, бо фахр ронандагӣ ва кӯчаҳоро 
тамошо мекард. Қосид аз канори ӯ рад мешуд ва ба мошини ин 
шахси пулдор бархӯрд кард ва ба дасти вай осеб ворид сохт. Он 
шахс аз саворӣ берун ҷаст ва бар сари Қосид фарёд зад: -Хар, аҳ- 
мақ, бешуъур! Чӣ тур ҳаракат мекунӣ? 

Қосид оромона посух дод: -Дастатро набояд аз мошин 
берун меовард?. 

-Туазманузрхоҳӣ кун! 

-Тукистӣ, ки ман аз ту узрхоҳӣ кунам!? м 

-Магар маро намешиносӣ? Ман намояндаи мӯҳтарами 
маҷлис (парлумон) ҳастам. 

Қосид дар ҳайрат афтодва азӯ пурсид: -Яъне чӣ? 

-Хуб, намоянда, ин яъне сиёсатмадор, мефаҳмӣ? 

-Сиёсатмадор! Яъне чӣ? 

-Он касро, ки маккор аст ва дигаронро фиреб медиҳад, 
сиёсатмадор меноманд. 

-Ман аз куҷо бидонам, ки ту сиёсатмадорӣ? 

-Метавонӣ имтиҳон кунӣ? 

-Ман дастамро рӯйи антени мошин мегузорам, агар ту ба 
дасти ман зарба ворид кунӣ, рӯшан хоҳад шуд, ки дар ҳақиқат 
сиёсатмадор ҳастӣ. 

Намояндаи мардум ба ин шарт розӣ шуд ва Қосид сари вақт 
дасташро бардошт ва зарбаи сиёсатмадор рост ба антен бархӯрд. 
Ӯ аз нав ҷанҷол ва пархош кард. Қосид оромона ӯро маломат 
намуд: 

-Маълум мешавад, ки ҳанӯз ту як сиёсатмадори воқеӣ на- 
шудаӣ. 

Намояндаи мардум хомӯш шуд ва сареъ баргашт ва пушти 
фармон нишаст ва ба сӯйи Рашт роҳ пеш гирифт ва замоне ба он 
ҷой расид, ки давраи интихобот оғоз шуда буд. Намоянда мубо- 
ризоти интихоботиро оғоз кард, то дар давраи ҷадид ба маҷлис 
роҳ ёбад. Дар яке аз нишастҳои қабл аз интихобот ӯ ба пойи 
минбар рафт ва суханронӣ кард. Ин ҷой буд, ки найранги Қосид 
ба хотираш расид. ӯ рӯ ба мардум кард ва гуфт: -Мардуми 
мӯҳтарам! Маро намояндаи худ интихоб кунед, зеро ман одами 
хубе ҳастам. Барои он ки дурустии суханонам собит шавад, ҳам 
акнун ба шумо яке аз қобилиятҳои сиёсии худро нишон медиҳам. 

Сиёсатмадор дунболи чизи барҷастае, ки ба чашм биёяд 
(бирасад) мегашт ва бинни дарозаш ба хотир расид. Ӯ кафи дас- 
ташро ба рӯйи бинниаш гузошт ва ба як марди дуруштҳайкал 
(паҳлавончҷусса, бӯзбала) гуфт: 

-Биё ин ҷо. Метавонӣ бо мушт ба пушти кафи дасти ман бизанӣ? 

Марди дуруштҳайкал бо тамоми қудрат ба пушти кафи дас- 
ти сиёсатмадор зад. Аммо сиёсатмадор сари вақт дасташро аз рӯйи 
биннӣ бардошта будва зарбаи маҳкам рост ба худи биннӣ бархӯрд. 
Хун аз биннӣ фаввора зад ва мардум ба ин намойиш хандиданд. 
Сиёсатмадор ба гурӯҳи мардум гуфт: -Ҳама дидед, ки ман чӣ тур 
ӯро фирефтам. Накунад (наход) пас аз ҳама талош шумо маро ба 


- давраи нави маҷлис ба унвони намоянда интихоб накунед? (форсӣ) 


Як граф (конт) вориди майхона шуд. Баъд аз ӯ як марди ки- 
шоварз низ аспашро дар тавила баст ва ба майхона даромад ва як 
сотгин (ливон) оби ҷав хост. Граф низ барои худ як сотгин оби ҷав 
супориш кард. Ҳар ду дар канори як миз нишастанд. Граф ба 
тиреза (панҷара) нигоҳ кард ва аспи кишоварзро дид. Аз асп 
бисёр хушаш омад. Граф аспро хуб мешинохт. Ӯ ба кишоварз 
пешниҳод кард: -Барои асп чӣ қадр мехоҳӣ? 

-Чӣ қадр? Алон аз назди оҳангар баргаштам ва барои наъл 
сиву ду мех ба кор рафт. Барои асп чизе намехоҳам. Барои мехи 
нахустини наъл як крейтсер (воҳиди пули чех) мехоҳам, барои 
дуввумӣ-ду, барои севвумӣ-чаҳор ва ҳамин тур меравад барои 
мехҳои баъдӣ ду баробар зиёд мешавад. Дар охир ҳисобу китоб 
(муҳосиба) хоҳем кард, ки ин крейтсерҳо чӣ қадр сиккаи тилло 
мешавад, он гоҳ ман наъли аспро ба шумо ройгон мебахшам. 

Онҳо бо ҳам тавофуқ карданд ва барои шодкомӣ оби ҷав 
нӯшиданд. Граф суфориш мекард ва оби ҷав ҳозир мешуд. Аммо 
соҳиби майхона шурӯъ кард ба ҳисобу китоби крейтсерҳо. Вақте 


теъдоди сиккаҳо ба ду ҳазорто расид, ба граф ишора кард, то як 


лаҳза барои муддати кӯтоҳе ба берун бираванд. Онҳо аз майхона 


- берун омаданд ва мудир ба граф гуфт: -Ман танҳо арзиши ниме аз 


мехҳоро ҳисобу китоб кардам, ки баробар ба ду ҳазор сиккаи 
тилло шуд. Агар қарор аст асп харидорӣ шавад, ҳатто мулки граф 
ҳам барои пардохти баҳои он кофӣ нахоҳад буд. 

Граф фавран пули оби ҷавро пардохт, кулоҳашро бардошт 
ва мисли тир аз майхона берун ҷаст. Ӯ ҳатто пули ғизои кишо- 
варзро низ пардохт ва аспро барояш гузошт ва роҳи фирорро пеш 


гирифт (чехӣ) 

Устод ба шогирдон меомӯхт: -Агар дар бораи ту бад 
гуфтанд, розӣ бош, ки туро таҳқир накарданд. Агар туро таҳқир 
карданд, розӣ бош, ки кӯтак наза-данд ва агар туро кӯтак заданд, 
қаноат кун, ки туро ба қатл нара-сониданд. Агар туро эъдом 
(қатл) карданд, розӣ бош, ки чунин олами нобасомонро тарк 


мекунӣ (форсӣ) 


Мегӯянд, ки Темур барои донистани шуҷоъати Мулло ба 
ҷаллодонаш фармон дод: -Фавран Муллоро ба дор кашед! 

Ҷаллодон ӯро кашон-кашон ба пойи дор бурданд, аммо 
Мулло садое аз худ дарнаёвард. Вақте Муллоро мебурданд, Те- 
мур аз ӯ пурсид: -Агар чизе гуфтанӣ ва ё сӯҳбате дорӣ бигӯ. 
Дақиқаҳои поёнии умри ту фаро расида. 

Мулло гуфт: -Ман ҳеҷ васияте надорам. Танҳо як хоҳиши 
кӯчак ҳаст, ки бояд бигӯям. 

Темур пурсид: -Чӣ хоҳише? 

Мулло ҷавоб дод: -Ман ғелғелакӣ ҳастам (ғаш, қитиқ до- 
рам), ба вижа вақте чизе ба гарданам бархӯрд мекунад. Аз ту хо- 
ҳиш дорам, фармон деҳ, то маро на аз гардан, балки аз камарам 
биёвезанд (озарӣ) 


Ман аз ҷаноби «Р» шахси бисёр оқил ва боистеъдод суол 
кардам: -Чаро дар рӯзҳои инқилоби 1789 худашро нишон надод. 

Ӯ посух дод: -Ман дар сӣ соли умри худ борҳо ба фасоди ин- 
сонҳо дар танҳоӣ бовар ҳосил кардам ва агар онҳо дар ҷамъ бо 
ҳам коре анҷом диҳанд, ҳеҷ посухеро интизор надорам (фарон- 
савӣ) 


Вазири бонуфуз табақаи нухбаи ҷомиаро таҷриба карда, 
тасмим гирифт онро тарк ва гӯшанишинӣ ихтиёр кунад. Вай ин 
амали худро чунин шарҳ дод: -Агар ба тури машрут урфе ба 
муносибати одамони табақаи боло нест ба табақаи пойин андеша 
кард, рӯшан хоҳад шуд, ки ҳарчанд аввалиҳо аҳмақанд, вале ҳа- 
меша бар гурӯҳи дуввум бартарӣ доранд. Ман ба шатранҷбози 
моҳире шабоҳат дорам, ки дар бозӣ бо онҳое, ки ҳар бор фарзини 
худро аз қабл мебозанд, дилзада шудаам. Чӣ суд бидуни иштибоҳ 

бозӣ кардан ва бар сари ҳар ҳаракат гирифтору машғул шудан, 
вақте мушаххас аст, ки ҳатто як қирон ба даст намсорӣ (суиссӣ) 

Замоне ки Людовики ХУ ҳанӯз бача буд, бо кандани тӯри 
сардастиҳои дарбориён саргарм мешуд. Ҷаноби Морепа аз ин 
амал тарки одат омӯхтани шоҳро бар ӯҳда гирифт. Дар як рӯзи 
зебо ӯ бо тӯрҳои сардастии бисёр зебо ба ҳузури шоҳ ҳозир шуд. 
Людовик ҳамон замон ба ӯ наздик шуд ва яке аз тӯрҳои сардас- 
тиашро пора кард. Ҷаноби Морепа низ бидуни эҳсос дигар тӯри 
сардастиро барканд ва гуфт: -Аҷиб! Ин кор ба ман ҳеҷ лаззате 
набахшид. 

Шоҳ дастпоча ва сурх шуд ва аз он ба баъд ба тӯри сардас- 
тии дигарон даст назад(фаронсавӣ) 


Чунон ки маълум аст Бомарше вақте ҳертсог де Шоннисбат 
баӯ рафтори беадабонае дошт, бо вай задухӯрд (дуел) накард. Аз 
ин рӯ вай ба даъвати ҷаноби де Ла Блаша барои ҷанги тан ба тан 
чунин ҷавоб дод: -Ман на танҳо ба чунинҳо посухи рад додаам 
(фаронсавӣ) 


Граф «Н» дар ҷидол барои ин ки дар як ибора ин ҳақиқатро, 
ки одамони дурусткор дар дунё кам ба даст меоянд, баён кунад, 
чунин гуфт: -Одами дурусткор - ин гунаи бисёр камназири нажо- 
ди инсонӣ аст (белжикӣ) 


«М» исрор дорад, ки табақаи баргузидаи ҷамъият нусхаи аслии 
фоҳишахона мебошад, ки боре хонуми ҷавон-сокини он барояш 
таъриф кардааст. Боре ӯ он занаки ҷавонро дар истгоҳи роҳи оҳан во- 
хӯрда, аз вай мепурсад, ки дар куҷо мумкин аст бо вай дар масъалае, 
ки танҳо ба ҳар дуи онҳо марбут аст, сӯҳбат кунанд. Он занак мегӯяд: 

-Ҷаноб! Ман дар манзили фалон хонум зиндагӣ мекунам. 
Ин муассиса бисёр мӯътабар аст: ба он ҷо танҳо афроди дуруст- 
кор ва ағлаб савори коляска (фойтун, ароба) меоянд. Ҳавлӣ дорои 
дарвоза буда, дар канори он меҳмонхонаи (ҳотел, ҳутел) кӯчаки 
хубе бо ойина ва қандил(лустер)и зебо низ мавҷуд аст. Мушта- 

риҳо ҳатто гоҳе барои сарфи шом назди мо мемонанд ва он гоҳ 
барояшон дар зарфҳои нуқраӣ ғизо пешкаш мекунанд 

-Дӯшизаи меҳрубон! Таваҷҷӯҳ дошта бошед! Ман чунин 
вазъеро танҳо дар иҷтимоъи дараҷаи олӣ дидаам! 

-Ман ҳам, вале дар бисёре аз манзилҳои гуногуни ин сохтор 
будам. 

Ва ин ҷо «М» бори дигар мехоҳад ҷузъиёти тасвирро барра- 
сӣ кунад, то собит намояд: ҳар як аз онҳо ба андозаи худ ба таба- 
қаи боло мансуб аст (фаронсавӣ) 


Як ашрофзодаи хориҷии ба Урупо сафар кардаро шоҳи Фа- 
ронса Людовики понздаҳум розӣ шуд, ба ҳузури хеш бипазирад. 
Ин шахс дар вақти аз қабл таъйиншуда ба кохи шоҳ омад. Аммо 
шоҳ ба шикори хуки ёбоӣ (ваҳшӣ) шитоб дошт ва ваъдаи худро 
фаромӯш кард. Вақте ба ӯ хабари ташрифи меҳмонро расонданд, 
Людовик нидо баровард: -А!І 

Ин ашрофзодаи таҳқиршуда ба ҳертсог Шуазели ҳайрат- 
зада гуфт: -Эҳтимолан шоҳ маро ба ҷойи хуки ёбоӣ ивазӣ гириф- 
тааст((фаронсавӣ) 


Ба як марди донишманд тазаккур доданд, ки зиндагии дар- 
борро хуб намедонад. У посух дод: -Метавон ҷуғрофиядони олӣ 
буд, ҳарчанд аз хонаи худпо баберун нагузошт (жопонӣ) 


Чандтан аз хидматкорони ҷавони дарбор бо ҳам шом мехӯр- 
данд. Дере нагузашта онҳо ба хондани таронаи ношойиста оғоз 
карданд. Онҳо ҳанӯз таронаро ба поён нарасонида буданд, ки ҷа- 
ноби де Фронсак чаҳор мисраи таронаеро шурӯъ кард, ки абёташ 
ин иҷтимоъро ба сутӯҳ овард. Бигӯ магӯи ҳамагонӣ оғоз шуд, ки 
ба он де Конфлан поён бахшид: -Чӣ иттифоқе барои ту афтод, 
Фронсак? Магар ақлатро хӯрдӣ? Барои як чунин чизеро хондан ва 
шунидан ҳадди ақал ба даҳ шиша шароб ниёз аст! (белжикӣ) 


«М» мегуфт: 

-Пойинтар аз шоҳзода будан таассуфовар аст, вале дуртар 
азонҳо хуш аст. Дуввумӣ бо диловарӣ аввалиро талофӣ мекунад 
(фаронсавӣ) 

Нухбагон (нахбагон, аристокарат) ба иттифоқи оро фазои 
озодиро моли худ карда, чунин таъкид доранд, ки бардагон мис- 
ли ҳайвонот метавонанд дар пойин бимонанд, зеро онҳо дар ба- 
ландӣ хафа мешаванд (фаронсавӣ) 


Инглисӣ қонунро гиромӣ медорад ва ба ҳукумат ба чашми 
ҳақорат менигарад ва ё умуман нафрат дорад. Фаронсавӣ баръакс 
барои ҳукумат эҳтиром қойил аст, аммо аз қонун мутанаффир. 
Ӯро бояд омӯхт, ки баръакс рафтор кунад, вале ин кор тақрибан 
ғайримумкин аст: торикандешие, ки дар он мардумро қарор до- 
даанд, уфуқи рӯшане надорад. Ҷаҳолате, ки аз (набояд фаромӯш 
кард) пешрафти маориф дар шаҳрҳо мафтун шудааст (фарон- 
савӣ) 


Пешвои қабилаи сурхпӯстони сиу ба сарбозони ҷавон роҳ- 
намоӣ мекард ва мегуфт: -Инсон бидуни таърих монанди алаф 
аст дар зери бод(сурхпӯстӣ) 


Боре Темур аз шахсе нороҳат шуд ва ба Мулло фармон дод: 
-Алон, ҳозир бавай садзарба чӯб бизан! 

Мулло табассум кард. Темур боз бештар дар ғазаб шуд ва 
фарёд зад: -Чаро ту нешханд мезанӣ? Фармони маро иҷро кун! 
Ҳозир бавай сад чӯб зарба бизан! 

Мулло хандид. Темур тамоман хашмгин шуд: -Ҳол чунин 
аст, зуд бош бавай ҳазор чӯб зарбабизан! 

Мулло қоҳ-қоҳ зад. Темур монанди одами моргазида аз ҷо- 
яш барҷаст: -Ту баман механдӣ? 

-На, на, ҳукмрони олам! Магар ман ҷуръат дорам бар ту би- 
хандам? Ман ба кори Аллоҳ таъоло механдам. Чӣ тур шуд, ки ху- 
дованд чунин одаме монанди туро ба мардум ҳукмрон кард, ки 
ҳеҷ гоҳ зарба (шаллоқ)и чӯбро таҷриба накарда ва аз ҳисобу ки- 
тоб сар дарнамеоварад! Магар мешавад ба як одам ҳазор зарбаи 
чӯб ворид сохт? (форсӣ) 


Як файласуф гӯшанишиниро ихтиёр карда, ба ман чунин 
нома фиристодааст, ки аз он бӯйи хирадмандӣ ва некхоҳӣ меояд. 

Нома бо чунин суханон ба поён мерасад: «Худо ҳофиз дӯсти ман! 
Кӯшиш накунед, ки дар худ манофеъи иртиботи одамон бо ҷо- 
меаро саркӯб созед, вале ҳатман дар худ эҳсосеро, ки шуморо аз 
он дур мекунад, ташаккул диҳед» (фаронсавӣ) 


Боре Темур ба Мулло гуфт: -Мулло, имрӯз ман хушҳолам. 
Мехоҳам бароят ҳадяе бидиҳам, аммо намедонам чӣ чиз барои ту 
хуб аст? 

-Зиндагии ҳоким поянда бод! Ҳар чизе ки ба мо бахшӣ хур- 
санд мешавем. 

-Хуб ман номгӯӣ ҳадоёро бароят меорам: даҳ сиккаи тилло, 
як асп, рамаи гӯсфанд ё боғ. Кадоме аз инҳоро мехоҳӣ? Интихоб 
бифармо. 

-Агар ту аз ман мепурсӣ, ки чӣ чиз бароям хуб аст, ман 
тарҷеҳ медиҳам, ки ту дар амал собит намоӣ, ки ҳокими Одил 
ҳастӣ. 

-Чӣ тур?! 

-Агар ту ба ман иҷоза диҳӣ, ки даҳ сиккаи тиллоро дар ҷайб 
гузорам ва бар асп савор шавам ва рамаи гӯсфандонро ба тарафи 
боғ биронам, ту исбот хоҳӣ кард, ки дар ҳақиқат саховатманд ва 
боадолат ҳастӣ. 

-Иштиҳои ту хеле зиёд. Агар ман бароят ҳеҷ чиз надиҳам? 

-Ҳарфе нест. Ту собит мекунӣ, ки дар воқеъ Темур ҳастӣ 


(туркманӣ) 


Марди рус аз яҳудӣ суол мекунад: -Чаро биннии миллати 
шумо ин қадр дароз аст? 

Яҳудӣ ба марди рус мегӯяд: -Ба чӣ сабаб? Охир, Ҳазрати 
Мусо алайҳиссалом чиҳил сол моро аз бинниамон гирифта (ка- 
шида), дар биёбон(кавир)ҳо ин сӯ ва он сӯ бурд. Ман хоҳам дид, 
ки пас аз бист соли инқилоби большевикӣ (аксариюн, коммунис- 
тӣ) биннии русҳо чӣ тур хоҳад шуд(русӣ, яҳудӣ) 


Ҳатто онҳое, ки андешаҳои Артур Шопенгауэрро ҷонибдор 


нестанд, ин хулосаи ҳаётии вайро пазируфтаанд: -Ҳангоми зинда 
будани шахс ба вай муҷассама гузоштан - эътироф кардани ин 

вукта аст, ки насли оянда нисбат ба ин шахс чунин корро нахоҳад 
кард (олмонӣ) 


Авраам (Иброҳим) Линколн дӯст дошт ин нуктаро такрор 
кунад: -Гоҳе мешавад мардумро аҳмақ кард, аммо барои чанд 
муддат; як қисмат аз мардумро бештар, вале ба таври доимӣ ҳа- 
маи мардумро аҳмақ кардан наметавон (америкоӣ) 


Шоҳи Норвеж хост оҳангсози машҳури олам Эдвард Григ- 
ро(1843-1907) баподош (мукофот) сарфароз намояд. Оҳангсоз аз 
ҳамаи намояндагони ҳокимият хушаш намеомад. Вақте Григро 
ба кохи шоҳаншоҳӣ даъват карданд, ӯ фрак пӯшид ва ба маҷлиси 
қабул рафт. 

Ҳангоме ки яке аз мақомоти баландпоя бо суфориши шоҳ 
нишон (орден)ро ба Григ эҳдо кард, оҳангсоз гуфт: -Хоҳишман- 
дам ба Алоҳазрат (улёҳазрат) ташаккури бандаро бирасонед, ки 
шахсияти камарзиши маро мавриди таваҷҷӯҳ қарор додаанд. 

Григ ин бигуфт ва нишони олии шоҳаншоҳиро ба ҷайб зад 
(гузошт). 

Дарбориён бо дидани чуни манзара худро бисёр нороҳат 
ҳис карданд, зеро ҳеҷ гоҳ дар зиндагӣ чунин аҳволро надида бу- 
данд: охир, ҷайби фрак дар пушт(ақиб) воқеъ аст (норвежӣ) 


Ин расид(санад, мадрак)и расмӣ-суратҳисоб дар анбории 
яке аз дайрҳои назди шаҳри Петербург пайдо гардид. Як наққош 
барои тармими (мараммат) калисо даъват шуда буд. Пас аз итмо- 
ми кор усқуфи калисо ба вай пешниҳод кард, ки суратҳисоби кор- 
ро батаври катбӣ омода созад. Наққош, ки саводи хубе надошт ва 
аз ҳунари ҳисобдорӣ низ бохабар набуд, корҳои анҷомдодаашро 
чунин тавсиф кард: 

1. Абрро васеъ кардам ва ситораҳоро изофа намудам - 2 рубл 

2.Осмонро рангомезӣ кардам-7 рубл 

3. Дӯшизаи доноро шустам ва ду бор бо ранг пӯшонидам - 
21 рубл 

4. Барои Марями Муқаддас бачаи нав дуруст кардам - 11 
рубл 

5. Ҷойҳои покшудаи Модари Муқаддасро тармим кардам - 
4рубл 
аё 6. Пироҳани Одам ва Ҳавворо пас аз васвасаи шайтон ду- 
руст кардам - 15 рубл 
7. Се бор бар рӯйи Мария Магдалина ранги тира кашидам, 
то ҷило (барроқ) надиҳад - 42 рубл 
8. Болои тоқи дари вурудии шуҳадоро низ пӯшонидам - 18 
убл 
З 9. Фариштаи муҳофизро ислоҳ кардам ва ба рӯҳи муқаддас 
пар гузоштам - 3 рубл 
10. Пушти Мадоннаро ранг кардам - 3 рубл 
11. Ҳазрати Ҷабраилро дароз кардам-11 рубл 
12. Хутутро тафкик кардам ва ба ҳамаи авлиё салиб гузош- 
там - 3 рубл 
Имзо: Наққош Пророков (Пайғамбаров). 
Даргӯшае азин суратҳисоб ба он чунин мувофиқат шудааст: 
«Баин осӣ (кофир) 140 рубл пардохт шавад, то ин ки ҳамаи 
авлиёро фосид накунад» (русӣ) 


Райиси Ҷумҳури Иёлоти Муттаҳидаи Америка маросими 
зиёфат орост. Дар ҷамъи даъватшудагон чанд тан аз пешвоёни 
қабилаҳои сурхпӯст низ ширкат доштанд. Ҳангоми сарфи шом 
пешвои ҷавони сурхпӯст мушоҳида кард, ки мардуми сафедпӯст 
кадом як навъ ғизоеро мехӯранд, ки барои сурхпӯстон ноошно 
аст. Ин ғизо хардал (горчица) буд. Пешвои ҷавон дид, ки меҲҳмо- 
нон аз ин хӯришт (пешғизо) хеле кам ба чумча дар як гӯшаи та- 
бақча мегузоранд ва баъд онро кам-кам бо ғизои аслӣ мехӯранд. 
Ӯ ба хулосае омад, ки он хардал бояд хӯрдании камёб ва гарон- 
баҳо аст ва микдори (порс) зиёдеро аз он бардошт ва як мартаба 
ба даҳонаш гузошт. Баъд аз ин кор нигоҳ доштани ашкҳо душвор 
буд, ки аз рӯйи гунаҳояш мерехтанд. Пирамарди сурхпӯсти дар 
бараш нишаста, аз ӯ пурсид: -Дар чӣ маврид ашк мерезӣ? Чаро 
гиря мекунӣ? 

Пешвои ҷавон гуфт: -Ман барои он мегирям, ки чӣ тур дар 
дарёчаи (кӯл) Гурон ғарқ шудани падарам ба ёдам омад. 

Пешвои пир ҳеҷ гумони бадро ба худ ворид накард ва микқ- 

дори зиёди хардалро бардошта, як мартаба ба даҳон зад ва фурӯ 
бурд. Албатта, оқибати кор (натиҷа) ҳамон буд, пештар бо пеш- 
вои ҷавон рух дод. Пешвои ҷавон маккорона аз ӯ пурсид: -Пира- 
мард! Барои чӣ ашк мерезӣ? 

-Ман барои он ашк мерезам, ки чаро ту ҳамроҳ бо падарат 
дар дарёча ғарқ нашудӣ (америкоӣ) 


Дар давраи Инқилоби Кабири Фаронса додгоҳ се нафар: фа- 
ронсавӣ, инглисӣ ва лаҳистониро ба қатл маҳкум кард. Ба фарон- 
савӣ гуфтанд: -Интихоб кунед: дастгҳои қатл (гилотин) ё тир- 
борон? 

Фаронсавӣ эъдомро тавассути дастгоҳи қатл интихоб кард 
ва ҳангоми иҷрои ҳукми додгоҳ дастгоҳ кор накард. Мувофиқи 
қонун ӯро озод карданд. Ӯ тавонист ба дигарон хабари харобии 
дастгоҳи қатлро расонад. Чун навбат ба инглисӣ расид, вай низ 
дастгоҳи қатлро интихоб кард ва аз марг наҷот ёфт. Дар охир 
лаҳистониро ба майдони эъдом баровардандва аз ӯ суол карданд: 
-Дастгоҳи қатл ё тирборон? Интихоб намо! 

-Албатта, тирборон. Дастгоҳи қатл, ки кор намекунад (ла- 
ҳистонӣ) 


Шатранҷбози моҳир ба ҷавоне дарси шоҳмот меомӯхт: -Ин 
тур ҳаракат рӯйи тахтаи шоҳмот мумкин нест! Агар чунин 
ҳаракат кунӣ, ман шоҳи туро мезанам (мегирам). 

-Хайр, чӣ? Ман ҷумҳурият эълон мекунам ва бозиро идома 
медиҳам (маҷорӣ) 


Хидматкор бе иҷоза савори ароба шуд, ки дар он қозӣ ва 
дафтардор менишастанд. Соҳиби ароба ӯро дид ва фарёдзад:-Зуд 
аз ароба пиёда шав, хар! Магар намебинӣ, ки ду махлуқ дар ин ҷо 
нишастаанд. 

-Бубахшед, ман онҳоро нашинохтам (тоҷикӣ) 


Дар замони ҷанги Кримия (Қрим, ҷанги Русия бо Туркия) 


Николаи 1 аз дуздӣ ва кулоҳбардории зердастонаш ба дод омада, 
боре ҳангоми сӯҳбат бо валиаҳд чунин ибрози назар кард: 

-Ба гумонам дар тамомии Русия танҳо ту ва ман дуздӣ наме- 
кунем (русӣ) 


Полис: -Чаро шумо ба ишорати ман савори (худрав)-ро ни- 
гаҳ надоштед? 

Ронанда (бо эътимод ба нафс): -Гумон кардам шумо ба ман 
мехоҳед бигӯед: «Субҳ ба хайр, ҷаноби шаҳрдор!» 

Полис: -Оре (албатта), ҷаноби шаҳрдор. Ман мехостам ба 
иттилои шумо бирасонам, ки каме пештар роҳ лағзанда аст ва аз 
суръати худ бикоҳед (америкоӣ) 


Суол ба Райиси Маҷмаи лордҳо: -Ҷаноб! Дастуруламали 
Маҷмаи лордҳо ба ман ин ҳаққро медиҳад, ки лорд Честертонро 
«хуки чоқи касиф» гӯям? 

-На. Шумо ҳақ надоред лорд Честертонро хуки чоқи касиф 
ном баред. 

-Дар чунин ҳол ман маҷбурам аз «хуки чоқи касиф» ном бур- 
дани лорд Честертон даст бикашам (инглисӣ) 


Донишҷӯи донишгоҳи улуми пизишкӣ дар имтиҳон ҳузур 
ёфт. Ду искелет (скелет) дар рӯ ба рӯи вай қарор дорад. Устод аз 
донишҷӯ мехоҳад, ки ҳар он чӣ дар мавриди ин ду искелет медо- 
над, бигӯяд. Донишҷӯ хомӯш аст ва ҳарф намезанад. Устод барои 
донишҷӯро ба худ овардан мефармояд: -Магар шарм намедорӣ 
Оё фаҳмидани ин ду искелет душвор аст? Яке каме бузург ва 
дигаре кӯчактар, хуб? Шумо дар тӯли шаш сол чӣ омӯхтед? 

Донишҷӯ бо ранги парида: -Худоё! Магар инҳо Маркс ва 
Энгельс нестанд? (маҷорӣ) 


-Хабари навро шунидед: райиси корхонаи кибрит (гӯгирд) 
подош дарёфт кард? 

-Барои чӣ? 

-Душманон дар фурудгоҳи низомӣ мехостанд танкери (тон- 
кер-систерна) бензинро оташ зананд, вале натавонистанд. Киб- 
рит(гӯгирд) рӯшан нашуд (белорусӣ) 

Дар утоқи райиси театр садои занги телефон баланд мешавад. 
«Алло. Райиси театрро мехоҳам! 

-Ман садои шуморо мешунавам (ба гӯшам). Кӣ ҳарф мезанад? 

-Сталин! 

Аз гӯшӣ садои дурударози буқ (занг) меояд. Бори дуввум 
иртиботи Сталин бо телефони райиси театр барқарор мешавад ва 
хонуми муншӣ гӯширо бармедорад. 

-Алло. Ман мехоҳам бо райиси театр сӯҳбат кунам. Чаро 
вай гӯширо гузошт?! 

-Райис чанд дақиқа пеш аз сактаи қалбӣ фавт кард(русӣ) 


-Шумочанднамуди дурӯғро медонед? 
-Чаҳорто: густохона (бешармона), муқаррарӣ, омор ва ар- 
 қом ва нақли қавл (маҷорӣ) 


Яке азлордҳоро, ки бадеҳкориҳои зиёде дошт, пурсиданд: 

-Шабҳо хобат мебарад? 

Вай ба ин суол чунин посух дод: -Ман роҳат мехобам, аммо 
намедонам аҳволи эътиборди-ҳандагонам (қарздиҳандагонам) 
чӣ тур бошад?! (инглисӣ) 


Рабинович бо иттифоқи ҳамсараш савори трамвай мерафт. 
Ӯ оҳи амиқ кашид. Занаш бо тардид (тарс) багӯши вай гуфт:-Бор- 
ҳо бароят гуфтам: дар таҷаммӯъи одамон ҳеҷ садои сиёсӣ аз ху- 
дат баланд накун (яҳудӣ) 


Хонуме ба назди вазир меояд ва аз вай манзил талаб дорад 
вабарояш мегӯяд: -Мо бо шумо ҳамроҳ (як ҷо) хобида будем. 

-Кай? Дар куҷо? 

-Дар Анҷумани ХХІУ Ҳизби коммунист. Шумо дар радифи 
севвум, аммо ман дар радифи панҷум хобида будам (шӯравӣ) 


Аз ин ба баъд дар Иттиҳоди шӯравӣ ду забони хориҷӣ тад- 
рис мешавад: ибрӣ барои онҳое, ки мехоҳанд ба хориҷ бираванд, 
аммо забони чинӣ барои онҳое, ки мехоҳанд дар ин сарзамин 
бимонанд(русӣ, яҳудӣ) 


189 


-Дунё ба охир расид... Қаблан зан ҷойи худро медонист, аз 
шавҳараш метарсид, ба корҳои вай дахолат намекард. Ҳоло кор 
дигар шуда, ҳатто хонумҳоро нахуствазир интихоб мекунанд! 

-Хайр, чӣ бадӣ дорад? Дар Инглис ва Ҳоланд нахуствазирҳо 
зан ҳастанд... 

-Инкори онҳост. Урупо! 

-Барои ман фарқе надорад: нахуствазир мард аст ё зан. Би- 
гузор хоҳ мардё зан ва ҳатто ҳеҷ кас раҳбар бошад - танҳо зинда- 
гӣ хуб шавад(туркманӣ) 

Дума(мачлиси қонунгузорӣ)-и Русия нишонаи (орм, герб) 
кишварро ба тасвиб расонд: дар пайи ихтилофи назари Райиси 
Ҷумҳурӣ ва Маҷлис (Дума) сарҳои уқоби дусар (дусара) ба ду 
тарафи мухолиф (муқобил) чархонида шудааст (русӣ) 


Давлат барномаи навбатии хориҷ шудан аз бӯҳронро таҳия 
кард- барои аз наврасидан ба ин бунбаст (покистонӣ) 


-Чӣ қадар ба шумо купон доданд? 

-Ҳамон қадар, ки аз гуруснагӣ намурем. 

-Агар садбаробар бештар медоданд? 
-Онгоҳман бо хаёли роҳат мемурдем (украинӣ) 


Аждаҳои се сар дорад парвоз мекунад. Яке аз сарҳо фарёд 
мезанад: -Зинда бод озодии сухан! 

Дуввумӣ: -Зинда бод демокрасӣ ва ошкоргӯӣ! 

Севвумӣ: -Бапеш, басӯи бозор! 

Шайтон аз Хари Даҷҷол мепурсад: -Ун чӣ фарёд мезанад? 

-Боз ин бадбахт намояндаи мардумро фурӯ бурдааст (русӣ, 
украинӣ, белорусӣ, гурҷӣ, молдавӣ) 


Владимир Жириновский дар шоҳроҳ (бузургроҳ) бо суръа- 
ти зиёд ронандагӣ мекунад. Дар паҳлӯи вай Борис Елтсин нишас- 
тааст ва барояш мегӯяд: -Ту метавонӣ каме оҳиста биронӣ? Ҳама 
чизҳо аз пеши чашмонам милт-милт (су) мекунад. 

-Ту ин кореро, ки ман мекунам, анҷом бидеҳ: чашмонатро 
бибанд(русӣ) 


190 


Егор Ҳайдар (Гайдар) дар ҷаласаи давлат ба вазири беҳдош- 
ти Русия мефармояд: -Ҳамаи чораҳои заруриро барои аз 
бемористонҳои равонӣ озод кардани асирони америкоӣ биан- 
дашед, вагарна ҳеҷ кӯмаке наметавон аз Америка интизор дошт. 

Эълон дар бемористони равонии шаҳри Тамбов: 

«Аз беморон Вашингтон, Швартсенегер ва Кеннеди хо- 

- ҳишмандем дар утоқи забони инглисӣ ҷамъ оянд» (русӣ) 
| 

Хабарнигор бо вазири умури хориҷаи Иёлоти Муттаҳидаи 
Америка Ҳенри Киссинҷер сӯҳбат дорад: -Ҷаноби Киссинҷер! 
Шуморо кошифи «дипломасии рафту баргашт» мешуморанд. 
Лутфан, бо намунаи рӯшан (мисол) ин мафҳумро шарҳ диҳед? 

-Оҳ, ин кори бисёр содда аст, -посух медиҳад Киссинҷср, - 
Фарз кунем, ки ман назди Рокфеллер меоям ва мегӯям: 

-Оқои Рокфеллер! Таваҷҷӯҳ дошта бошед: шумо як марду 
дурушту дағали русии сибириро ба домодӣ мепазиред? 

-Фу!-мегӯяд Рокфеллер, -Шумо ақлатонро хӯрдаед? 

-Ва агар он марди дурушту дағали сибирӣ муштарии бонки 
Суисс (Швейтсария) бошад чӣ?! 

-Оҳ, ин ҳоло шуд як коре. Дар чунин вазъият масъала ранги 
дигар мегирад. 

Идомаи гуфтугӯҳо беш аз иносонтар аст. Вориди бонки Су- 
исс мешавам ва суол мекунам: 

-Шумо як муштарӣ-марди дурушту дағали сибриро суроғ 
надоред? 

Дар бонк бо як садо баман мегӯянд: -Фу! 

-Аммо агар вай домоди Рокфеллер бошад чӣ?! 

-О,о, ингапи дигар. 

Баъдан кор тамоман осон ва содда аст. Назди марди дуруш- 
ту дағали сибрӣ меоям ва мегӯям: 

-Мехоҳӣ бо як хонуми оддии америкоӣ издивоҷ намоӣ? 

-Фу!- посух медиҳадвай. 

-Он гоҳ метавонӣ домоди Рокфеллер шавӣ! 

-О, о! Инмасъалаи дигар аст. 

Ҳоло бақияи кор чизе нест. Назди духтари Рокфеллер ме- 
оям ва аз вай мепурсам: -Ту мехоҳӣ шавҳаре дошта бошӣ, ки 

муштарии бонки Суис бошад? 
-Фу,уф, -мегӯяд вай. 
-Вале агар он мард рустоӣ ва дурушту дағали сибрӣ бошад чӣ?! 
-О,о. Оҳ! (яҳудӣ) 


Марди хориҷӣ дар Зебомайдон (Майдони сурх)-и Маскав аз 
Рабинович суол мекунад: -Ин сафи бузург дар назди фурӯшгоҳ 
барои чист? 

Рабинович:-Ин саф барои хариди авроқи баҳодори 
давлатист (облигатсия)! 

Молотов Рабиновичро назди хеш хонд: -Рафиқ Рабинович! 
Ман аз номи Кумитаи Марказии Ҳизби коммунист ва кулли мар- 
думи шӯравӣ ба шумо изҳори ташаккур менамоям. Бигӯед, ки ин 
посух чӣ тур базеҳни шумо расид? 

-Ман як марди ватандӯст ҳастам! 

-Бигӯед барои подоши ин ҳушмандиатон чӣ мехоҳед? Ҳар 
чизеро, ки дӯст доред, ман бароятон муҳайё месозам. 

-Баман раводиди вуруд(виза) ба Америка бидиҳед! (шӯравӣ) 


Рабиновичро ба узвияти Ҳизби коммунист мепазиранд. Ме- 
хоҳанд саводи сиёсиашро имтиҳон кунанд. Пешниҳод мешавад, ки 
сӣ нафар марксисти бузургро ном бибарад: -Маркс, Энгелс, Ленин. 

-Боз кӣ? 

-Албатта, шумо рафиқ дабири созмони Ҳизби коммунист ва 
бисту шаш нафар комиссари Боку (яҳудӣ, русӣ, украинӣ) 


Мардбаманзили хеш баргашта ва ба ҳамсараш мегӯяд: 
-Медонӣ? Ман вориди ҳизб шудам! 
-Тудоиман вориди ягон балое мешавӣ (литовӣ) 


-Комиссар! Имрӯз беҳтарин корогоҳи худро ба бемористони 
равонӣ бифиристед. 

-Бабемористони равонӣ? Барои чӣ? 

-Райиси бемористон хабар дод, ки он ҷой дар ҳоли ҳозир 
панҷ Напалеон гирд омадаанд. Зарур аст мушаххас гардад, ки ка- 
дом яке аз онҳо Напалеони ҳақиқӣ аст (фаронсавӣ) 

Як пирамарди яҳудӣ шикоят дошт, ки рӯзгори баде ба сар 
мебарад. Аз вай суол карданд: -Шумо то инқилоби октябри соли 
1917 чӣ тавр зиндагӣ мекардед? 
“Монанди Карл Маркс: вай соҳиби «Сармоя» («Капитал») 
буд ва ман ҳам сармоя доштам. 
-Аммо баъдаз инқилоб чӣ? 
«Монанди Ленин: ӯ масъала дошт, ки «Чӣ бояд кард?» ва ман 
ҳам мушкил доштам, ки дар воқеъ чӣ бояд кард? 
| -Муносибати шумо нисбат ба ҳокимияти шӯравӣ чӣ тур аст? 
| -Ҳамонанди муносибате, ки ба ҳамсарам дорам: каме дӯсташ 
" дорам, каме шак дорам (метарсам) ва каме дигареро мехоҳам 
. (русӣ, яҳудӣ) 
| 
| -Писарҷон! Номат чист? 

-Абраша. 

-Ин қадр кучулу (хурдсол) ва аз ҳоло яҳудӣ!? (яҳудӣ, русӣ) 


Намояндаи мардум: -Ба худ тасаввур кунед: вай маро аҳмақ 
номид. 

-Ҳарфи пуч. Нороҳат нашав. Ҳавола кун ба ирсият (варосат) 
(бразилӣ) 


Рӯзноманигор бо чукча сӯҳбат дорадва аз ӯ мепурсад: 

-Шумо то Инқилоби октябри соли 1917 чӣ тур зиндагӣ ме- 
кардед? 

-Аз гуруснагӣ ва сармо доштем мемурдем. 

-Ҳоло дар даврони шӯравӣ чӣ тур зиндагӣ доред? 

-Ҳам гуруснагӣ дорем ва ҳам сармо ва ҳам изҳори амиқи 
сипосгузорӣ аз ҳукумати шӯравӣ (чукотка) 


-Шумо баон муттаҳам ҳастед, ки ба ҳамсояи худ тавҳин кар- 


дед. Шумо ҳамсояатонро бо хар баробар намудед. 
-Бубахшед! Кадом яке аз онҳо нисбат ба ман шикоят дорад?! 


(туркӣ) 


Милллионер аз кашиш, ки гуноҳҳои вайро омурзиш медод, 

суол мекунад: 

-Агар ман сад миллион доллар ба калисо вақф намоям, он гоҳ 
метавонам рост ба биҳишт биравам? 

-Фарзанди азизам! Ман шуморо беҳуда умедвор намекунам. 
Аммо ба назарам ин ҳамон вазъиятест, ки арзиши бахт озмуданро 
(риск) дорад (америкоӣ) 


Кашиши протестант ба наққоше, ки кори мараммати калисо- 
ро анҷом додааст, бо шӯр мегӯяд: -Шумо ақлатонро хӯрдед магар? 
Дар куҷои дунё дидаед, ки фариштаҳо путин (ботинка) дошта (пӯ- 
шида) бошанд? 

-Шумодар куҷо дидед, ки фариштаҳо бидуни путин ҳастанд? 
(олмонӣ) 


Дар рӯзномаи шаҳрӣ ин хабар чоп шуд: «Ниме аз намоянда- 
гони мо фиребгаранд (ҳуққабозанд, кулоҳбардоранд)» 

Ҳукуматдорон аз ин хабар ба хашм омаданд ва талаб кар- 
данд, ки ба он раддия чоп шавад (такзиб шавад). Рӯзи дигар дар 


рӯзнома чунин такзиб чоп шуд: 
«Ниме аз намояндагони мардум - ҳуққабоз нестанд» (крит) 


Ҳангоми суханронии Сталин дар Анҷумани сездаҳуми Ҳиз- 
би коммунисти Иттиҳоди шӯравӣ касе атса зад. Сталин аз сухан- 
ронӣ бозистодва суол кард: -Кӣ атса кард (зад)? 

Ҳама хомӯш, касе посух надод. 

-Аз ҳар даҳ нафар якеро бибаред: даҳ сол зиндон (одамонро 
мебаранд). Ҳоло бори дигар суоламро такрор мекунам: -Кӣ атса зад? 

Хомӯшӣ. 

-Ҳоло ҳар шахси даҳумро тирборон кунед (ин кор низ анҷом 
мешавад). Билохира маълум нашуд: кӣ атса зад? 

Глеб Кржижановский: -Ман! 

Сталин: -Офият бошад (саломат бошед)! (русӣ) 


Яҳудӣ вориди манзили корманди Ҳизби коммунист шуд. Ба- 


нохост тӯтӣ чунин садо баланд кард: -Пӯ-заи ҷу-ҳу-дӣ! Пӯ-заи чу- 
ҳу-дӣ! 

Соҳибхона дастпоча (хиҷолатзада) шуд, вале зуд роҳи хало- 
сиро пайдо намуд: -Кӣ тасаввурашро мекард, ки паррандае бо 
чунин минқор (биннӣ) андешаи зиддияҳудӣ дорад (яҳудӣ) 


-Магар шарм намедорӣ, хиҷолат бикаш, одами солим, аммо 
садақа металбӣ. Шарм дор, бояд кор кард, то пул даровард! 
-Охир, ман пас аз итмоми вақти корӣ ба садақаталбӣ иштиғол 


меварзам (шӯравӣ) 


Кишоварзони таъовуни(колхоз)ро барои шунидани суханро- 
нии сиёсӣ ба иҷбор вориди маҷлисгоҳ карданд. Яке аз кишоварзон 
дар он суханронӣ ҳузур надошт. У аз дигаре пурсид: -Дар чӣ мав- 
рид сӯҳбат фармуданд? 

-Напурс, чизе набуд! Дар бораи ду яҳудӣ - Ҳегел (Гегел) ва 
Фейербах. 

-Чӣ хабар шудааст? 

-Дар яке ҳаста (дона, ғалла, ядро) ва дар дигаре модда пайдо 
кардаанд. Шояд боз онҳоро ба додгоҳ низ эҳзор кунанд ва маҳкум 
намоянд (қазоқӣ) 


Аз Сталин суол шуд: -Бо нависандаи маъруф ХЧ чӣ кор 
кунем? Ӯро ба тарафдорӣ аз Лев Тротский муттаҳам мекунанд, 
аммо далеле вуҷуд надорад. Ӯ ҳеҷ гуноҳеро муртакиб нашудааст. 
Қазияро чӣ тур бояд ҳаллу фасл кард? 

Сталин посух дод: -Бубинед, одам ҳаст - қазия вуҷуд дорад, 
одам нест - қазия ҳам нест (русӣ) 

Харидор аз фурӯшандаи мағоза суол мекунад: -Чой доред? 

-Шумо кадомашро дӯст доред: гурҷӣ ё чинӣ? 

-Шумо суолро ин тур мегузоред? Пас, ба ман қаҳва бидиҳед 
(ёқутӣ) 


. Америкоӣ ва русӣ бо ҳам баҳс доранд - кадоме аз пешвои 
сиёсӣ бештар маъруфанд: Гувер ё Сталин? 
. -Гувер марди бузург аст: ӯ моро тарки нӯшидани машрубот 
омӯхт. 
-Аммо Сталин моро тарки ғизо хӯрдан омӯхт (америкоӣ, русӣ) 

Тафовут байни ҳукуматҳои демократӣ ва диктаторӣ чӣ гуна 
аст? 

-Демократия - ин замонест, ки мардум ба тури рӯшод (аланӣ) 
норизоиятии худро нисбат ба ҳукумати хеш баён мекунад. Аммо 
дар ҳукумати диктаторӣ мардум норизоиятии худашонро нисбат 
ба ҳукуматҳои бегона иброз медорад (муғулӣ) 


Садои занги телефон: -Лутфан Рабиновичро ба телефон даъ- 
ват кунед! 

-Ишон ташриф надоранд. 

-Ишон сари кор ҳастанд? 

-На, хайр. 

-Дар маъмурият? 

-На, қурбон. 

-Дар таътилот? 

-На, хайр. 

-Ман шуморо дуруст фаҳмидам? 

-Оре (яҳудӣ) 


Соли 1937 (замони террори сахти сталинӣ) Будённьй ва 
Ворошилов бо ҳам мулоқот карданд. Воршилов аз Будённьгй 
мепурсад: -Гӯш кун, Семён! Доранд ҳамаро пушти сари ҳам боз- 
дошт мекунанд. Чӣ мешавад? Чаро ману туро дастгир намекунанд? 

-Ҳамаро пушти сари ҳам дастгир намекунанд, танҳо онҳоеро 
мегиранд, ки ақлу фаҳм, яъне сар доранд. Ин боздоштҳо ба ману ту 
дахл надорад (шӯравӣ) 


Замоне, ки коммунистҳо ба шаҳри Галич (воқеъ дар Украи- 
наи ғарбӣ) расиданд (ишғол карданд), як кишоварз дар гардан 
ҳалқаи ҳасиб (колбос, колбаса, ба қавли А.Бухоризода вожаи «кол- 
бос» аз ҳамон «каллабаста»-и тоҷикӣ пайдо шудааст - мутарҷ.) 
овехт ва ба роҳпаймоӣ шурӯъ кард. Комиссари шӯравӣ аз вай 
пурсид: -Ин чӣ коре дорӣ мекунӣ? Дар гарданат чӣ овехтӣ? 

-Ин ҳамон тавқи бардагӣ аст, ки шумо моро аз он озод кардед 
(украинӣ, канадаӣ) 

Молотов аз Ҳитлер суол мекунад: -Чаро нерӯҳои низомии 
худро дар марзҳои мо мустақар кардед? 

-Маъракаи тасарруфи Урупои ғарбиро ба поён расонидем ва 
нерӯҳоямонро барои истироҳат ба он ҷо бурдем. Аммо чаро нерӯ- 
ҳои шумо дар марзҳои мо мустақар шудаанд? 

-Ба хотири он ки барои нерӯҳои шумо шароити хуби истиро- 
ҳатӣ ба вуҷуд оваранд (олмонӣ) 


Ба Сталин хабар оварданд, ки шахсеро пайдо кардаанд, ки 
шабоҳати зиёде ба ӯ дорад. Сталин фармон дод: -Ҳар чӣ зудтар 
вайро тирборон кунед. 

-Шояд буруташ(сибилаш)-ро зад, то шабоҳат аз байн биравад? 

-Бисёр фикри хуб! Аввал буруташро бизанед ва баъд тирборо- 
наш кунед(гурҷӣ) 


Рабинович дар ойина ба акси худ нигоҳ мекунад ва мегӯяд: 
-Ҳатман яке аз мо хабарчин аст (яҳудӣ) 


Ҳитлер барои хароб кардани шаҳри Лондон аз Сталин 
кӯмак хост. Сталин ба вай пешниҳод кард, то як ҳазор мудири иҷ- 
роии (шаҳрдори) коммунист идораи (контроли) шаҳри Лондонро 
бадаст бигиранд (арманӣ) 


Дунафар дар зиндон бо ҳам дидор карданд. 

-Туро ба чӣ иллат базиндон андохтанд? 

-Барои наққошии (тоблу) «Ленин дар Порис». 

-Ба хайр бошад! Дар он наққошӣ чӣ тасвир шуда буд? 

-Як алочуқ (алочиқ) ва чаҳор пойи одамӣ аз он берун шуда. 
-Пойҳои кӣ? 

-Фарз кунем, ки Одаму Ҳавво. 

-Пас, Ленин дар куҷост? 

-Дар куҷо, дар куҷо... Албатта, дар Порис! 


-Чаро шаётин аз вуруди коммунистҳо ба дӯзах пешгирӣ меку- 


занд? 
-Барои он ки коммунистҳо дар он ҷо ба сохтани биҳишт анд 

шурӯъ мекунанд ва ҷое Сарои зиндагии шаётин боқӣ намемонад 
(литовӣ) 


Хонуми америкоӣ Са дӯст(дугона!-аш нақл мекунад: -Вақте 
дар Лондон (Ландан) будем, моро барэи дидани Маҷлиси авом 
бурданд. Туба худ тасавкнурашро кун: чӣ қадар одам баон ҷо рех- 
табуд? 

-Албатта! Ин бисёр ҷолиб аст. Маҷлиси авом яќе аз қадим- 
тарин намсдҳои демокрасӣ дар Урупо. 

-Ин харфҳо чӣ?! Ас,ти қазия тамоман дигар аст. ()н ҷо анвои 
сандвичҳои арзон мефурӯхтанд (америкоӣ) 


Яке буд, яке набуд, зери гунбади кабуд шоҳе (буд: бидуни 
чашми рост, бидуни дасти рост ва бидуни пойи рост. [ Іоҳ наққош 
(суратгар)-ро назди хеш хонд ва кашидаітти аксашро суг ориш кард. 
Суратгар акси шоҳро бо ду чашм, ду даст ва ду пой офарид. Шоҳ 
фармон дод, ки суратгар[юо ба қатл бирасонанд. Ҳамин тур давро- 
ни романтизм ба сар омгд. Суратгари дигарро барои анҷоми ин 
кор даъват карданд. Ӯ шоҳро якчашма, якдаста ва якпой тасвир 
кард. Сарнавишти ӯ низ чунин шуд, ки суратгари қаблӣ дид. Ҳа- 
мин турумри реализми итиқодӣ низ бг поён расид. 

Сураггари севвумр» барои поён бахшидан ба иғ кор даъват 
карданд. Ӯ шоҳро аз нимрухи тарафи чап ба тасви|» даровард. 
Ҳамин тур реализми сотсиалистӣ оғоз пгуд (белорусӣ) 


Ба ҳуҷраи (утоқ, селул) зиндон кашишро ҳул (тела) доданд. 
Зиндониён бо тааҷҷуби зиёд аз ӯ пурсон шуданд: -Ҳазрати оли- 
ро барои чїї гуноҳе базиндон оварданд?! 

-Иппибоҳ аз банда сар зад: ҳангсми дуъо ба нақшаи панҷ- 
солаи давл атӣ умри тӯлонӣ таманно кар даам! (латишӣ) 


Дар мавриди Олмочзи ҳитлерӣ паі; аз имзои қарордоди сул- 
ҳи соли 19:19 мегуфтанд: «Душманони чонии мо(бело|)уусӣ) 


Ин воқеа дар замони ҷанги ҷаҳонии дуввум рух дод. Пира- 
зане тӯтии дастпарвардас (таълимдида" дошт ва дар рустои наон 

кадар бузурге дар Фаронса зиндагӣ мекард. Тӯтии пиразан одат 
дошт ин тур садо баланд кунад: -Марг бар Ҳитлер! 

Боре полисҳои махфии нозӣ (натсистӣ) вориди манзили 
пиразан шудандва садои тӯтиро шунида, вайро таҳдид карданд: 

-Агар дафъаи дигар тӯтӣ ин ҳарфҳоро такрор кунад ҳам ту 
ваҳам тӯтиро тирборон мекунем. 

Пиразан барои машварат ба назди кашиши католики деҳа 
рафт, ки вай низ тӯтии дастпарвардае дошт. Кашиш пешниҳод 
кард, ки тӯтиҳояшонро барои муддате иваз кунанд. Рӯзи дигар 
полисҳои махфӣ боз ба манзили пиразан сар заданд. Ин навбат 
тӯтии пиразан хомӯш буд. Ингор дар даҳонаш об гирифта бошад, 
садое аз вай берун намешуд. Яке аз полисҳо барои таҳрики тӯтӣ 
гуфт: -Марг бар Ҳитлер! 

Тӯтӣ бо фурӯтанӣ ба забон омад: -Худованд дуъои туро 
мустаҷоб гардонад, писарам! (фаронсавӣ) 


Кашиш ибодатро бапоён расонидва эълон кард: 

-Рӯзи якшанбеи оянда ман бо шумо дар мавзӯъи зиёни дурӯғ 
сӯҳбат хоҳам кард, лизо барои осонтар шудани дарки мавзӯъи 
сӯҳбат тавсия мешавад, ки шумо дар манзил боби ҳафтдаҳуми 
гуфтор «Аз Ҳазрати Марки Муқаддас»-ро мутолаа фармоед. 

Рӯзи якшанбеи дигар кашиш пеш (қабл) аз ибодат аз ҳози- 
рин чунин дархост кард: -Хоҳишмандам ҳар кас, ки боби ҳафтда- 
ҳуми гуфтор «Аз Ҳазрати Марки Муқаддас»-ро мутолаа карда- 
аст, дасташро боло бардорад. 

Тақрибан ҳамаи ҳозирин дастонашонро боло бардоштанд. 
Кашиш ин вазъиятро дид ва ба онҳо гуфт: -Ба ҳамин хотир ман 
мехостам дар мавриди зиёни дурӯғ сӯҳбат намоям. Боби ҳафтда- 
ҳум дарон китоб аслан вуҷуд надорад (итолеӣ) 


ЧАНДСУХАНИ ҲИКМАТОМЕЗ ВА ТАНЗ 
Ҷорҷ Бернард Шоу (1856-1950) мефармояд: 
-Шаҳодат танҳо роҳе аст, ки як мард метавонад бе дағдаға 


машҳур шавад. 
-Демократия абзорест, ки итминон медиҳад, ҳукумате бар 

мотаҳмил шавад, ки сазовори беҳтар аз он нестем. 

-Ҳегел рост мегуфт, ки мо аз таърих дарс мегирем, чаро ки 
ҳеҷ вақт касе аз таърих чизе ёд намегирад. 

-Ҷаҳаннам пур аз оматурҳои (ҳаваскор, ғайриҳирфаӣ) ола- 
ми мусиқӣ аст. 

-Инглис (Англия) ва Америка ду кишваре ҳастанд, ки бо як 
забони муштарак аз ҳам ҷудо шудаанд. 

-Агар таърих худашро такрор кунад ва воқеаҳои ғайримун- 
тазира иттифоқ бияфтад, чӣ қадр сахт аст, ки аз таҷрибиётамон 
дарс бигирем. 

-Метавонам Алфред Нобелро ба хотири ихтироъи динамит 
бибахшам, аммо танҳо шайтоне дар либоси иблис метавонист 
Ҷоизаи Нобелро ихтироъ кунад. 

-Ҳама чиз барои ҳама иттифоқ меафтад, дертар ё зудтар, 
агар замони кофӣ дар ихтиёр дошта бошед. 

-Амсрикоиҳо маро мепарастанд ва он қадр маро ситоиш хо- 
ҳандкард, то чизи хубе дар бораашон бигӯям. 

-Тахаюл оғози халқ (сохтан, офаридан) аст. Он чиро, ки дӯст 
доред, ба хаёл меоваред. Орзуи чизе, ки дар хаёлатон вуҷуд дорадро 
мекунед ва саранҷом чизеро, ки орзуяшро доред, халқ мекунед. 

-Фақр решаи ҳамаи шарорат аст. 

-Зиндагӣ аз хандадор будан даст барнамедорад, ҳатто вақте 
мардум мемиранд. Ҳамон тавр ки чизе аз ҷиддияташ кам намеша- 
вад, вақте мардум механданд. 

-Вақте чизе хандадор аст, бодиққат дар он ҳақиқате пинҳон- 
ро ҷустуҷӯ кунед. 

-Зиндагие, ки ба иштибоҳ гузашта бошад, ифтихоромез нест, 
аммо судмандтар аз зиндагие аст, ки ба ҳеҷ талаф шуда бошад. 

-Ҳар марде дар бист солагӣ коммунист набошад, аҳмақ аст 
ва ҳар марде, ки дар сӣ солагӣ коммунист боқӣ бимонад, аҳмақ- 
тар аст. Ду фоҷиа дар зиндагӣ вуҷуд дорад: аввал он ки ба орзуя- 
тон нарасед, дигар он ки баорзуятон бирасед. 

-Одами мантиқӣ худашро бо шароит мувофиқ медиҳад... 
аммо одами ғайримантиқӣ шароити пиромунашро бо худаш ҳам- 
оҳанг мекунад. Кулли пешрафти башар баста ба одамҳои ғайри- 
мантиқӣ аст. 


200 


Ален Бент: Ман комилан тарафдори озодии баёнам, ба шар- 
ти он ки шадидан таҳти назорат (контрол) бошад. 


Вилсон Миснер: Дуздидан аз як нависанда сирқати (дуздӣ) 
адабӣ аст, аммо агар аз чанд нависанда бидуздед, номаш мешавад 
«таҳқиқ». 


Роберт Бенчили: Дувоздаҳ сол вақтам гирифта шуд, то 
кашф кардам, ки дар нависандагӣ истеъдоде надорам, аммо дигар 
натавонистам аз ин кор даст бикашам, чун беш аз андоза машҳур 
шуда будам. 


Жан Кокто: Зиндагӣ суқутест уфуқӣ. 


Марк Твен: Асари классик асарест, ки ҳама кас орзу меку- 
над, онро хонда бошад, аммо ҳеҷ кас намехоҳад бихонадаш. 


Амбрус Пресс: Зеҳн чизест, ки бо он фикр мекунем, ки фикр 
мекунем. 

Рене Декарт: Ақли солим атоест, ки беҳтар аз ҳар чиз дар 
дунё тавзеъ шуда аст. Зеро ҳама фикр мекунанд ба андозаи кофӣ 
аз онбаҳраманданд." 


; Ҳикматҳо ва латифаҳои «Тӯтии хушсухан» аз «Ривоят мекунанд...» то 
«Кашиш ибодатро ба поён расонид ва эълон кард» аз китоби «Антология 
мирового анекдота. К Вам мой попугай не залетал? Киев: Довира, 1994» ба 
форсии тоҷикӣ баргардон шудааст. 

Қиссаи як аломати «Вергул», ки сарнавишти инсонро ҳал мекунад, дар 
адабиёти ҳуқуқшиносии рус низ хеле маъруф аст. Рӯзномаи Шарқ, 26.10.2003, 
Хо50, с.24. 

Гоҳе як латифа умри дубора пайдо мекунад ва тамоман дар ҷойи дигар 
ва шароити мутафовит ба оғози нав шурӯъ менамояд. Аммо мазмун ҳамон аст, 
ки дар он фаъолияти қишри пуркори инсоният - нерӯҳои амниятӣ - таҷассусӣ 
мавриди баррасӣ ва танз қарор гирифтаанд. Барои намуна ин ду латифаи нама- 
кинро мисол меоварем, ки дар оғози истиқрори низоми коммунистӣ дар як 
гӯшаи паҳновари кишвари шӯравӣ гӯё иттифоқ афтодааст ва пас аз ҳаштоду 
анд сол дар Иёлоти Муттаҳиддаи Америка аз нав ба умри худ идома медиҳад. 
Онро дар нусхаи асл ва баргардон мехонем: 

1919 год. Рабинович мобилизован в Красную Армию. Приходит теле- 
грамма от жень: «Надо сажать картошку, некому копать огород». 

Рабинович - жене: «Не перекапьвай, в огороде зарьгт пулемёт». 

Жена - Рабиновичу: «Приходили из ЧК, перекопали весь огород». 

Рабинович - жене: «Сажай картошку». 

Антология мирового анекдота. К Вам мой попугай не залетал? Киев: 
Довира, 1994, с. 105-106. 

Соли 1919. Рабинович барои хидмат ба сафи Артиши Сурх сафарбар 
мешавад. Аз ҳамсараш барқия (телеграмма, телегроф) мерасад: «Бояд себ- 
заминӣ (картошка) бикорем, аммо касе нест, ки заминро шудгор (шухм) 
кунад». 

Рабинович дар ҷавоб ба ҳамсараш чунин барқия мефиристад: «Заминро 
шудгор накун, ман дар полиз мусалсал (пулемёт) пинҳон кардаам». 

Ҳамсараш ба Рабинович барқия мезанад: «Аз Комисиони фавқулодда 
(ЧК -падари КГБ) омадандва тамоми заминро зерурӯ карданд». 

Рабинович ба ҳамсараш менависад: «Ҳоло себзаминӣ бикор». 

Агар дар соли 1919 «мубориза бар зидди душманони синфӣ ва гурдони 
сафед» шиори рӯз буда, пас аз воқеаи 11.09.2001, ки дар Ню-Йорк иттифоқ 
афтод, латифаи боло дар ИМА зуҳур кард ва ҳоло маншаи ин заминковӣ 
«мубориза бо даҳшатафканӣ» номида мешавад. Онро бо ҳам мурур мекунем: 

Мазраъаи себзаминии мисрӣ 

Пирамарди мисрӣ танҳо дар Иёлати Айҳова дар Америка зиндагӣ 
мекард. У мехост мазраъаи себзаминиашро шухм (шудгор) бизанад, аммо ин 
кори бисёр сахте буд. Танҳо писараш Абдулро, ки қаблан кӯмакаш мекард, 
ЕВІ ба иттиҳоми ҳамкорӣ бо террористҳо боздошт карда буд. Пирамард номае 
барои писараш навишт ва вазъияти душворро барои ӯ шарҳ дод: «Абдулҷон! 
Вазъияти бисёр баде дорам, чун ба назар мерасад, нахоҳам тавонист мазраъаи 
себзаминиро бикорам. Ман пиртар аз он ҳастам, ки битавонам тикказаминеро 
шухм бизанам. Агар ин ҷо будӣ, мушкиле надоштам. Медонам заминро 
бароям шухм мезадӣ. Падарат Муҳаммад». 

Чанд рӯз баъд вай паёме аз писараш дарёфт кард: «Бобоҷон, туро ба 
худо, он мазраъаро шухм назан, ман чизҳое он ҷо пинҳон кардаам. Абдул». 

Соати чаҳори бомдоди субҳи рӯзи баъд сару каллаи маъмурони ЕВІ ва 
пулиси маҳаллӣ дар мазраъаи пирамард пайдо шуд. Онон тамоми минтақаро 
дар ҷустуҷӯи чизе, ки пинҳон шуда бошад, зерурӯ карданд, бе он, ки асаре аз 
он ба даст оваранд. Аз пирамард узрхоҳӣ карданду рафтанд. Ҳамон рӯз пира- 
мард номаи дигаре аз писараш дарёфт кард: «Бобоҷон! Ҳоло ба кор идома 
бидеҳ ва себзаминӣ бикор. Ин беҳтарин коре буд, ки тавонистам дар ин 
шароит анҷом бидиҳам». 

Ҷонатан Девидсон. Ҳамшахрӣ. 18 Тирисоли 1382” 9.07.2003,с.16. 

«Чанд сухани ҳикматомез ва танз» аз «Рӯзномаи Шарқ» КЮоЗ72 аз 
23.12.2004 ва ХФ97,4Дай,с.1382 - 24.12.2003. 

ДОСТОНИ МУРДАШӮЙ ВА ГӮРКОВ 
(Нақли қавл аз забони мурдашўӯй ) 


Даҳ сол пеш аз рӯзгор бо кӯмаки муллои шаҳрак (деҳшӯро) 
ва дастгирии марди шариф-гӯркови мардуми азизи ин сарзамин- 
амаки Насриддин вазифаи мурдашӯйӣ дар ҳамоати деҳоти Сарви 
Баландро бар ӯҳдаи ман вогузор намуданд. Мурдашӯйи пешин- 
Мулло Ҳамза, ки устоди банда низ маҳсуб мешуд, дар ду-се соли 
ахир бо ҳиллаву найранг ва гӯл задани мардум дили бисёр довта- 
лабҳои биҳиштро азон дунё хунук кард ва ба раванди маргу мири 
табиии аҳолӣ латмаи шадиде ворид сохт. Дар натиҷа афзоиши 
аҳолӣ чанд дарсад зиёд шуд ва масъалаи таъмини мардум ба ма- 
води ғизоӣ низ ба масъалаи дардисарофарини ҳамагонӣ табдил 
ёфт. 

Мулло Ҳамза дар оғоз эълом кард, ки ба манзили нав эҳтиёҷ 
дорад, зеро писаронаш бузург шудаанд ва ҳар кадом барои зист 
хонаи ҷудогона мехоҳад ва агар барояш манзили хуб ва муносиб 
(албатта, бепул) надиҳанд, ҳеҷ мурдаеро нахоҳад шуст ва мурда- 
ҳо рӯйи хонаҳо ҳайрон хоҳанд монд. Дар ҷаласаи фаврӣ ва фавқу- 
лоддаи шӯрои шаҳрак (деҳа) масъалаи эҳдои манзили нав барои 
мурдашӯй-Мулло Ҳамза баррасӣ ва ҳалли мусбати хешро пайдо 
кард. 

Аммо чанде пас, боз Мулло Ҳамза ҳангоми фавти як ман- 
сабдори бисёр баобрӯ изҳор дошт, ки барояш бояд як савории хо- 
риҷӣ тӯҳфа диҳанд. Мулло барои он ки ин талаби худро ба иҷро 
гузорад, аз ташриф бурдан ба манзили майит даст кашид. Ноилоҷ 
барои аз ин вазъияти тамоман ноҷӯр ва шармандагӣ берун омадан 
ва нарехтани обрӯйи мардуми шаҳрак ва шахси мурда соҳибмур- 
да ва хешовандонаш ба таврӣ дастаҷмъӣ ба Мулло Ҳамза як саво- 
рии «Тойота» тӯҳфа карданд. Пас аз ин воқеа, мардум аз мурдан 
мурданивор тарсиданд ва барои аз дасти Ҳазрати Азроил раҳо 
шудан бо баҳонаи пайдо кардани кор (шуғл) ба шаҳрҳои Русия 
паноҳ бурданд. Чанд нафар барои осонтар кардани мушкили мар- 

гу мири худ ба ойини масеҳият гаравиданд ва раванди ин гарой- 
иш густариш пайдо кард. Аммо дар ойини масеҳият низ аз дасти 
мурдашӯй роҳи халосие вуҷуд надоштааст. Ниҳоят Худованди 
бузургвор ба доди бандагони бешумораш расид ва Мулло Ҳамза 
бе эълони пешакӣ (қаблӣ) фавт кард ва мардум дар интихоби 
мурдашӯйи ҷавонтар афтоданд, то дигар ба хидмати пири фартут 
ва пурнозе эҳтиёҷ надошта бошанд. 

Дар оғоз кори мурдашӯйии ман хеле хуб пеш мерафт. Наме- 
донам бар асари бадбахтиҳои пешбининашуда ё дигаргуниҳои 
ғайричамдошти ҷомеа дар замони нав, ки дертар лақаби «пасаз- 
шӯравӣ»-ро ба худ гирифт, ногаҳон маргу мири мардум зиёд шуд 
ва равнақи бозори шуғли банда ба авҷи аълои хеш расид. Ҳеҷ гоҳ 
дар таърих бозори мурдашӯйӣ ин қадар фаъол набуд. Худо пада- 
ри мурдадорҳоро биёмурзад, ки ҳангоми пардохти ҳаққи заҳмати 
хоксоронаи банда хасисиро бар худ раво намедиданд: ҳам пули 
хуб медоданд ва ҳам сару либоси нав. Соҳибони мурда бар ило- 
ваи ҳамагуна хароҷот боз моро иззату икроми зиёде карда, то да- 
ми дари ҳавлиам бо саворӣ меоранд (барои рафтан ба манзили 
майит низ ҳатман бароям саворӣ мефиристанд). 

Баъзе рӯзҳо дар шаҳраки худамон ва деҳоти гирду атроф ду- 
се мурдаро ба хок супурдан рост меояд. Соҳибдаракҳо низ барои 
зудтар анҷом додани суннати аҷдодӣ-бахоксупории майит аҷала 
доранд. Нахуст, ҳеҷ соҳиби мурда дӯст надорад, ки ҷасади майит 
дар хона маътал шавад ва ё онро ба сардхона (морг) бибарад. 
Сониян, аз вуҷуди сардхона дар шаҳру ноҳияҳои мо ва наздик ҳеҷ 
хабару дараке нест (ва ҳатто агар касе дар бемористон ҷон ба ҷа- 
ҳонофарин таслим кунад, пизишкон зуд ҷасади мурдаро аз он ҷой 
берун оварда, ба соҳибони мурда медиҳанд, то аз шарри нигаҳ- 
дории мурда халос шаванд). 

Аслан касби асосии ман омӯзгорист-муаллими риёзӣ ҳас- 
там. Донистани риёзиёт (математика) ҳангоми чену ҳисоби (ба- 
ровард кардан, андоза гирифтан) кафанбуррӣ барои майит хеле 
хуб ба кор меояд. Ҳар ваҷаби ман ба бисту панҷ сантиметр баро- 
бар аст ва бо як бор чен кардани порчаи суфи сафед кафанро ба 
тани майит дуруст мекунам. Мурдашӯйҳои пешин танҳо барои 
дуруст кардани кафан як-ду соат вақт сарф мекарданд, вале ҳоло 

ман ин корро ба тури аҳсан дар панҷ дақиқа анҷом медиҳам. 
Ниҳоят, мурдашӯйи дорои маълумоти олӣ ва он ҳам тахассусаш 

риёзиёт, то баимрӯз дар тамомии ин минтақа ба чашм нахӯрдааст 

ва касс дар ин маврид чизеро дар ёд надорад. Хулоса, ба назари 

мардум шуғли банда дар айни замон бидуни рақобат аст. 

Лекин чандест, ки маро баъзе масъалаҳои ҷанбӣ ба ташвиш 
овардааст. Ду сол мешавад, ки райиси шаҳрак (деҳшӯро) ба кор- 
ҳои ман таваҷҷӯҳи хосе зоҳир карда, мехоҳад, ки яке аз дастни- 
шондҳои хешро ба ҷойи ман баргузинад. Райиси деҳшӯро одами 
бисёр мӯҳтарам ва қаттолу маккор аст. Тамоми дору дастгоҳашро 
барои ҳокимият ба тури демократӣ интихоб кардааст, яъне ҳамаи 
мансаб ва вазифаҳоро ба хешу табори худ бо ҳам дидаанд(қисмат 
карданд) ва ҳатто дар вазифаҳои оддитарин, аз ҷумлаи рӯфтага- 
рони кӯчаву хиёбонҳо, аробакашҳои бозор ва «мутахассисони 
ҳирфаи бостонӣ»-ро низ танҳо аз қавми хеш мегузорад, то ба 
зинаҳои ҳокимият ва шаъну шавкаташон латмае ворид нашавад. 

Пештар ҳоҷатхонаҳои умумӣ дар ҷой ҷойи шаҳрак ба вижа 
бозор, истгоҳҳои автобус, фурудгоҳ ва қатор (вокзали роҳи оҳан) 
фаъол буданд ва мардум аз онҳо ба тури ройгон истифода мекар- 
данд. Аммо имрӯз домоди райиси деҳшӯро ҳамаи ҳоҷатхонаҳои 
(дастшӯйӣ) шаҳракро ба милки хусусӣ табдил карда, ҳадди акса- 
ри истифода аз онҳоро марому мақсади хеш қарор додааст. Аз- 
баски дар ин сарзамин таваррум (инфляция) ва фақр доду бедод 
мекунад, ҳар сол нархи вурудии ҳоҷатхонаҳо мувофиқ бар боло- 
равии таваррум афзойиш меёбад. Мардуми мо бисёр ҳунарманд 
ва боҳушанд ва дар муқобила бар ҳоҷатхонаҳои гаронқимати 
домоди райиси шаҳрак (деҳшӯро) ба кунҷи девори сохтмон ва 
биноҳои иқоматӣ, ҷойҳои аз чашми одамон пинҳон ва канори 
рӯдхона рӯй овардаанд. Шабҳо дар кӯчаҳо пиёдаравӣ хатарнок ва 
хатарноктар шуд. Натиҷаи кор ба ин ҷо кашида шуд, ки ҳамаи 
ҷойҳои каме аз назари халоиқ пинҳон ва канори роҳу роҳравҳо 
пур аз наҷосат ва касофат шуд. Ҳоло райиси шаҳрак (деҳшӯро) 
барои боло бардоштани фарҳанги ҳоҷатхонаравии шаҳрвандон 
қонуне тасвиб намуда, ки ба мӯҷиби он нигаҳбонии кӯчаву пас- 
кӯчаҳоро бар ӯҳдаи полис вогузор кардааст, то мардум ба ҳоҷат- 
хонаҳои пулакии домодаш муроҷиат кунанд. Рӯзномаҳо низ ба- 

рои амалӣ гардидани ин қонун камари ҳиммат баста, ба таърифу 
тавсифи хидматҳои бузурги райис ва домодаш дар заминаи зару- 
рати ҳоҷатхона пардохтаанд. 

Домоди дигари райиси шаҳрак (деҳшӯро) хадамоти баста- 
бандии чизу чораи (мол) мусофирон дар фурудгоҳи маҳаллиро аз 
они худ кард. Ӯ барои дар сарватандӯзӣ аз боҷааш (боҷаноқ) ақиб 
намондан, ҳиллаҳои нав ба нави ғайришаръиро ба кор гирифт. Аз 
ҷумла, ҳаққи заҳмати кормандон-бастабандҳоро ду баробар пой- 
ин овард, вале нархномаи бастабандиро се баробар боло бурд. 
Бар замми ин, барнагардонидани пули бақияи мусофиронро ба 
суннат табдил дод... 

Духтари райиси шаҳрак (деҳшӯро) хадамоти танзими рас- 
му ойинҳоро бар ӯҳдаи хеш гирифтааст. Ана, ҳамин духтари 
воломақоми райиси мӯҳтарами шаҳрак (деҳшӯро) ба шуғли бан- 
да низ чашм ало карда, мехоҳад, ки зери номи зебои «пардохти 
молиёт» аз ҳаққи заҳмати хоксоронаи мо музди хубе ба даст ова- 
рад. Ба қавли ин духтари айёши райиси шаҳрак (деҳшӯро) «кори 
мурдашӯйҳо ва гӯрковҳоро ба тури санъатӣ (яъне «промьпилен- 
ньІй») метавон ба роҳ монд». Ин суханони духтари райиси деҳ- 
шӯро дар воқеъ маро сахт ба ташвиш овардааст. Зеро пагоҳ- 
фардо на танҳо аз мурдашӯйӣ ва гӯрковӣ молиёт пардохтан 
лозим меояд, балки лозим аст, нақшаи маргу мир ва барномаи 
солонаи онро низ тартиб дод. 

Барои ба танзим даровардани кори мурдашӯйҳо ва гӯрков- 
ҳо духтари райис дар сар андешаҳои шуме дорад. Ӯ мехоҳад, ки 
ҳамаи мурдашўӯй ва гӯрковҳо дар минтақа низ аз хешу ақрабояш 
бошанд, то ба тури комил ҳам зинда ва ҳам мурдаи мардум дар 
дасти хонадони райиси шаҳрак (деҳшӯро) қарор бигирад. Ба 
ҳамин ният чанде пеш як нафар аз наздиконашро ба унвони 
(сифат) шогирд ба назди ман ва гӯрков-амаки Насриддин фирис- 
тод. Мо бо амаки Насриддин хеле улфатва қарин ҳастем, то ҳадде 
ки «қил азбайнамон намегузарад». Амаки Насриддин марди бис- 
ёр шӯхтабъ ва кордон аст. Наздик ба бист сол мешавад, ки гӯри 
ҳамаи мурдаҳои ин диёрро мекобад. Ҳунари гӯркобии вай вирди 
забонҳост. Ҳатто ба қавли маъруф «амаки Насриддин рӯйхати 
махсуси ашхоси мурандаро дар даст дорад, то гӯри онҳоро зуд ва 

сари вақт омода созад ва ҳеҷ кас барои ба хок супурдани онҳо 
маътал нашавад». 

Амаки Насриддин барои барҳам задани нақшаи шуми дух- 
тари райиси шаҳрак (деҳшӯро) ба ман пешниҳод карданд, ки 
шогирди фармоиширо каме адаб биёмӯзем. Ман ба ин пешниҳод 
розӣ шудам. Иттифоқан шогирди нав бачаи бисёр шилқин (ла- 
ҷуҷ) рӯзи мурдаи мансабдори ноҳия - Шаҳобиддин - райиси Идо- 
раи савдо ва бозор ва яке аз муқаррабони дӯстдоштаи райиси 
шаҳрак (деҳшӯро), сари расми шустани мурда ҳозир шуд. Мо аз 
анбори масҷид тахтаи мурдашӯйӣ ва таштҳоро ба манзили майит 
овардем. Шогирди шилқин қадам ба қадам бо мо буд ва ҳар бор 
баҳудаву беҳуда аз мо суол мекард: 

-Барои шустани як мурда чӣ қадар об сарф мешавад? 

-Шастман. 

-Шаст манаш чандлитр мешавад? 

-Дакиқ намедонам, вале шояд сӣ-чиҳил литр шавад. 

-Ин шаст манаш чандтағора об мешавад? 

-Бастагӣ дорад, ки тағораҳо чандлитрист? 

-Тахминан?! 

-Навадтағора! 

-Тағораҳои чандлитрӣ? 

-Боз мегӯям, ки ҳамаи ин андозагириҳо бастагӣ ба ҳаҷм ва 
зарфияти тағораҳо дорад. 

-Ҳангоми шустани мурда чӣ хел ва чанд бор ба он об 
мегиранд? 

-Аввал қисматҳои аз зону боло то ноф, яъне пушту пешро 
бо об пок мекунанд ва пас аз он ба дигар ҷойҳои бадани майит об 
мегиранд. 

- Яъне аввал бояд мустаҳаб кард. 

-Тақрибан. 

-Агар ин корро накунем чӣ мешавад? 

-Мурда ҳаром мемонад. 

-Кӣ дар ин давру замона ҳалол ё ҳаром будани мурдаро 
мепурсад? 

-Албатта, райиси шаҳрак (деҳшӯро) ҳоло дар он дунё ҷой ё 
мақоми муносибе надоранд, ки ҳамаи ин корҳоро зери назорати 

хеш бигиранд, вале пурсандаҳои ҳирфаӣ аз бӯю тафи майити 
ҳаром ба дод омада, ҳатман вайро рост ба ҷаҳаннам мефиристанд 
ва мурдашӯй низ ба дунболи ҷинояташ баон ҷойи наҳс меравад. 

-Ягон шахси восита ё хешу табор боон пурсандаҳо дар мав- 
риди сарфи назар кардан аз шустушӯй ё худ «исмоилдавон кар- 
дан»-и мурдаҳо гуфтугӯ кунад, корҳо дуруст мешавад? 

-Ман шумораи телефони сайёр (бесим, дастӣ, ҳамроҳ) ва ё 
собити онҳоро намедонам. Агар шумораи телефони онҳоро ба 
даст биёварам, ҳатман дар ихтиёри шумо ва ё райиси шаҳрак 
(деҳшӯро) қарор медодам, то худи ҷаноби олӣ мустақиман бо 
пурсандаҳо сӯҳбат фармоянд. 

-Наход ширкатҳои мухобиротии «Тоҷиктелеком», «Инди- 
го», «ВаЪПоп-М» ва « МІТ» ҳам шумораи телефони он пурсан- 
даҳоро надошта бошанд: 

-Шояд ин ширкатҳое, ки ҷаноби олӣ ном бурданд, шумораи 
телефони Азроилро дошта бошанд, вале шумораи телефони пур- 
сандаҳо, аз ҷумла Ҳазрати Микоил, дар инҳисори ширкатҳои 
америкои қарор дорад. 

-Бояд сим-карти ширкатҳои мухобиротии америкоиро ха- 
рид, на «Тоҷиктелеком», «Индиго», «ВаЬІоп» ва « МЇ Т»-ро. 

-Комилан дуруст фармудед, ҷаноби олӣ! Барои гуфтугӯ бо 
пурсандаҳо телефони моҳвораӣ ва байниқораӣ лозим аст. Сим- 
карти ширкатҳои мухобиротии «Тоҷиктелеком», «Индиго», «Ва- 
ЪПЦоп» ва « МТ» дар ин маврид ба дард намехӯрад. Ин ширкат- 
ҳои мухобиротии маҳаллӣ дар кишвари сарватманд ва сарбалан- 
ди мо танҳо бо нархномаи бисёр боло кор карда, аз мардум пул 
ҷамъоварӣ мекунанд (меғундоранд) ва ҳамаро бо нархномаҳои 
боло ва номаҳдуд, ба вижа аз ду ҷониб-ҳам хурӯҷӣ ва вурудии 
занги телефон, ғорат мекунанд, вале ҳеҷ коре бо онҳо ба субут 
намерасад. Вақте ҷаноби олӣ соҳиби телефони моҳвораӣ шу- 
данд, гӯширо ба дасти райиси мӯҳтарами шаҳрак (деҳшӯро) 
бидиҳед, то худи он кас ба шахси пурсандаҳо рӯйрост сӯҳбат 
фармуда ва дар мавриди «ношуста ба он дунё фиристодани май- 
ит» гуфтугӯ кунанд ва он гоҳ масъала рӯшан хоҳад шуд. Мо ҳам 
аз сарфи беҳудаи об, ки неъмати парвардигор аст ва барои ҳама- 
гон манбаи ҳаёт аст ва эҳтиромаш дар Ҷумҳуриятамон воҷиб аст, 

халос мешавем. 

Пас аз ин пурсиш ва посухҳои ширин шустани мурда сар 
шуд. Дар ин кори хайр амаки Насриддин ва шогирди нав ба ман 
кӯмак мекарданд. Шустушӯйи майитро бо дарназардошти дасту- 
рот ваталаботи беҳдоштӣ, исломӣ ва инсонӣ ба охир расонидем. 

Мо мурдаро пас аз шустан ба тахтаи дастадор (мисли кати 
якхоба) ҷо ба ҷой карда, сарашро боло бардоштем. Ҳоло мурдаи 
тоза ва ҳалол дар хона мисли одами зинда қомат рост кард. Шо- 
гирд бо тарсу ҳарос ба шиками варамида ва монанди каҷоваи 
бузург берунҷастаи райиси Идораи савдо ва бозор менигарист ва 
ғарқи хаёл шуд. Дар ҳамин лаҳза садои ширадори амаки Насрид- 
дин шогирдпешаро ба худовард. 

-Мурда пас аз даҳ-бист дақиқа тамоман хушк мешавад. Ба- 
рои кафан овардани порчаи суфи сафед (кафанворӣ) лозим аст. 
Тезтар ба хонаи дарун рафта, кафанвориро биёваред. Шумо маҳ- 
рам ҳастед. Аззанҳо кафанвориро пурсед, бароятон медиҳанд... 

Шогирдпеша бо шунидани ин амр хост ҳар чӣ зудтар аз 
пайи кор шавад ва ба ҳамин ҳадаф фаврӣ саду ҳаштод дараҷа тоб 
хӯрда, ба тарафи дари хурӯҷӣ роҳ пеш гирифт. Ҳанӯз гоми дув- 
вумро набардошта, нақши замин шуд ва мурдаи дар тахтаи мур- 
дашӯйӣ рост истода дақиқ бар рӯйи вай уфтод. Садои ҷонхарош 
ва доду фарёди осмонтароши шогирдпеша аз зери мурдаи райиси 
Идораи савдо ва бозор ба фалак печид. Мардуми дар берун-рӯйи 
ҳавлии майит ҷамъомада, аз ин садо ба таҳлука афтоданд, ки чӣ 
хабар шуда бошад. Касе гӯё гуфтааст, ки мурда зинда шуда, ба 
шогирди нави мурдашўӯй ҳамла кардааст, ки ӯро ноҳақ баон дунё 
мефиристанд. 

Амаки Насриддин филфавр ба кӯмаки ин шогирди бахт- 
баргаштарасида, вайро аз чанголи мурда раҳонидан мехостанд: 

-Ё Ҳазароти Азроилу Микоил! Тӯба кардам! Шумоҳо мур- 
даи ҳалолшусташударо монда, ба ин зиндаи ношуста чӣ кор до- 
ред?! Ин бечора шогирди нави мост. Киш-киш! 

Ман дуртар аз онҳо пушти тахтаи мурдашӯйӣ истода будам 
ва ба кӯмаки амаки Насриддин расида, мурдаро аз болои зинда 
бардоштам. Бечора шогирпеша аз тарси ҳуҷуми ногаҳонии мур- 
даи бекафан забонашро тамоман гум карда, танҳо бо ишорати но- 

мафҳум аз мо мехост, то ҳар чӣ зудтар ӯро аз ин мурдахонаи наҳс 
берун барем. Мо-ду нафар мурдаи ҳақиқиро канор гузошта, ҳоло 
ин зиндаи мурдамонандро рӯйи дастҳоямон бардошта, ба берун 
инїғиқол додем. Зарурат пеш омад, ки мурдаро аз нав бишӯйем ва 
каме дертар аз вақти қаблӣ кафан кунем. 

Он рӯз шопирпешаи духтари райиси шаҳрак (деҳшӯро) фи- 
ристода аз марги ҳақиқӣ наҷот ёфт, вале умр барояш вафо накард: 
расо пас аз як ҳафта, ӯ дар сафи муштариёни азиз, аммо бидуни 
сафи мо қарор гирифт. 

Дили духтари райиси шаҳрак (деҳшӯро) бо ин фоҷиа низ 
орому қарор нагирифт ва аз сари мо дастбардор нашуд. Воқеаи 
бар сари шогирпеша омадаро як ҳодисаи тасодуфӣ талаққӣ кар- 
да, боз як нафари дигар-ин навбат писари амакашро ба шогирдии 
мо фиристод. Мо ҳақ надоштем ин бор низ ба шогирди нав ҳамо- 
нанди пеш вокуниш нишон диҳем. Бояд сабки корамонро дигар- 
тар мекардем. 

Шогирпешаи нав, аз шогирди худораҳматӣ ҳам шилқинтар 
будааст. Доимансуол мекард ва дарси ахлоқ бароямон мехонд: 

-Барои шустани як мурда чанд сомонӣ ҳақ мегиред? 

-Ҳаққи заҳмати мо ба фарбеҳии (чоқии) ҳамён ва саховат- 
мандии соҳибмурда бастагӣ дорад. 

-Ба ҳар ҳол тахминан чандбакс мешавад? 

-«Бакс»-аш чӣ ман намедонам, вале ба сомонӣ баъзан бист 
ва гоҳе сито мешавад? 

-Аз ин маблағбадавлат чӣ қадар молиёт мепардозед? 

-Дар сол ё аз ҳисоби ҳар мурда? 

-Албатта, молиёти давлатӣ мувофиқи қонуни мувакқатӣ, 
ки ба наздикӣ Вазорати дорой таҳия ва тасвиб кардааст, бояд 
дувоздаҳ дарсади музди кории шуморо ташкил диҳад! Бояд гуфт, 
ки агар мурдаи шусташуда зинда шавад, он гоҳ дарсади андоз аз 
фаъолияти шумо боло меравад ва шояд бабист дарсад расад. 

-Росташро бигӯям, то имрӯз дар бораи андоз (молиёт) аз 
мурдашӯйӣ ҳеҷ қонуне дар Маҷлиси намояндагон тасвиб нашу- 
дааст, ки ман молиёт пардохт намоям. 

-Одамон дар давлати озод, соҳибистиқлол ва ғайримазҳа- 
бии (дунявии) мо барои об, ҳаво (масалан, ба ҷуз он ки мардум аз 

ҳаво нафас мекашанд дастандаркорони ширкати миллии “Ҳавои 
тоза” бо масъулияти маҳдуд дар ин сарзамин боз ба ҷойи газ дар 
лӯла боди фишурдаро маҳкам ҷо ба ҷо карда, ба хонаҳои шаҳр- 
вандон бо шиддати баланд мефиристанд ва ҳисобкунак-контури 
газ ду-се соат кор мекунад ва одамон маҷбуранд барои ин коркард 
пул пардозанд) ва табиат ва ҳатто мурдан низ ба давлат андоз 
месупоранд. Чаро мурдашӯйҳо аз ин қавонин истисно бошанд?! 

-Агар зиндагӣ чунин сахтиҳо дорад, пас, ман ба наздикӣ аз 
мурдашӯйӣ истеъфо медиҳам. Худи шумо ба ҷойи ман кор карда, 
андози солонаи мурдашӯйиро бипардозед беҳтар аст. Нуран ало 
нур мешавад: ҳам мурдаҳо розӣ ва ҳам зиндаҳо ба ин андоз ман- 
фиатдор мебошанд. 

-Райиси мӯҳтарами шаҳрак (деҳшӯро) доиман дар мавриди 
сари вақт пардохтани андоз ба шаҳрвандон ҳушдор медиҳанд. 
Зеро пардохти бамавқеи андоз, кӯмак ба пирон, мустмандон, 
бознишастагон, ятимон, муаллимон, ҳуқуқбигирон, кормандони 
давлат мебошад. Шуғли аслии шумо муаллимист, пас, чаро дар 
ин бора фикр намекунед?! 

-Фурсат нашуд, ки сари ин масъала дурусттар фикр намоям. 

-Минбаъд дар ин бора фикр намоед, агар нафаҳмед, аз мо 
пурсед. 

-Чашм! 

Ман бо амаки Насриддин машварат оростам, ки чӣ кор ме- 
тавонем бикунем. Ду мурдаро бидуни ягон ҳодиса шустем. Рӯзе, 
ки вақти шустани мурдаи севвум фаро расид, шогирдро пеш 
гузарондем, то ҳамаи корҳои шустушӯйро худаш анҷом бидиҳад. 
Ба хотири тамоман ором кардани шогирд барояш гуфтам: 

-Аз ин ба баъд шустани мурда бар ӯҳдаи шумо вогузор меша- 
вад. Ман ба корҳои шумо танҳо назорат мекунам. Ҳунари худро дар 
шустани мурда нишон диҳед. Пас аз он ки се-чаҳор мурдаро ҳалол 
шустед, ман аз вазифаи мурдашӯйӣ истеъфо медиҳам ва ба кори 
муаллимӣ бармегардам ва аз ҳамон андозе, ки шумо аз мурдашӯйӣ 
хоҳед пардохт, маош гирифта, зиндагиамро хоҳам чархонд... 

Шогирдпеша аз ин хабар бисёр хушҳол шуда, дарҳол гӯ- 
шии телефони ҳамроҳро аз ҷайбаш берун овард ва ба шумораи 
телефони духтари райиси (шаҳрак) деҳшӯро занг зад: 

-Апаҷон! Дуо кунед, ман ба кори мурдашӯйӣ сар кардам. 
Имрӯз бори нахуст мурдаро худам хоҳам шуст ва пас аз се-чаҳор 
мурдаи дигар, ҳамаи корҳои мурдашӯйии минтақа дар дасти 
худамон қарор мегирад... 

Шогирд ба шустани мурда оғоз кард. Ҳанӯз ба сари мурда 
об гирифтан тамом нашуда, банохост дасти шогирд дар ҳаво шах 
шуд (хушкид). Ман бо чашми ҳайрат ба тарафи вай нигаристам. 
Шогирдгунг буд. Намедонам ин ҳодиса чӣ тур рух дод, ки ҳанго- 
ми об гирифтани сар, мурда шогирди азизи моро дар оғӯш гириф- 
тааст. Ҳоло зинда гунгу лол буд ва аз ҷояш ҳеҷ такон намехӯрд, 
гӯё вайро дар рӯйи хона мехкӯб кардаанд. Ба гумонам шогирд аз 
ин ҷасорати мурда мурданивор тарсида, дигар маҷоли ҷунбидан 
аз ҷойи худро надошт. Ман бо мушоҳидаи дар куҷо қарор дош- 
тани дасти мурда онро аз шонаи рости шогирд бардошта, фурсат- 
ро ғанимат донистам ва сари дастро ба кисаи шалвори амаки Нас- 
риддин андохтам. Амаки Насриддин аз ин шӯхии ман бехабар но- 
гоҳ расидани чизи ношинос ба баданашонро эҳсос карда, бо садо 
баланд фарёдзаданд: 

-Дастатро бардор, нокас! Як касро ба оғӯш гирифтӣ, кифоят 
мекунад. Дастатро бигир, вагарна як лагадбашикамат мезанам... 

Суханони амаки Насриддин шогирди лолшударо каме ба 
худ овард ва ӯ ҷуссаашро аз ҷасади майит канор кашид. Ман як 
каф оби хунукро ба рӯяш пошидам ва дуо хонда, ба сарӯ рӯяш 
«куфу суф» кардам... 

Шогирди бахтбаргаштаи мо пас аз ин ҳодисаи шум ба бемо- 
рии дилзанак мубтало шуд ва ҳар аз гоҳе васвосӣ мешуд ва дар 
рӯйхати (феҳрист) муштариҳои зудҳангомамон (бидуни саф) 
қарор гирифт. Пас аз ин воқеаҳо духтари райиси шаҳрак (деҳшӯ- 
ро) аз сари ман даст бардошт, вале батури шадид дунболи мурда- 
шӯйи занҳост, то вайро маҷбур ба истеъфо созад ва хешашро ба 
ҷойи вай баргузинад. 

Хушбахтона, пас аз ин ҳодисаҳои ногувор, бозори кори 
банда, боз рӯ ба беҳбудӣ гузошт. Чун (азбаски) мурдашӯйҳои 
дигар маҳаллаҳо ва деҳоти гирду атрофи шаҳраки мо ба худ 
мақоми расмӣ-давлатӣ гирифтанд, дар мухолифат бо онҳо об- 
рӯйи ман ва амаки Насриддин хеле боло рафт ва мисли «каллаи 

оти муҳимми таърихӣ мебошад. Ва нерумандии ин мелоди на 
танҳо ба маънии таъсири амалиаш бар мост, балки нерумандии 
вай ба он маъно низ ҳаст, ки хосиятҳои истибдодии онро худи 
Шопен ҳангоми ба дунболи ҳормониза ва такмили ҳама нозуки- 
ҳо, хамҳо(найрангҳо)и ин ташкили сахтгирона ва тасхиркунан- 
да дар хеш таҷриба кардааст. Барои намуна бо ҳалли умумитар ва 
мӯътадилтар мавзӯъи (тем) севвуми этюди Ё-йиг барои муаллиф 
мставонист шӯҳрати беҳтарини маҷмӯъаи таронаҳои (лидҳо) 
Шуманро ба даст биёварад. Аммо на! Барои Шопен ин мелодӣ 
таҷассуми ҳақиқат будааст. Дар паси он кадом як тасвири воқеи ё 
худ иттифоқе (боре замоне ки шогирди мавриди алоқаи Шопен 
ин қитъаро менавохт, Шопен мушти гиреҳкардааашро боло 
бардошта, чунин хитоб кард: -Оҳ, Меҳани ман)) қарор дошт. 

Ва ҳол Шопен ба хастагии мудёнтҳо ва модулосюнҳо (мо- 
дуляция) афзуда, зарур дониста, то охирин нимпардаи фавосили 
дуввум ва севвум бахши миёниро аз назар гузаронда, то барои ҳа- 
маи шар-шар ва саррез шудани ин мавзӯъ (тема) ба ин пешсурат 
содиқ бимонадва аз ҳиқиқат дур нашавад. 

Ё худ рӯҳия дар этюди ҳаждаҳуми в15-тої тертсиё (терция) 
бо роҳи зимистона (ин мавзӯъ бештар ба этюди ҳафтуми С-диг 
нисбат дода мешавад) ба рӯҳияи маҳзунона(элеготик, элегия)и 
Шуберт монанд буда, мумкин буд, ба он бо камтарин ҳазина 
нойил омад. Аммо на! На танҳо ғӯта хӯрдани суртма (чана) дар 
пасту баландиҳо (чолароҳ) мавриди баён қарор гирифтааст, бал- 
ки дар хати тирмонанди роҳ доиман барфпораҳо дар ҳоли парвоз 
хат мекашандва дар гӯшаи дигари уфуқ сурбе сиёҳ саф кашида ва 
ин нақшу нигори мӯшикофонаи фироқро танҳо ҳамин тур минор 
(шпиіпог)и хроматик(кроматик)и ҷарангосзананда-ҷарангасза- 
нанда ва гоҳе гумшаванда, беҳис зангзананда ва хомӯшшаванда 
ифода мекунад. 

Ё худ дар «Баркаролла» (ВагКагоІа) тасаввур (хотира) бо 
«Таронаи Гондолез»-и Менделсон шабоҳат дорад, ки мумкин 
буд, онро бо василаҳои мутавозеътар (маҳҷубтар) ба даст овард 
ва ҳамон вақт ин тахмине шоирона мешуд, ки мо онро одатан ба 
чунин унвон вобаста мекунем. Аммо на! Нурҳои соҳил дар дои- 
раҳои рӯғанишакл печида, дар обҳои сиёҳи мунҳанӣ (хам) паро- 


213 


нашавед хоҳ нохоҳ ҳаққи заҳмати омадани имрӯзаи моро хоҳанд 
пардохт. Кори дигар мурдаҳоро то Офтобшинам (ғуруб) тамом 
мекунем. Ин хел ленинчиёни собиқ хелс ҷонсахтанд. Ба қавле 
«намурда, мурда мурда мегарданд» ва орзу доранд, ки як бори 
дигар ҳокимияташон баргардад ва ба аспи қудрат аз нав савор 
шаванд... 

Ман дар болои сари он шахс нишастам ва ду соат пас дарк 
кардам, ки нафаскашиаш қатъ шуд ва гӯё ҷонаш баромад. Ҳанӯз 
манаҳашро (чона) набаста, баамаки Насриддин гуфтам: 

-Баланд шавед, зуд ба гӯристон рафта, даст ба кор шавед. 
Меҳмон, ба фикрам, рафт, дигар барнамегардад. Ман корҳои ин 
ҷойро худам саранҷом мекунам. Гӯрашро тангтар канед ҳам ме- 
шавад, зеро вақти бисёрро нагирад. Боз дигар мурдаҳоро ба хок 
супурдан лозим меояд. 

-Паридам. Худоё! Ба даргоҳат шукр, ки ҷони ҳамин думра- 
ви Ленинро ҳам гирифтӣ! 

Амаки Насриддин даҳ нафарро барои ёрӣ бо худ гирифта, ба 
гӯристон рафтанд ва дар муддати ним соат гӯр омодаи пазироии 
меҳмони навбатӣ дар дарвозаи охират қарор гирифт. Амаки Нас- 
риддин дар чунин шароит, танҳо тарҳи гӯрро мекашанд ва бахши 
лаҳадро аз нигоҳи коршиносӣ дуруст мекунанд. Кӯмакёварҳои гӯр- 
ков аз соҳибмурда маблағе дарёфт намекунанд. Онҳо ё хешу табори 
мурда ваё савобҷӯйҳое ҳастанд, ки ба нияти холис ба кори гӯрковӣ 
сафарбар шудаанд. 

Вақте барои шустани мурда шурӯъ кардем, ман эҳсос кар- 
дам, ки бадани майит ҳанӯз гарм аст. Аз тарси он ки боз ин мурда 
зинда нашавад, ба амаки Насриддин гуфтам: 

-Боз аз гӯр хеста аъзои ягон ҳизби дигар нашавад? 

-Хотирҷамъ бошед. Гӯрашро бисёр жарф (амиқ, чуқур) кар- 
дем валаҳадро он қадар танг гирифтам, ки агар зиндаро даҳ дақи- 
қа дар он ҷойи муборак барои истироҳат гузорӣ ҷо ба ҷой нафас- 
гир шуда мемурад, чӣ монад ба ин пири фартут, ки дасташро ху- 
даш ҷунбонида наметавонад. Даричаи лаҳадро ду қатор кулӯх 
мечинам ва хокро то болои гӯр тамба мекунам. Аз чунин гӯре, ки 
ҳоло ман барои ин шахс дуруст кардаам, ҳатто одами зинда берун 
шуда намставонад, чӣ монадбаин осӣ. 

Худо гуноҳҳои моро бубахшад, ки одами нимзиндаро (ал- 
батта, бо исрори фарзандонаш, ки сари мерос ҷамъ шуда буданд) 
багӯр андохтем. 

Ман як дафтарчаи ҷайбӣ дорам, ки рӯйхати эҳтимолии аш- 
хоси фавтшавандаро дар он сабт кардаам. Амаки Насриддин ҳар 
гоҳ кампул шаванд, баман муроҷиат менамоянд: 

-Домулло! Ба дафтарчаи дахлу харҷ нигоҳ кунед. Чанд рӯз 
аст, ки тамоман бепул нишастаем. Бекорӣ ба дил зад. 

-Аз одамони оддӣ касеро дар сафи равандаҳо намебинам, 
аммо Худованд агар мадад кунад, аз мансабдорҳо чанд тан ваъ- 
даи дидор бо Ҳазрати Азроилро додаанд ва он ҳам бо кӯмаки 
райиси шаҳрак (деҳшӯро). 

-ЧҶӣ тур?! Магар райис барои мансабдорҳояш марг мехоҳад? 

-Маро дуруст фаҳмед. Райис аз мақомоти болойӣ ва соз- 
монҳои байналмилалӣ барои изофанависӣ, тороҷи молу мулки 
мардум ва ришваву ҳаромхории худаш ва зердастонаш танқиди 
сахт шунид ва ҳоло ҳамаи заҳру ҷаҳлашро ба сари тобеъонаш 
фурӯ хоҳад рехт. Он гоҳ хоҳем дид, ки чанд мурда ба даст меояд 
ва чандтани дигар дар сафи оянда қарор мегиранд. 

Дуои мо мустаҷоб шуд. Чаҳор рӯз баъд мо се нафарро пас аз 
Иҷлосияи ғайринавбатии Шӯрои шаҳрак ба хок супурдем. На- 
хуст райиси Идораи роҳсозӣ бо шунидани хабари нохуш-бозра- 
сии дафтари аъмолаш аз ҷониби бозпурсҳои додситонӣ, ки райи- 
си деҳшӯро ваъда додааст, ҷо бар ҷо дар ҷараёни Иҷлосия аз ҳуш 
рафт ва омодаи дори фониро падруд гуфтан шуд. Роҳҳои шаҳра- 
ки мо ончунон харобу валангор аст, ки гӯё аз замони Дақёнус 
рӯйи таъмир ва нигаҳдориро надидааст ва табиист, ки мошини 
ёрии тиббӣ (амбуланс) масофати чанд километр роҳ то беморис- 
тонро дар як соат тай кардааст ва шахси ҷаноби райиси Идораи 
роҳсозӣ ба бемористон нарасида, дар роҳ аз сактаи мағзӣ мурд. 
Мурдаи ин ҳароммурдаро зудба хок супурдем, зеро дар тӯли даҳ- 
понздаҳ соли ахир як метр роҳ дар шаҳрак мумфарш (асфальт- 
пӯш) нашуд ва маълум нест ин қадар пули мардум, ки ҳамчун 
роҳпулӣ, мошинпулӣ, бима (яъне суғурта) ва боз даҳҳо намуди 
дигари молиёт ва садақапулӣ ба сандуқи Идораи роҳсозӣ рехта 
мешуд, ба куҷоҳо сарфгардид. 

Дар бозгашт аз гӯристон хабари марги боз ду нафари дигар 
расид. Райиси бахши беҳдошт ва дармони шаҳрак барои талаву 
тороҷи амволи бемористон ва фурӯши бачаҳои навзод аз зоиш- 
гоҳ ба чанги қонун афтодааст ва маргро аз зиндагӣ авло дониста, 
бо истеъмоли қурсҳои зиёди хобовар ба зиндагии хеш поён бах- 
шид. Тоҷири баобрӯйи шаҳрак низ бар асари ҳамлаи қалбӣ фавт 
кард. Шукри худо ҳамаи ин мурдаҳо одамони пулдор буданд ва 
ризқи мо аз даргоҳи парвардигор ато мешавад (Агар мурад ҳам 
одами пулдор мурад, ки гӯру чӯбаш осонтар аст). 

Ҳангоми донишомӯзӣ дар мактаби миёна дар китобе ин 
матлабро хонда будам, ки гуфта мешуд: мардуми авом аз мурда- 
шӯй хушашон намеояд ва қадами вайро ба манзилашон нишонаи 
наҳсият медонанд ва аз мулло, ки бидуни заҳмате онҳоро ғорат 
мекунад, хуш истиқбол ва пазиройӣ мекунанд. Шукр, ки ҳоло бар 
асари даргириҳои маълум ва ҳизбгаройӣ дар кишвар ба обрӯйи 
муллоҳо латмаи сахте ворид шуда ва мардум ба қадри заҳмати 
хоксоронаи мо ҳам мерасанд. Вале бо вуҷуди ин ҳама хидмати 
хоксорона баъзан мулло ё сӯфии масҷид ба кори мо халал ворид 
месозанд. Дирӯз як мурдаи оддиро ба хок супурдем. Ҳангоми 
пардохти ҳаққи заҳмати мо соҳиби мурда аз худаш валинеъматӣ 
нишон дода, ба ҳар нафар - ман ваамаки Насриддин панҷоҳсомо- 
нӣ ва як бӯғчаӣ либос эҳдо кард. Аммо сӯфии хирриовоз (садоги- 
рифта) ба соҳиби мурда чунин машварат дод: 

-Даҳсомонӣ ба ҳар якеаш диҳед, кифоят мекунад. 

Ин «тавсияи» сӯфиро ба соҳиби мурда ман шунидам ва хеле 
нороҳат шудам. Беинсоф! Ба ҳаққи ҳалоли заҳмати мо зомин шуд 
(гӯё аз ҷайби худаш ба мо пул медода бошад, боз миннат ҳам 
кард). Мақоли маъруфи «мулло муллоро чашми дидан надорад, 
соҳибхона ҳар дуро» ба ҳамин дард мехӯрад. Зеро баон чиз, кимо 
ҳақ доштем, ҳамин сӯфии хирриовоз мамониат кард. Худо агар 
хоҳад, мурдаи ҳамин сӯфиро бо дастони худам хоҳам шуст. Он 
вақт аламамро низ аз вай мегирам. Илоҳо! Ин сӯфии бадовозро 
ҳар чӣ зудтар ба он дунёи дӯзах бифирист, ки ҳам мо аз шарраш 
халос шавем ва ҳам мардум аз садои бадаш. 

Аммо воқеаи тамоман гӯшношуниданӣ дар кори мурда- 
шӯйӣ ва гӯрковии банда ва амаки Насриддин панҷ сол пеш аз ин 

рӯзгор рух дод. Як бегоҳ (ғуруб) моро ба тури таъҷилӣ ба манзили 
яке аз азизони шаҳрак фаро хонданд. Савори худрави гаронқи- 
мати хориҷӣ вориди ҳавлии бошукӯҳе шудем, ки аз кохи тобис- 
тонаи Амири Бухоро-«Ситораи Маҳихосса» камӣ надошт ва 
ҳатто метавон гуфт бартар ҳам буд. Моро бо иззату эҳтиром ба 
хонаи бисёр зебо ва дару девор ва болорҳои чӯбинаш кандакори- 
шудаи муҷаллал роҳнамоӣ карданд. 

Мобайни хона, рӯйи мизи наон қадар паст ва кӯчак, тобути 
рӯҳандудӣ (аз рӯҳин сохташуда, рӯй, рӯя, рӯҳандуда, синк, цин- 
ковьІй гроб) дар маърази диди ҳамагон қарор дошт ва чанд тан 
дар атрофи он, рӯйи кӯрпачаҳои махмалин гирд менишастанд 
(маълум буд, ки ин ашхос аз зумраи наздикони майит ҳастанд). 
Баробари дидани тобути рӯҳандудӣ тааҷҷуби ман боло гирифт ва 
амаки Насриддин аз авзои банда пай бурда, оҳиста ба гӯшам 
гуфтанд: 

-Интур баназар мерасад (аз афташ) ин мурдаи бисёр азиз ва 
серпул мебошадва худо раҳми моро хӯрдааст. 

-Сабр кунед, ҳоло маълум нест, ки ин мурдаро шустан мум- 
кин астёна. 

-Агар мурдаро шустан имкон надорад, ҳадди ақал тобутро 
бояд шуст ё Ќ“исмоилдавон кард”, зеро мо тобутро даруни лаҳад 
қарор медиҳем. 

-Охир, мувофиқи дастуроти мақомоти расмӣ, тобути рӯ- 
ҳандудиро боз кардан мумкин нест. Ёд доред, ҳангоми ҷанги Аф- 
ғонистон ҷасади сарбозони шӯравиро аз майдонҳои набард дар 
тобутҳои рӯҳандудӣ меоварданд ва намояндаи Идораи низомва- 
зифа (яъне военкомат) болои сари мо рост меистод ва иҷозат на- 
медод, ки тобутро боз кунем ва ҷасади майитро берун оварда, он- 
ро бишӯйем. Ин дастуротро касе то ба ҳол бекор накардааст. 

-Солҳои пеш вазъ чунин буд, акнун масъала тамоман тағ- 
йир кардааст ва ҳамаи мақомоти расмӣ дастур доранд, то ҳар 
тобути рӯҳандудиро боз карда, ба дуруни он нигаҳ кунанд ва 
бубинанд, ки он ҷой чист: ҷасади ҳақиқӣ ё «соқ-соқиҷон пиёла 
пурмай кун». 

-Ин «соқ-соқиҷон»-аш боз чӣ усулу нағма аст? 

-Ёд надоред?! Ҳа, шумо ҷавон ҳастед, шояд он таърихро лои 

надонед. Солиёни зиёде пеш кормандони хуфия дунболи домул- 
лои шаҳраки Сарви Баланд мегаштанд, то бо мадраке дастгираш 
кунанд ва ба ҷаҳаннамистони Сибир бадарғааш (таъбид) намо- 
янд. Домулло ҳам одами андак мандак набуд, аз сабку услуб ва 
найрангҳои ҷосусии кормандони хуфия огаҳӣ дошт. Боре як кор- 
манди хуфия барои дуову табобат ба манзили домулло фиристо- 
да мешавад, то битавонад ба боварии домулло даромада, аз дасти 
вай ягон ҳуҷҷат касб намояд. Корманди хуфия бо ҳазор зориву 
илтиҷоъ баъди дуохонӣ ва дам андохтан (пуф кардан) аз домулло 
як тӯмор мегирад. Домулло низ чанд сатр бо хати форсӣ навишта, 
ба вай медиҳад ва мегӯяд, ки ба рӯйи коғаз чарм дӯхта, зери 
бағали пираҳан ё костюмаш (кӯт) бидӯзад, кораш омад мекунад. 
Хулоса, кормандони хуфия бо ин “мадраки дол”, яъне тӯмор, ки 
аслан ҳеҷ нисбате ба дини ислом надорад, вориди манзили до- 
мулло мешаванд ва ӯро ба таблиғи ислом айбдор эълон намуда, 
дар ҳузури додситон коғази тӯморро боз мекунанд ва мебинанд, 
дар он навишта шудааст: «соқ-соқиҷон пиёла пурмай кун!» ҳоло 
дар замони нав мӯҳтавои тобути рӯҳандудӣ ҳамон қиссаи «соқ- 
соқиҷон пиёла пурмай кун»-ро мемонад, албатта, кор тамоман 
баръакс шудааст: ҳоло на домуллоҳо, балки мансабдорони мул- 
киву низомӣ даруни онро бо «хоки Ватан» пур мекунанд. 

-Бифармоед, ки боз ин «хоки Ватан»-аш чӣ балост? Магар 
ҳамон сабти наворҳои барномаи садо аст, ки як бор кампире дар 
он чунин гуфт (ва он, мутаассифона, аз карнаи радио пахш шуд): 
«Бачам, ту куҷоӣ?! Якуним сол шуд, ки аз ту хабаре нест! Шерба- 
чаҳо омаданд, ин занат бачадор шуд...» 

-На, на! Наход надонед?! «Хоки Ватан»-ҳамон хокаи лаъна- 
тӣ-афюн, нашъа, тарёк, чарс, яъне маводи мухаддирро мегӯянд. 
Чанд сол пеш, аз як симои моҳвораии хориҷӣ тобути рӯҳанду- 
диеро нишон доданд, ки дарунаш пур аз маводи мухаддир буд. 
Маълум шуд, ки марзбонони Русия аз марзи Тоҷикистон ва Аф- 
ғонистон ҷасади сарбозеро барои волидайнаш фиристодаанд, ки 
гӯё писарашон дар мубориза бо қочоқчиёни маводи мухаддир 
қаҳрамонона ба ҳалокат расид. Падари сарбоз пас аз ба хок су- 
пурдани писараш дар дилаш алов (оташ, шӯъла) меафтад ва ша- 
бона бобел ва табар мусаллаҳ шуда, ба қабристон меравад. Вақте 

ба гӯристон меравад, мебинад, ки ду нафар аз кормандони Идо- 
раи низомвазифа машғули аз гӯр берун овардани тобути рӯҳан- 
дудӣ ҳастанд. Мунтазир мемонад. Низомиён тобутро аз гӯр бе- 
рун оварда, дарашро боз мекунанд ва чанд халта (киса) маводи 
мухаддирро аз даруни тобут гирифта, ба сандуқи ақиби саворӣ 
ҷой мекунанд ва мехоҳанд, ки тобутро боз аз нав ба гӯр андозанд. 
Дар ҳамин лаҳза падари сарбоз ба онҳо пинҳони наздик шуда, ба 
фарқи сарашон бо навбат бо бел мезанад ва ҳар ду дохили гӯр 
меафтанд ва беҳуш мешаванд. Пасон, ин падари ҷигарреш аҳо- 
лии гирду атрофи гӯристонро ба ёрӣ даъват мекунад. Дар натиҷа 
як шоҳроҳи бисёр густардаи қочоқи маводи мухаддир, ки марз- 
бонон дар он даст доштаанд, кашф ва фош шуд. Ҷолиб он ки 
марзбонон пас аз он ки тобути пур аз маводи мухаддир ба нишо- 
нии даркорӣ (лозим) расид, сарбози бечораро бо баҳонае ба қатл 
мерасонидаанд. Аз он таърих ба баъд боз кардани тобути рӯҳан- 
дудӣ расм шудааст, намамнӯъ. 

-Ман азин воқеа тамоман бехабар мондаам. 

Соҳибмурдаҳо тааҷҷуб ва пич-пичи моро дар мавриди то- 
бути рӯҳандудӣ дида, чунин узру маънӣ пеш оварданд: 

-Ин мурда аз роҳи дур-аз ... омад. Мӯсо дар шаҳри С. кор- 
хонаи кафшҳои варзиширо зӯргӯёна моли худ кард ва дар оғоз 
бозори маҳсулоташ гарм буд. Вале ба сараш якбора ин бало зад, 
ки чанд сол пеш корхонаи кафшҳои варзиширо ба калӯши арзон 
ва баъд корхонаи калӯшро ба тарабхона табдил дод ва садҳо тан 
ҳамдиёронашро барои кор ба он ҷой бурд. Намедонем аз дӯст 
шуд ё душман ва ё бар асари нодида гирифтани дастуроти беҳ- 
доштӣ дар пухту паз ва нимхом пешниҳод кардани ғизо чанд 
муштарӣ ҷон ба ҷаҳнофарин таслим карданд. Мӯсо тарабхонаро 
ба бозор иваз намуд. Он ҷой воқеан ҳам ба бозори ҳақиқӣ мубад- 
дал шуд. Ҳама чизро хариду фурӯш мекарданд: ҳатто одам ва 
падару модарро. Барои чархонидани кори бозор бо раҳбарон ва 
гурӯҳҳои мафиоӣ даст ба дасти ҳам дод вапули зиёде аз бонкҳо ва 
ниҳодҳои давлатӣ вом гирифт. Душманон дар паяш афтоданд ва 
хостанд варшикастааш намоянд ва ҳоло чунон ки мебинед, 
натиҷаи кор чунин аст. Чӣ мешавад кард ба ин балоҳои худован- 
дӣ?! Коре бояд мекард, ки аз қарзхоҳон халос мешуд. Ба ҳамин 

хотир Мӯсо роҳи душвор-мурданро баргузид. Хоҳишмандем дар 
шустани майит эҳтиёт кунед. 

Ман дигар сабрамро аз даст додам ва бо таваҷҷӯҳ ба нақли 
амаки Насриддин барои худро аз бало эмин нигаҳ доштан аз онҳо 
пурсидам: 

-Мобояд майитро бишӯйем ё тобутро?! 

-Албатта, ҷасади одамро. Шустани тобути рӯҳандудӣ чӣ 
лозим? 

-Охир, дари тобутро боз кардан мумкин нест! 

-Худатонро ба даст бигиред. Мо ҳозир дари тобутро боз 
мекунем. 

Дунафар аз ҷамъи соҳибмурдаҳо ба сари тобути рӯҳандудӣ 
бо анбӯр ва чаккуш гирд омада, даст ба кор шуданд ва дар як они 
воҳид дари (сарпӯш) болойи онро боз карданд. Дохили тобут 
ҷасади ҷавонмарди сӣ-сивупанҷсолае мехобид. Намедонам, аз 
ҳаяҷон ё изтироб бошад ва ё зери таъсири нақли амаки Насрид- 
дин ба чашми гунаҳкори банда чунин намуд, ки ин ҷасад зинда 
аст ва зарабони қалбаш аз вуҷуди ҳаёт дар рагҳои баданаш ово 
медиҳад. Тааҷҷуби хешро пинҳон нигаҳ дошта натавонистам ва 
ба тарафи амаки Насриддин нигаристам. Он кас маънидорона ба 
тарафи ман чашмак заданд ва пасон сарашонро пушти гӯшам 
оварда, оҳиста наҷво карданд: 

-Корҳо вадаванг (хуб, олӣ) ва кордамон болои рӯған! «Гӯсо- 
лаи тиллоӣ» дар садаи бистуякум ҳамин ҷост. Ин ҷасади одами 
мурда нест, балки зиндаест, ки мехоҳанд бо дастони мо ба идо- 
маи ҳаёти тозааш расмият бибахшанд. Мо коре ба мурдаҳо ва 
зиндаҳо надорем, вазифаи мо шустан ва ба гӯр андохтани ҷасад 
аст. Суоли зиёде ҳам лозим нест, ҳалли ин муамморо худи соҳиб- 
мурдаҳо нишон хоҳанд дод. 

Дар воқеъ, соҳибмурдаҳо дар ин маврид тавзеҳоти зару- 
риро бамо доданд: 

-Вазифаи шумо танҳо шустани ин ҷасад аст, ки аз доруи 
формалин (моддае, ки барои аз бӯйзадагӣ нигаҳ доштани ҷасад ба 
он молида мешавад) тамоман пок шавад. Гӯрро васеътар ва ба 
вижа дари лаҳадро низ ба андозае бояд калонтар канд, то ки ин 

тобут бемалол дар он гунҷад ва агар лозим ояд хориҷ шавад. 


220 


Шумо пас аз шустани ҷасад онро кафан карда, боз дар тобути 
рӯҳандудӣ мегузоред ва дарашро мебандед. Дохили тобути рӯ- 
ҳандудӣ барои танзими ҳаво ва хушбӯй мондани ҷасад чанд чиз 
гузоштан лозим меояд, ки ба мавқеъ баон расидагӣ хоҳад шуд... 

Амаки Насриддин андозаи тобутро чен карда, зуд ба тарафи 
гӯристон роҳ пеш гирифтанд, то ба кӯмакёварҳояшон тарҳи гӯри 
васеъ ва калонтарро нишон диҳанд. Ман дунболи кати мурдшӯйӣ 
ва таштҳои обгирӣ ба анбории масҷид рафтам. Вақте амаки 
Насриддин ба мурдахона баргаштанд, мо омодаи шустшӯйи 
ҷасад шудем. Ду тан аз наздикони мурда (ҷасад) ба мо дар ин кор 
кӯмак мекарданд. Ҷасадро аз тобути рӯҳандудӣ берун оварда, 
рӯйи кати мурдашӯйӣ гузоштем. Ман то ба имрӯз дар таҷрибаи 
мурдашӯйиам чунин мурдаро надида будам. Осоре аз фавт дар 
ҷасади тамоман солими ин мурда дида намешуд. Амаки 
Насриддин тани ҷасадро даст-даст карда, зери лаб гуфтанд: 

-Парвардигоро! Ин чӣ хел мурда, ки осори фавт ва ё ҳамлаи 
сактаи қалбӣ дар он тамоман дида намешавад! Мо зиндаро бо 
номи «мурда» багӯр месупорем. Гуноҳи моро бубахш! 

Эҳсос мешуд, ки мурда гӯё ба маънии суханони мо сарфаҳм 
меравад ва ин ҷасади одами мурда нест, балки ин марг як навъ 
иғмо аст ва ё шахс нохудогоҳ ба хоби сахт рафтааст. Дар поёни 
ойини шустушӯйи майит бадани гарми он аз осори зиндагӣ дар 
ҷасади вай гувоҳӣ медод. Яке аз кӯмакиҳо ин дарки маро пай 
бурдвабо оромӣ бароям гуфт: 

-Аслан нигарон набошед. Агар ин мурда нохудогоҳ зинда 
шавад ҳам, ба касе зарар нахоҳад расонд. Вале ба зинда шуданаш 
ҳоло вақти зиёде ҳаст. 

Бо шунидани ин ҳарфҳо тамомии баданамро арақи сард 
пахш кард (пӯшонд). Ниҳоят, кори шустушӯйи ҷасади ниммурда 
ва нимзиндаро ба охир расонида, ба қадаш кафанро бурида 
дуруст кардем ва андаруни тобути рӯҳандудӣ гузоштем. Пеш аз 
бастани дари тобут кӯмакёвари дигар ду балон (капсул)и кӯчаки 
кислород ва як телефони бесимро дар канори ҷасад қарор дод. 
Мантааҷҷуби худро аз чунин кор ин тур баён доштам: 

-Мабодо ин балонҳо таркида, гӯрро ба ҳаво бардоранд ё дар 
ҳангоми ба тури дастаҷамъӣ рӯйи китф бардоштани тобут итти- 

фоқе наафтад? 

-Ман онҳоро хеле дақиқ танзим кардаам. Онҳо ҳавои дохи- 
ли тобутро мӯътадил нигаҳ медоранд. 

-Телефони бесим барои чӣ? Агар ин кор дар ҷомиаи ибти- 
доӣ мебуд, мушкиле надошт, вале чаро дар асри бистуякум дар 
тобути мурда бояд телефони ҳамроҳ (бесим) гузошт? 

-Шумо аз пешрафти ҷомиа тамоман ақиб мондаед, домул- 
ло! Дар кишварҳои урупоӣ аз чанд сол пеш расм шудааст, ки дар 
дохили тобут телефони дастии майитро низ мегузоранд. Мабодо 
мурда зинда шавад, тавассути кӣ ё беҳтараш бигӯем бо чӣ васи- 
лае ба шумо хабар диҳад? Ин ҷост, ки телефони бесим ба кӯмаки 
вай меояд ва хабари зинда шудани мурда ба шумо мерасад. 

-Шӯхиро канор гузоред, бародар! Агар ҳар мурда бо теле- 
фони бесим аз он дунё занг зада, зинда шуданашро эълом дорад, 
ман дар назди мақомоти ҳифзи ҳуқуқ дар бало мемонам. Хуфия 
низ маро ҷосуси он дунё пиндошта, ба дунболам меояд ва дигар 
аз дасти онҳо халоси нест. | 

-Ин мурда тамоман истисно аст. Хотирҷамъ бошед, дигар 
мурдаҳо ҳаргиз зинда намешаванд, магар ин ки рӯзи растохез ва 
«зинда гардонидани баъд аз миронидан ҳақ асту рост»... 

Соҳибони мурда музди заҳмати хоксоронаи моро даҳ баробар 
бештар пардохтанд ва ҳангоми худоҳофизӣ чунин тазаккур доданд: 

-Мунтазир бошед! Телефони дастиатонро ба ҳеҷ ваҷҳ хомӯш 
накунед. Агар мурда зинда шуда, ба шумо телефон кунад, зуд ба 
мо хабар диҳед. 

-Оёин худобиёмурз шумораи телефони маро медонад? 

-Ман дар ҳофизаи гӯшии телефони ҳамроҳ (бесим) шумо- 
раҳои телефони манзил ва дастиатонро сабт ва ворид кардаам. 

-Агар ин мурда зинда шавад, сабаби зинда шуданашро чӣ 
хел шарҳ медиҳед? 

-Худо агар хоҳад, онро мӯъҷиза ва каромоти ҳунари мурда- 
шӯйии шумо эълон мекунем. 

-Худо нигаҳ дорад аз ин хел рӯзҳо! 

-«Астағфируллоҳ» гӯед се бор ва шукри ин неъмати парвар- 
дигорро ба ҷой оваред. Охир, агар мурда зинда шавад, обрӯйи 
шумо боло меравад ва суди ҷаноби олӣ чанд баробар меафзояд. 

Одамон бештар ба шумо эътимод мекунанд ва бозори шуғлатон 
равнақ пайдо хоҳад кард... 

Он шаб дар манзил ҷойи хоб барои хеш пайдо карда ната- 
вонистам (меҳмонони зиёдс аз хешу табори ҳамсарам барои ди- 
дорбинӣ ташриф овардаанд). Ноилоҷ худро дар ҷома печонида, 
рӯйи кати назди ҷӯйбор дароз кашидам. 

Посе аз шаб нагузашта занги телефони бесим ба садо даро- 
мад. Шумораи телефони дастии он тараф бароям ноошно буд. Бо 
ҳазор андеша ва тарсу ларз тугмаи посухро фишор додам. Садои 
ношинос аз гӯшӣ баланд шуд: 

-Салом акаи мурдашӯй! Чанд соат дар ин тобути лаънатӣ 
мунтазири пурсандаҳо шудам, аммо касе ба пурсиданам наёмад, 
ҳатто ягон фариштаи савобҷӯйро ҳам надидам. Ин ҷо ҳам ягон 
тартиб нест ва монанди кишвари худамон, ки сару калобаи ҳеҷ 
чизро пайдо карда наметавонӣ. Ҳоло чӣ рӯйи замин зиндагӣ кунӣ 
ва чӣ дар гӯр бошӣ бо ҳам баробар аст, ҳама ҷо торикистони ҳақи- 
қӣ. Ман фарқе дар онҳо надидам. Ба фикрам, гулӯи пурсандаҳоро 
ҳам рӯған кардан лозим аст, то бар сари мурдаи нав ташриф биё- 
варанд. Ман ҳафт-ҳашт соат боз мунтазирам, вале касе ба наздам 
наёмад. Дар ин тобути лаънатӣ ҳаво намерасад. Зудтар бо амаки 
Насриддин ба ин гӯристон омада, маро аз ин ҷаҳаннам берун ова- 
ред. Болойи сарпӯши тобут чизе афтодааст. Ҳарчанд онро мебар- 
дорам, аммо гушода наметавонам, зӯрам намерасад. Лутфан ба 
хонаводаам занг зада, хабари зинда шудани маро бирасонед. Ха- 
бари зинда шуданамро шунаванд, бисёр хурсанд мешаванд... 

Дарҳол амаки Насриддинро, ки дар ҳамсоягиамон зиндагӣ 
мекарданд, аз ин навигарӣ дар олами мурдашӯйиӣи хабар кардам. 
Ба хонаводаи соҳибони мурда низ занг задам. Онҳо хабари зинда 
шудани мурдаро шунида, бисёр хушҳол шуданд ва филфавр ба- 
роямон саворӣ фиристоданд... 

Ҳамин тавр мурдаи зиндашударо бо ташрифоти лозим ба ман- 
зилаш овардем. Имрӯзҳо он мурдаи зиндашуда яке аз сарватман- 
дони барҷастаи минтақа ба шумор меравад ва солҳои наздик намо- 
яндаи мӯҳтарами мардум дар маҷлис (парлумон) хоҳад шуд... 

ДУРДОНАҲОИ ТОБОН 
Роберт Шуман 


ҚАВОНИНИ ҲАЁТӢ БАРОИ АҲЛИ МУСИҚӢ 


1. Муҳимтарин масъала парвариши шунавоӣ аст. Кӯшиш кун 
аз овони навҷавонӣ рангбандии (іопаІШе) ва садоҳои ҷудогонаро 
дарк намойӣ. Ба садои ноқус (зангӯла), шишаи тиреза (панҷара), 
мурғи куку гӯш фаро деҳ, ки чӣ садоҳое аз худ дармеоваранд. 

2. Гомҳо (гаммьї) ва дигар тамринотро бо саъй ва пуштикор 
бинавоз. Аммо бисёре чунин мепиндоранд, ки бо ин роҳ ҳама 
чизро касб мекунанд ва то замони пирии фартут ҳар рӯз соатҳои 
зиёдеро бо ин тамриноти механикӣ ба сар мебаранд. Ин кор так- 
рибан мушобеҳи он аст, ки ҳар рӯз алифборо ба саъй ва кӯшиши 
фаровон сареътар аз рӯзи қаблӣ талаффуз кунӣ. Аз вақти худ ду- 
русттар ва беҳтар истифода кун. 

4. Боритм бинавоз: иҷрои бархе навозандагони виртуоз мо- 
нанди роҳрафтани одами маст аст. Аз онҳо ибрат магир. 

5. Ҳар чӣ метавонӣ қавонини асосии ҳормони(ҳамоҳанги)- 
ро сареътар биёмӯз. 

6. Аз вожаҳои теорӣ (назария), женерол-бас, контрпуан ва 
монанди онҳо матарс; онҳо бо рӯйи боз ба сӯйи ту хоҳанд омад, 
ба шарте ки ту низ дар муқобил чунин рафтор намойӣ. 

7. Ҳеҷ гоҳ сози мусиқиро аз рӯйи беҳавсалагӣ нанавоз! Ҳа- 
меша қитъаи мусиқиро то охир ва бо эҳсоси тару тоза бинавоз ва 
ҳеҷ гоҳ дар нимароҳ раҳо макун. 

8. Каш додан (тӯл додан) ва аҷала-нуқсонҳои яксон ва бу- 
зург мебошанд. 

9. Ба он биандеш, ки қитъаҳои осонро дуруст ва хуб иҷро 
кунӣ; ин кор беҳтар аз он аст, ки қитъаҳои душворро ба тури му- 
тавассит бинавозӣ. 

10. Ҳамешаба шаффофияти кӯки сози худ фикр кун. 

11. Қитъаро на танҳо ангуштон бояд ба тасаруффи худ дарова- 
ранд, балки онро барои худат бидуни соз замзама кун. Тасаввури худ- 
роон қадр густариш деҳ, то битавонӣ дар ҳофизаат на танҳо мелодии 
асар, балки ҳормонии мутаъллиқ ба онро низ ба хотир биспорӣ. 

12. Ҳатто агар садои каме дорӣ, кӯшиш кун аз рӯйи варақи 
нот ва бидуни соз бихонӣ (замзама кунӣ); зарофати шунавойии ту 
аз ин ҳам бештар рушд мекунад (афзоиш меёбад). Агар садои ту 
хуб аст, лаҳзае таъхир (даранг) макун ва онро густариш деҳ; инро 
ҳамчун зеботарин неъмате бидон, ки осмон ба ту бахшидааст 
(арзонӣ дошта аст). 

13. Ту бояд ба андозае такомул пайдо кунӣ, то ҳангоми бо 
чашм хондани нотҳо мусиқиро дарк намоӣ. 

14. Ҳангоме ки менавозӣ нигарон мабош, ки ба ту чӣ касе 
гӯш мекунад. 

15.Ҳамеша чунон бинавоз, ки як устод ба ту гӯш мекунад. 

16. Агар ба ту пешниҳод шавад, ки аз рӯйи варақаи нот 
асари ношиносеро иҷро (де-шифр) намоӣ, ибтидо онро аз назар 
бигузарон. 

17. Агар ту кори рӯзонаи мусиқии худро анҷом додаи ва 
эҳсос мекунӣ хастаӣ, дигар ба худат фишор наёвар. Истироҳат 
беҳтар аст, то кори бидуни рағбат ватаровати рӯҳӣ. 

18. Вақте ки бузургтар шудӣ, асаре, ки мӯд аст, иҷро макун, 
вақт азиз аст. Бояд сад умри инсониро дошт, то танҳо он ҳама 
чизҳое хубе, ки дар дунё вуҷуд дорад, бишносӣ. 

19.Бо қанду ширинӣ ва шоколад ҳеҷ бачаи солим ба булуғ 
(балоғат) намерасад. Ғизои маънавӣ низ ҳамчун ғизои ҷисмонӣ 
бояд содда ва солим бошад. Устодони бузург ба тури кофӣ чунин 
ғизои хуб омода кардаанд; аз онҳо истифода кун. 

21. Ту набояд дар интишори (пахши) осори бад мусоидат 
кунӣ; баръакс бояд бо тамоми неру монеъи он шавӣ. 

22. Ту набояд бидуни зарурат осори бадро иҷро кунӣ ва 
бишнавӣ. 

23.Ҳаргиз ба зоҳиргарӣ ва худнамоӣ саргарм нашав, саъй 
кун мусиқӣ он таъсирро гузорад, ки мадди назари муаллиф аст, 
беш аз ин лозим нест ваон таҳриф ба шумор меравад. 

24. Тағйир дар осори оҳангсозони хуб, ҳазф ваё бадтар азон 

тазйиноти нав ва ё модерн вориди он кардан нораво ва зишт ба 
шумор меравад. Чунин коре бузургтарин тавҳине аст, ки метаво- 
нӣ баҳунар ворид созӣ. 

25. Дар интихоби қитъаи мусиқӣ барои кор бо бузургтарҳо 
машварат кун. Ту бо ин роҳ аз талаф кардани замони зиёд сарфа- 
ҷӯйӣ мекунӣ. 

26. Батадриҷ бо осори бузурги оҳангсозони барҷаста ошно шав. 

27. Аз муваффақияти бархе навозандагони виртуоз (вир- 
туоз-дар ин ҷо шахсе, ки худашро ҳунарманди воқеи тазоҳур 
месозад-мутарҷимон), ки ағлаб ба даст меоваранд, фирефта ма- 
шав. Бигузор дархӯри таҳсини ҳунарманд шудан барои ту боар- 
зиштар аз мавриди қабули ом қарор гирифтан бошад. 

28. Ҳама чизҳои мӯд бо мурури замон аз забон (мӯд) меаф- 
танд ва агар ту доиман фаро расидани пирии мӯдро дунбол кунӣ, 
ба як одами тухолӣ (дарунхолӣ, дарунтиҳӣ) ва зоҳирпараст му- 
баддал мешавӣ, ки барои касе мӯҳтарам нахоҳи буд. 

30. Ҳеҷ гоҳ фурсати ширкат кардан дар дуст (дунавозӣ), 
трио (сенавозӣ) ва монанди онҳоро аз даст мадеҳ. Ин фаъолият ба 
навозандагии ту озодӣ ва ҷунбу ҷӯш мебахшад. Ҳар чӣ бештар 
барои овозхонҳо аккомпанемент (ҳамроҳӣ кардан) бинавоз. 

31. Агар ҳамагон мехостанд виолони (скрипка) аввалро 
бинавозанд, ҷамъ кардани оркестр мумкин набуд. Аз ин рӯ барои 
ҳар навозанда (мусиқидон) дар ҷойи худаш эҳтиром қойил шав. 

32. Сози мусиқии худро дӯст бидор, вале аз рӯйи такаббур 
(шӯҳратпарастӣ) онро беҳтар ва мунҳасир ба фард (ягона) машу- 
мор. Дар хотир дошта бош, ки созҳои дигар ва бо ҳамин андоза 
зебо низ вуҷуд дорад. Мавҷудияти овозхонҳо ёдат бошад: фаро- 
мӯш макун, ки олитарин мазмунҳои мусиқӣ баёни худро дар ор- 
кестр ва хор пайдо мекунанд. 

33. Ҳар гоҳ бузург шудӣ, бештар бо партитур муъошират 
кун, то бо навозандагони виртуоз. 

34. Бо ҷидду ҷаҳд фугҳои устодони бузург ва пеш аз ҳамаИ. 
С. Бахро бинавоз. «Клавири таъдилшуда» бояд нони ҳар рӯзи ту 
бошад. Он гоҳту бидуни шак мусиқидони ҷиддӣ ва доно хоҳӣ шуд. 

35. Аз байни дӯстонат онҳосро интихоб кун, ки аз ту бештар 
медонанд. 

36. Дар байни машғалаҳои мусиқии худ бо мутолааи ашъо- 
ри шоирон истироҳат кун. Бештар дар домани табиъат бош! 

37. Метавон аз овозхонҳо баъзе чизҳоро омӯхт, аммо дар 
ҳама маворид ба онҳо эътимод макун. 

38. Олам бузург аст. Фурӯтан бош! Дар ҳоле ки ҳеҷ кашфе 
накардаӣ ва ҳеҷ чизсро наёфаридаӣ, ки пеш аз ту ошкор набуда ва 
агар ҳам чизеро кашф кардаӣ, онро неъмате бидон, ки аз боло бату 
арзонӣ доштаанд ва бояд онро бо дигарон қисмат (тақсим) кард. 

39. Омӯзиши таърихи мусиқӣ ва тақвияти дониш бо шуни- 
дани беҳтарин осори давраҳои мухталиф хеле сареътар туро аз 
ҳар гуна худраъйӣ ва ғурур мудово ва дур мекунад. 

42. Фурсати тамрин кардани орган(орг)ро аз даст мадеҳ; 
ҳеҷ созе монанди орган вуҷуд надорад, ки чунин сареъ барои ка- 
сифи дар иншоъва иҷрои асари мусиқӣ интиқом бигирад. 

43. Бо ҷидду ҷаҳд ва кӯшиш дар хор бихон ба хусус бахши 
миёниро. Ин хор аст, ки хусусиёти музикалитаи (ҳисси муси- 
қиёии) туро рушд медиҳад. 

44. Аммо музикол (ҳисси мусиқиёӣ) будан чӣ маънӣ дорад? 
Тумузикол нестӣ агар бо тардид ва чашмони ҳайратзада ба нотҳо 
нигоҳ карда ва бо мушкил қитъаи мусиқиро то охир иҷро кунӣ; ту 
ҳамчунин музикол нестӣ агар шахсе ба тури тасодуфӣ ду сафҳа 
нотро бароят варақ занад, таваққуф карда ва натавонӣ навох- 
танро идома диҳӣ. Вале ту музикол ҳастӣ, агар дар қитъае ҷадид 
тақрибан эҳсос кунӣ, ки дар идома чӣ бояд бошад, дар асари ош- 
но ҳамин ривол дар зеҳнат бошад. Мусиқӣ на танҳо дар ангуш- 
тон, балки дар сар ва дилат ҷой дорад. 

45. Аммо чӣ тур метавон музикол шуд? Фарзанди азизам! 
Аз ҳама чиз муҳимтар шунавойии тез ва дарки фаврӣ аст, чун 
ҳама чиз аз осмон илқо мешавад. Аммо истеъдодро метавон пар- 
вариш ва такомул дод, ба ин ҳадаф даст намеёбӣ агар гӯшаниши- 
нӣ ихтиёр кунӣ ва тамоми рӯз тамриноти механикӣ анҷом биди- 
ҳи; тамоси зинда ва ҳамаҷониба бо мусиқӣ зарурӣ аст: ба вижа 
сару кор доштан бо хорваоркестр. 

46. Дар марҳилаи аввал густараи овойии одамиро дар чаҳор 
шакли асосӣ мушаххас соз: ба овозҳо гӯш фаро деҳ, ба вижа дар 
хор; таҳқиқ кун, ки кадом режестр(регистр-минтақа)ҳо қудрати 

бештарро доро ҳастанд ва дар кадом як овозҳо ба баёни нарму 
латиф мепардозанд. 

47. Баҳамаи таронаҳои маҳаллӣ бо диққат гӯш фаро деҳ; ин 
ганҷинаи зеботарин мелодиҳост; онҳо хулқу хӯйи миллатҳои гу- 
ногунро бароят бозгӯйӣ мекунанд. 

48. Аз овони бачагӣ хондани калидҳои қадимиро таҷриба 
кун. Дар ғайри ин сурат бисёре аз ганҷинаҳои гузашта барои ту 
дастнаёфтанӣ аст. 

49. Азибтидои омӯзиш ба садо ва характери созҳои гуногун 
таваҷҷӯҳ кун. Кӯшиш кун, то хавоси (ҳиссиёти) махсуси садоҳо- 
ро дар ҳофизаат ҳак кунӣ. 

50. Ҳеҷгоҳ фурсати шунидани операи хубро аз даст мадеҳ. 

51. Бузургдошти қадимро ҳифз кун, вале ҳамчунин бо рӯйи 
боз ба пешвози нав бирав. Ба номҳои ношинос бо назари муғри- 
зона нигоҳ макун. 

52. Дар мавриди як асари мусиқӣ аз аввалин таъсири он қа- 
зоват макун: он чӣ дар лаҳзаи аввал ба ту хуш меояд, на ҳама вақт 
беҳтарин аст. Устодон омӯхтанро тақозо доранд. Бисёр чизҳо дар 
маҳилаи булуғ барои ту рӯшан мешавад. 

53. Дар қазоват роҷеъ ба мусиқӣ байни як асари ҳунарӣ ва 
асаре, ки танҳо барои саргармӣ (тафаннун, аматур) аст, тафкик 
қойил шав. Аз аввалӣ дифоъ кун, аммо дар мавриди дуввуми 
хашмгин машав! 

54. «Мелодӣ» нидои разми(ҷанги)и ашхосе бо маълумоти 
сатҳӣ (ғайриҳирфаӣ) аст ва дар ҳақиқат мусиқии бидуни мелодӣ 
мусиқӣ нест. Аммо бифаҳм, ки онҳо аз мафҳуми «мелодӣ» чӣ чиз- 
ро дар назар доранд: онҳо мелодии сабукдаркшаванда бо ритми 
ҷаззобро эътироф мекунанд. Вале боз осори зиёде дорои шеваи 
дигар мавҷуд аст ва агар ҳар гоҳ ҳар ҷойс аз осори Бах, Мотсарт ва 
Бетҳовенро боз намойӣ, ҳазорон шакли гуногуни мелодиро меби- 
нӣ; ба ин маънӣ, умедворам мелодиҳои операи нави итолёӣ бо 
равиши ҳақиронаи якнавохт туро дилгир хоҳад кард. 

55. Бисёр хуб ва ҷолиб аст, агар ту дар пианино (пиёну, пиа- 
но) мелодиҳои кӯчакро бинавозӣ ва бештар хушҳол бош вақте ки 
онҳо худ ба худва бидуни соз ба дунболи (суроғ) ту меоянд. Маъ- 
лум мегардад, ки дар ту дарки ботинии мусиқӣ бедор мешавад. 

Ангуштон бояд он чизеро, ки маҳз мехоҳад, иҷро кунанд, на бар- 
ъакс. 

56. Дар ибтидои сохтани як асари мусиқӣ ҳамаи қитъаро 
хаёлан бисоз ва замоне ки комилан омода шуд, онро метавонӣ 
рӯйи соз иҷро кунӣ. Агар мусиқии ту аз ботини (замири) ту бар- 
хоста бошадва ту онро эҳсос кардӣ, ба дигарон низ ҳамон таъсир- 
ро хоҳад бахшид. 

57. Агаросмон батутахаюл(фантазия)и зинда ато кардааст, 
пас, дар лаҳзаҳои танҳойӣ ҳамчун мехкӯбшуда пушти соз мени- 
шинӣ, бо кӯшиши ботинии худ «ман»-ро дар ҳормонӣ баён кунӣ 
ва ҳар қадр ин олами ҳормонӣ бароят норӯшан аст ту ҳамон қадр 
мармузтар эҳсос дорӣ, ки бар гардунаи сеҳромези ҳастӣ ҷалб 
шавӣ. Ин хушбахттарин соатҳои ҷавонӣ аст. Аммо ағлаб замони 
худро дар ихтиёри рағбати истеъдод қарор мадеҳ, ки он туро ба 
сарф кардани вақт ва неруят гӯё барои сохти тасовири таваҳҳумӣ 
(рӯёӣ) бармеангезад. Фаро гирифтани форм (шакл) ва неруи ифо- 
даи рӯшан барои ту танҳо ҳамроҳ бо дониши нот муяссар меша- 
вад. Аз ин рӯ бештари вақти худро ба навиштан сарф кун, то бадо- 
ҳанавозӣ (шаргпіуілайоп, паргоміѕе) 

58. Ҳар чӣ зудтар ба кори раҳбарии (дирежёр) оркестр ошно 
шав. Ба раҳбарҳои хуб назар кун; ҳамроҳ бо онҳо метавонӣ оҳиста- 
оҳиста ба кори раҳбарӣ бипардозӣ. Ин кор мавзӯъро рӯшан менамояд 

59. Ба диққат ба зиндагӣ назар кун ва низ бо ҳунарҳои дигар 
ошно шав. 

60. Қавонини ахлоқ айнан қавонини ҳунар аст. 

61. Бо кӯшиш ва фаъолияти ҳамеша (ҳамавақта) ба дараҷо- 
ти волотар хоҳи расид. 

62. Аз як варақи филез (оҳан), ки чанд сикка (тин, дирҳам) 
бештар арзиш надорад, метавон ҳазорон фанари (пружина) соат 
дуруст сохт, ки бисёр боарзиш аст. «Фанаре», ки аз боло ба ту 
дода шудааст, аз рӯйи виҷдон истифода намо. 

63. Дар ҳунар ҳеҷ чизи ҳақиқӣ бидуни шӯру иштиёқ сохта 
намешавад. 

64. Ҳунар на барои ҷамъ кардани сарват аст. Саъй кун як 
ҳунарманди баркамол шавӣ. Дигар ҳар чӣ ҳаст худ ба худ ба даст 
меояд. 

65. Фақат замоне ки форми (шакл) асар бароят рӯшан ша- 
вад, мазмуни он низ возеҳ мегардад. 

66. Шоядтанҳо нобиға метавонад, нобиғаро то интиҳо дарк 
кунад. 

67. Шахсе гуфтааст, ки «навозандаи комил бояд бо шуни- 
дани асари оркестрӣ дар бори аввал партитури онро тасаввур 
кунад». Ин олитарин ҳадаф аст, ки дар мавридаш метавон орзу 
кард. 

68. Омӯзиш интиҳо надорад. 

Дигар ҳикматҳо: 

-Ба ҳар давра ба хидматҳояш эҳтиром қойил мешавем! Дав- 
рони нав низ дастовардҳои дурахшоне дорад; 

-Дар ҳама даврон оҳангсозони бад буданд ва нодононе низ, 
ки азонҳо таъриф мекарданд; 

-Агар қарор аст, назди касе чизе бинавозӣ баҳона пеш наё- 
вар: ин корро билофосила анҷом бидеҳва ё фаврӣ радкун; 

-Тутанҳо як устодро дӯст мадор, устодон зиёд буданд; 

-Фикр накун, ки мусиқии қадимӣ мансух (кӯҳна, бекор) 
гашта. Сухани зебо ва ҳақиқӣ ҳеҷ гоҳ кӯҳна намешавад, мусиқии 
зебо ва ҳақиқӣ низ чунин аст: пир намешавад; 

-Қитъаи мусиқии худро чунон тасаввур кун, ки гӯё дар пе- 
ши чашмонат ҳозир аст. 


» «Қавонин ҳаётӣ барои аҳли мусиқӣ». Баргардон аз рӯйи нашри: 
Шуман Р. Альбом для юношества. Для фортепиано. Москва: Музькка, 1972. 
Виростор В. Мержанов. «Қавонини ҳаётӣ барои аҳли мусиқӣ» мувофиқ (муто- 
биқ)и нашри соли 1959 бо вироиши Д. В. Житомирский чоп мешавад. Тибқи 
нақшаи аввалияи Роберт Шуман ин ҳикматҳо барои ҷойгузинии байни қитьа- 
ҳои «Альбом барои навҷавонон» пешбинӣ гашта, вале оҳангсоз аз ин ният даст 
кашида ва онҳоро ба таври ҷудогона нашр намуд (замимаи «Маҷаллаи нави 
мусиқӣ» Лейптсиг 1850, ХоЗб). Дертар «Қавонини ҳаётӣ барои аҳли мусиқӣ» 
«Замима»-и «Альбом барои навҷавонон» гардид ва дар соли 1854 ба нашри 
осори якҷилдии Роберт Шуман ба номи «Маҷмӯаи мақолаҳо дар бораи мусиқӣ 
ва мусиқидонон» интишор ёфт. «Дигар ҳикматҳо» баъд аз марги Р. Шуман дар 
байни дастнавиштаҳояш пайдо гардид. Дар нашри ҳозир баъзе аз ҳикматҳо 
ҳазф шудаанд. 

Маҷаллаи «Мақом», Хо32, 1384 ҳ.ш., марти 2006. 

Борис Пастернак 


ШОПЕН 
1 


Воқеъбин (реалист) будан дар наққошӣ, ҳунари таҷассумӣ, 
ки таваҷҷӯҳи худро ба олами берун маътуф медорад, осон аст. 
Аммо воқеъбин будан дар мусиқӣ чӣ мафҳуме дорад? Дар ҳеҷ 
қисмат аз ҳунарҳои зебо машрут будан ва номуайян будан ин тур 
бахшида намешавад, чунонки дар мусиқӣ ва ҳеҷ яке аз риштаҳои 
ҳунарӣ бо чунин рӯҳи романтик дарбар гирифта нашудааст, чу- 
нонки дар мусиқӣ. Ҳамеша ин романтизм дар мусиқӣ даст меди- 
ҳад, зеро бо ҳеҷ чизе оғози озодонаи он муҳақақ нест. Аммо бо 
вуҷуди ин мусиқӣ бар истисноҳо бино ёфтааст. Онҳо зиёданд ва 
онҳо таърихи мусиқиро ташкил додаанд. 

Вале истисно аз мустасноҳо низ вуҷуд дорад ва ин истис- 
ноҳо ду нафаранд: Бах ва Шопен. 

Ин ду нафар аз аркони аслӣ ва бунёнгузорони мусиқии созӣ 
ҳастанд ва дар назари мо қаҳрамони хаёлпардозӣ ва афроде рӯёӣ 
намебошанд. Онҳо мазҳари дурустӣ дар ҷойгоҳи хеш мебошанд. 
Мусиқии онҳо мамлӯ аз тафсилот аст ва тасвире аз таърихи зинда- 
гии ононро пеши назари мо ба ҷилва дармеоварад. Ҳақиқат дар осо- 
ри онҳо беш аз ҳар каси дигар аз лобалои ҳар садо берун метаровад. 

Дар мавриди воқеъбинӣ (реализм) дар мусиқӣ сухан ронда, мо 
ба ҳеҷ ваҷҳ сарчашмаи тасвирии мусиқӣ, операӣ ва ё барномаи вайро 
дар назар надорем. Баҳси мо ба куллӣ дар мавриди чизе дигаре аст. 

Дар ҳама ҷо ва дар ҳар шакли ҳунар воқеъбинӣ, зоҳиран, ҷа- 
раёни ҷудогонаеро ифода намекунад, балки дараҷаи хоси ҳунар, 
олитарин дараҷаи диққати муаллифро ташкил медиҳад. 

Воқеъбинӣ, эҳтимолан, он андоза таъйинкунандаи тафсилоти 
халлоқият аст, ки на шунаванда ва на бинандаи муосир, на қаво- 
нини умумии зебошиносӣ ҳеҷ як аз ҳунарманд тақозо надоранд ва 
ин ҷост, ки ҳамеша ҳунари романтизм мутаваққиф шуда ва ба он ик- 

тифо мешавад. Барои шукуфоии ҳунари романтизм чӣ қадр кам ло- 
зим аст! Шӯру шавқи ғайритабиӣ, умқи дурӯғин, дилнавозии сох- 
тагӣ ва ҳама шаклҳои маснӯъии тасвир дар ихтиёри вай қарор дорад. 

Ҳунарманди воқеъбин дар вазъияти комилан мутафовите 
қарор дорад. Фаъолияти вай салиб ва қазову қадар аст. На сояи 
беқайду банде вуҷуд дорад ва на булҳавасӣ. Оё вай ҳақ дорад маш- 
ғули бозӣ ва саргармӣ бошад, дар ҳоле ки ояндааш бо худи вай бозӣ 
дорад. Ҳангоме ки ӯ худ бозичае дар дасти оянда аст. 

Ва пеш аз ҳама, кадом ҷиҳат ҳунармандро воқеъбин меку- 
над, чӣ чизе вайро месозад? Фикр мекунем таъсирпазирии авва- 
лия дар овони кӯдакӣ ва вазифашиносии бамавқеъ дар синни 
булуғ. Ҳамоно ин ду неру ӯро пушти кор менишонад, ки ин ҷиҳат 
ба ҳунарманди романтизм ноошно ва барояш ғайризарурӣ аст. 
Хотироти шахсиаш ӯро ба заминаи иктишофи (кашфи) текник- 
ҳои зарурӣ барои бозгӯйии онҳо меронад. 

Воқеъбинии ҳунарӣ, чунонки ба назари мо мерасад, умқи 
таъсири тарҷимаи ҳоле аст, ки неруи асосии таҳрики ҳунарманд 
шудааст ваӯро ба навоварӣ ва асолат раҳнамун месозад. 

Шопен воқеъбин аст дар ҳамон маъно чун Лев Толстой. 
Халлоқияти ӯ саропо асл аст ва ин асолат аз тафовут бо рақибон 
оғоз намешавад, балки аз шабоҳат бо воқеъият аст, ки осори худ- 
ро бар асоси он офарида аст. Ин осор комилан тарҷимаи ҳоли 
шахсӣ аст, на аз он ҷиҳат ки худмадор аст, балки ҳамонанди ди- 
гар воқеъбинони бузург Шопен ба зиндагии худ ҳамчун воситаи 
дарки ҳамагуна зиндагӣ дар олам нигоҳ мекард. Шопен мавҷу- 
дияти худро дақиқан ба велхарҷӣ сарф мекард ва ба танҳоӣ 
бидуни тамаъва ҳисоб накарда ба сар мебурд. 


2 


Василаи асосии баён-забони Шопен, ки ҳама он чизеро, ки 
мехост, шарҳ бидиҳад, мелодии вай буд. Мелодии Шопен асил- 
тарин ва нерумандтарин мелодиҳост, ки мо медонем. Ин на ме- 
лодии мотиви (савти) кӯтоҳ бо баргашти (банди) мусиқӣ, на так- 
рори арияи опера, ки садояш бидуни поён як чизеро тасвир меку- 
над, балки андешаи пешравандаи рӯ ба густариш буда, монанди 
раванди қиссаи ҷаззоб моро мехкӯб кардааст ё мӯҳтавои иттило- 

оти муҳимми таърихӣ мебошад. Ва нерумандии ин мелодӣ на 
танҳо ба маънии таъсири амалиаш бар мост, балки нерумандии 
вай ба он маъно низ ҳаст, ки хосиятҳои истибдодии онро худи 
Шопен хангоми ба дунболи ҳормониза ва такмили ҳама нозуки- 
ҳо, хамҳо(найрангҳо)и ин ташкили сахтгирона ва тасхиркунан- 
да дар хеш таҷриба кардааст. Барои намуна бо ҳалли умумитар ва 
мӯътадилтар мавзӯъи (тем) севвуми этюди Е-диг барои муаллиф 
метавонист шӯҳрати беҳтарини маҷмӯъаи таронаҳои (лидҳо) 
Шуманро ба даст биёварад. Аммо на! Барои Шопен ин мелодӣ 
таҷассуми ҳақиқат будааст. Дар паси он кадом як тасвири воқеӣ ё 
худ иттифоқе (боре замоне ки шогирди мавриди алоқаи Шопен 
ин қитъаро менавохт, Шопен мушти гиреҳкардааашро боло 
бардошта, чунин хитоб кард: -Оҳ, Меҳани ман!) қарор дошт. 

Ва ҳол Шопен ба хастагии мудёнтҳо ва модулосюнҳо (мо- 
дуляция) афзуда, зарур дониста, то охирин нимпардаи фавосили 
дуввум ва севвум бахши миёниро аз назар гузаронда, то барои ҳа- 
маи шар-шар ва саррез шудани ин мавзӯъ (тема) ба ин пешсурат 
содиқ бимонадва аз ҳиқиқат дур нашавад. 

Ё худ рӯҳия дар этюди ҳаждаҳуми е15-то] тертсиё (терция) 
бо роҳи зимистона (ин мавзӯъ бештар ба этюди ҳафтуми С-дйиг 
нисбат дода мешавад) ба рӯҳияи маҳзунона(элеготик, элегия)и 
Шуберт монанд буда, мумкин буд, ба он бо камтарин ҳазина 
нойил омад. Аммо на! На танҳо ғӯта хӯрдани суртма (чана) дар 
пасту баландиҳо (чолароҳ) мавриди баён қарор гирифтааст, бал- 
ки дар хати тирмонанди роҳ доиман барфпораҳо дар ҳоли парвоз 
хат мекашандва дар гӯшаи дигари уфуқ сурбе сиёҳ саф кашида ва 
ин нақшу нигори мӯшикофонаи фироқро танҳо ҳамин тур минор 
(паіпог)и хроматик(кроматик)и ҷарангосзананда-ҷарангасза- 
нанда ва гоҳе гумшаванда, беҳис зангзананда ва хомӯшшаванда 
ифода мекунад. 

Ё худ дар «Баркаролла» (ВагКагоІІа) тасаввур (хотира) бо 
«Таронаи Гондолез»-и Менделсон шабоҳат дорад, ки мумкин 
буд, онро бо василаҳои мутавозеътар (маҳҷубтар) ба даст овард 
ва ҳамон вақт ин тахмине шоирона мешуд, ки мо онро одатан ба 
чунин унвон вобаста мекунем. Аммо на! Нурҳои соҳил дар дои- 
раҳои рӯғанишакл печида, дар обҳои сиёҳи мунҳанӣ (хам) паро- 

канда мешаванд, амвоҷ, одамҳо, суханон ва қайиқҳо бо ҳам бар- 
хӯрдаанд, ки ин ҷиҳат ба тасвир кашида шавад ва тамоми «Барка- 
ролла» чунон ки ҳаст бо ҳамаи орпежҳо, трилҳо ва форшлагҳояш 
бояд чун ҳавзи комил боло ва пойин мерафт ва парвоз мекард ва 
рӯйи пункти орган шалапос-шалап мекард, иртиъоши хафаи ма- 
жор-минор, ки муҳити ҳормони хешро пур мекард. 

Ҳамеша дар пеши чашмони ботинӣ (ва ин шунавойӣ аст) 
кадом як модел, ки бо он бояд гӯш дода, такомул ёфта ва баргузида 
шуд, вуҷуд дорад. Ба ин ҷиҳат чунин садои қатраҳо дар прелюди 
БЬеѕ-диг, ба ин ҷиҳат дар полонези Аѕ-йиг аз саҳна (сцена, сен) ба 
сӯйи шунаванда дастаи саворкорон метозанд, аз ин рӯ дар қисмати 
охири сонатаи Н-то]І обшор дар роҳи кӯҳӣ сарнагун шудааст, баин 
ҷиҳат дар васати ноктюрни Е-йиг ором ва осуда ҳангоми тӯфони 
шабона панҷараи (тиреза) работ беихтиёр боз мешавад. 


3 


Шопен мусофиратҳои зиёде дошт, барномаҳои консертӣ 
иҷро мекард ва нисфе аз умрашро дар Порис гузаронд. Бисёре ӯро 
мешинохтанд. Дар мавриди Шопен навиштаҳои ашхоси бузурге 
чун Ҳенриш Ҳейне, Шуман, Жорж Санд, Делакруа, Лист, Берлиоз- 
ро дар даст дорем. Дар ин изҳори назарҳо матолиби бисёр арзандае 
вуҷуд дорад, вале сухан бештар дар мавриди париҳои обӣ, ҳорпи 
боди ва париҳои ошиқ аст, ки бояд онҳо дар мавриди осори Шопен, 
шеваи иҷро, симо ва хулқу хӯйи вай ба мо тасаввурот диҳанд. Ин- 
соният гоҳе то чӣ ҳад шӯру шаъафи худро ба наҳви ивазӣ ва бемаъ- 
нӣ иброз медорад! Рӯйиҳамрафта дар ин инсон париҳои обӣ ва 
самандарҳо бисёр кам ҷой дошт, аммо баръакс саропо тӯдаи парво- 
наҳо ва париҳои шоирона (романтик), аъён ва ашроф дар атрофи ӯ 
ҷӯш мезад. Замоне ки Шопен аз пушти роял (пиёну, пиано) баланд 
шуда, аз васати (миён) сафи каноркашидаи онҳо убур мекард, си- 
мои хориқулоддаи дақиқ ва нобиғаӣ, муҳтотонаи (бо хунсардӣ) 
масхараомез ва хаста ва ба ҳадди марг расида аз машғулиятҳои ша- 
бонаи сохти асарҳои мусиқӣ ва тадриси рӯзона бо шогирдони вай 
мушаххас мешуд. Нақл мекунанд, ки ағлаб авқот баъд аз чунин 
шабнишиниҳо, барои аз қайди беҳиссӣ берун овардани иҷтимоъ, 
ки ин бадеҳанавозиҳо (импровизатсиюн) онҳоро дар чунин ҳолат 

ғӯтавар карда буд, Шопен ба таври дуздакӣ (пинҳонӣ, оҳистаякак) 
ба даҳлез (вурудӣ, кафшкан) гузашта ва дар назди ҳар гуна ойина 
галстук (кровот) ва мӯйҳояшро ба вазъи нобасомон дармеовард ва 
ба толори пазиройӣ бо ин тағйири чеҳра баргашта, ба иҷрои 
нақшҳои танзомез бо матни сохтаҳои хеш мепардохт: гоҳе нақши 
ҷаҳонгарди машҳури инглисӣ, гоҳе хонуми башшор(завқзада)-и 
порисӣ ва ё пирамарди фақири яҳудиро меофарид. Рӯшан (мусал- 
лам) аст, ки истеъдоди бузурги фоҷиавӣ (трагедӣ, трожедӣ) бидуни 
эҳсоси айният вуҷуд надорад ва эҳсоси айният аз рагаҳои мимикӣ 
чашм намепӯшад. 

Бисёр хуб аст (олист) ҳар ҷо ки Шопен моро бо худ мебарад 
ва ҳар чиро, ки ба мо нишон медиҳад, мо ҳамеша бидуни эъмоли 
зӯрӣ бар эҳсоси бамавқеъ бидуни ногувории зеҳнӣ ба хаёлпар- 
дозиҳои вай дода мешавем. Ҳамаи тӯфон ва драмаҳои ӯ бо мо ир- 
тиботи наздик дорад, онҳо метавонанд дар асри иктишофи роҳи 
оҳан ва телеграф рух диҳанд. Ҳатто замоне ки дар қитъаи фанта- 
зӣ, бахшҳое аз полонезҳо ва балладаҳо олами ривоят зуҳур 
мекунад ва сужаҳое қисман бо Митскевич ва Словатски иртибот 
дорад, ин ҷо низ кадом решаҳо ба ҳақиқат шабоҳат дорад ва аз он 
ба инсони имрӯз кашида мешавад. Ин монанди ривояти ҷавон- 
мардона дар вироиши Мишели ва Пушкин аст, на афсонаи пур- 
пашми побараҳна дар кулоҳи сурхдор. Ба хусус мӯҳри ин ҷидди- 
ят дар шопентарин осори Шопен, яъне дар этюдҳои ӯ бузург аст. 

Этюдҳои Шопен, ки аз он баунвони дастоварди фаннӣ (тек- 
никӣ) ном мебаранд, бештар таҳқиқот аст, то китоби омӯзишӣ. 
Ин баррасиҳо бо забони мусиқӣ баён шуда, таҳқиқот дар мавриди 
теории кӯдакӣ (туфулият) ва бобҳои ҷудогона аз муқаддимаи 
фортепиано (пиёну) ба марг аст (ҳайратовар аст, ки нисфе аз ин 
осорро одаме, ки тоза ба синни бист қадам гузошта, навиштааст) 
ва онҳо беш аз ҳама таърих, сохти кайҳон ва бештар аз он ҳар чӣ 
дуртар ва умумитарро меомӯзад, то навохтан рӯйи роял (пиёну). 
Аҳамияти Шопен густардатар аз мусиқӣ мебошад. Фаъолияти 
вай баназари мо кашфи дуввуми мусиқӣ аст. 

1945 

ї Пастернак Б. Л. Охранная грамота. Шопен. -Москва: Современник, 
1989, с.91-95. 

Мирбобои Мирраҳим (Мирраҳи- 
мов) 5.06.1975 ба Кумитаи садо ва симои 
Тоҷикистон ба кор омад. Поёни с. 1975 
ба хидмати сарбозӣ рафт. Аз с. 1977 таҳ- 
силро дар аспирантураи АИ ҶТ идома 
дод ва солҳои 1980-1989 дар АИ машғул 
ба кор шуд. Муаллиф ва муассиси авва- 
лин барномаҳои ҷашнгирии Наврӯз дар 
сатҳи давлатӣ дар Тоҷикистон (1980 
Қӯрғонтеппа ва 1982 Душанбе). 15.5. 
1987 рисолаи номзадиашро дар Маскав 
дифоъ кард. Номзади илми фалсафа. Яке 
аз бунёдгузорони Ҳаракати мардумии 
Растохез ва нашрияи он. 14.10.1989 дар 
Анҷумани нахустини Бунёди забони тоҷикӣ (форсӣ) ҷонишини 
Райис интихоб шуд васн ҷо кор кард. Аз 10 май то 2.11.1992 Райиси 
Ширкати садо ва симои Тоҷикистон. 19.1.1993 дар ш. Ишқобод 
дастгир шуд ва то 5.11.1994 дар боздоштгоҳи ВА ба ҷурми сиёсӣ ба 
сар бурд. 14.11.1994 дар Хоруғ бо асирони ҳарбӣ табодул шуд ва ба 
Афғонистон ҳиҷрат кард ва дертар дар Теҳрон зиндагӣ ихтиёр на- 
муд. Тобистони с. 1997 аз фаъолияти сиёсӣ канор рафт. Ҳеҷ гоҳ аъ- 
зои ягон ҳизби сиёсӣ набудванест. 

Мақолаи Мирбобои Мирраҳим «То ба кай об аз таги ях мера- 
вад?» («Комс.Тоҷикистон» 6.1.1988)-ро оғозгари бозсозӣ дар мат- 
буот ва рухдоди бузург дар ҳаёти илмӣ, фарҳангӣ ва сиёсии тоҷикони 
Вароруд донистаанд. Муаллифи беш аз дусад мақолаи илмӣ ва ин 
китобҳост: Праздник Навруз (Ирфон 1985, 1999); Ҷашни Наврӯз ва 
ҷаҳоншиносӣ (Ирфон, 1992); Ҷаҳон ҷои гудози дӯстон аст (1996); 
Рӯзномаи маҳбуси маҳкум ба қатл (1997); Падидаҳои худшиносӣ 
(1999); Мерасад марде, ки занҷири ғуломон бишканад (1998); То ба 
кай об аз таги ях меравад? (1998); Саъдахтар (2001); Ватани ман дар 
куҷост? (2003); Сар омад қиссаи дуздӣ ҳикоят ҳамчунон боқист 
(2003); Достонҳои бузурги хотирот. ҷ. І. Қиссаҳои ширини айёми 
баччагӣ (2006). Тарҷимаҳо: Ҳ.А.Юлдошев - Нақшу нигори меъмо- 
рии Тоҷикистон; С.Ҳакимова - Танзими оила; Д.Ҳакимова - матни 
навор ва СД-и Чернӣ (оп. 599) ва матни «Китоби А. М. Бах». 

Аз силсилаи «Достонҳои бузурги хотирот» ҷилди дуввуми он - 
«Достони донишгоҳ» дар дасти виройиш буда, ҷилди севвум дар 
арафаи анҷомёбист. Китоби «Ашк ва ханда» кӯшишест барои бо 
диди дигар ба риштаи тасвир кашидани зиндагӣ ва пушти сар гузош- 
тани душвориҳои рӯзгор бо хандаҳо... 


